
Беренче бүлек 

ТӨНЬЯК-КӨНБАТЫШ ҖИЛЛӘРЕ ИЛЕ 

әһәр, авыллардан бик еракта, 
төньяк Канада кырларыннан ары 
әллә кайда, кешеләрнең исләренә 
дә керми торган кыргый бер тө¬ 
бәк бар. Сез ул якларны барып 
күрергә теләсәгез, бик күп тау- 
калкулыклар аша узып, тимер юл 
түгел, гап-гади юл, сукмак та 
булмаган, йорт-мазарлар да кү¬ 
ренмәгән ерак бер җиргә сәфәр 
кылырга туры килер иде. Сезне алып баручы индеец 
белән җиңел көймәгә утырып, очсыз-кырыйсыз кара ур¬ 
маннар аша, күлләр, елгалар буйлап йөзеп китәр иде¬ 
гез. Ул урманнарда поши, болан, аю, бүреләр яши, ан¬ 
дагы болан көтүләре шундый ишле, шундый зур — мах¬ 
сус санасаң да, баш исәбенә чыгарлык түгел. 

Менә шунда инде сез Американы ак тәнле кешеләр 
килеп ачканга кадәрге бер хәлендә күрерсез. Сез әле 
хәзер дә бу тирәләрдә ак чырайлы кешеләрне бик сирәк 
очратырсыз, чөнки монда, берникадәр трапперлар 
(ягъни җәнлек аулаучылар) белән сәүдәгәрләрдән 
башка, фәкать одҗибуәй кабиләсе индеецлары гына 
яши. Үз ватаннарын алар Киуәйдйн дип, ягъни Төньяк- 
Көнбатыш Җилләре Иле дип атыйлар. Индеецлар би¬ 
регә бик борынгы заманнарда ук килеп урнашканнар, 
бу кабиләнең монда кайчан һәм кайдан килүен белүче 
кеше дә юк. Биредә алар, цивилизацияле илләрдән бик 
еракта, моннан дүрт йөз еллар элек бу якларга Жак 
Картье ^ корабы килеп чыккан дәвердә борынгы баба¬ 
лары яшәгәнчә көн күрәләр. Әле хәзер дә күләгәле 
әрәмәлекләр эчендә, ачык аланнарда яки комлы күл 
буенда аларның кечкенә-кечкенә авыл булып урнаш- 

^ Жак Картье — XVI гасырда яшәгән, Канаданы өйрәнгән 
француз галиме. 

каи вигвамнарын чатыр һәм бура алачыкларын кү¬ 
рергә була. Бу авылларның арасы урыны-урыны белән 
йөзәр мильгә ^ җитә. Индеецлар гаилә-гаилә булып, 
һәркайсы аерым вигвам яки алачыкта яши. Тормыш¬ 
лары көйле чакта шат-күңелле яшиләр, авыр көннәр 
килсә, цивилизацияле кешеләр кебек үк, ачлы-туклы 
да торалар. 

Анда берәү дә эшсез тик утырмый, хәтта балалар 
да эшли. Бигрәк тә юлга чыккач эш күп була, чөнки 
индеецлар әледән-әле урын алыштырып торалар: алар 
тирәсендә кинәт кенә ау җәнлекләре юкка чыга да, 
ачтан үлмәс өчен, кешеләр шул киекләр артыннан кү¬ 
чеп китәргә яисә җәнлекле яңа урын эзләргә тиеш бу¬ 
лалар. Ул чагында инде алар бөтен авыллары белән куз¬ 
галалар, ел вакытына карап, әйберләрен көймәгә яки 
чанага төйиләр дә ерак юлга чыгып китәләр. Кыш көне 
күченгән чакта кечкенә генә малайлар белән кызлар, 
чиратлашып, бер миль, хәтта ике миль буена, этләр 
җигелгән чана кәрваннары һәм озата килүчеләр өчен, 
алдан сукмак салып баралар: мактанычлы бер эш итеп 
эшли алар моны. Җәй көне исә балалар, олылар белән 
бергә көймәгә утырып, көне буе ишкәк ишәләр; бер су¬ 
дан икенчесенә коры җир аша күчкән чакта әйберләр¬ 
не ташышалар. Моны бик яратып эшлиләр алар, әти- 
әниләре үз вазифаларын ни дәрәҗәдә җитди итеп, ты¬ 
рышып башкарсалар, балалар да үз эшләренә шулай 
карыйлар. 

Җәй көне фактория ^ тирәсендә яисә индеецлар ре¬ 
зервациясендә яшәүче балалар мәктәпкә сабакка да 
йөри алалар. Яхшы укысалар, врач, укытучы, язучы 

' Вигвам — колгалардан торгызып, каен тузы яки тире бе- 
лон корыштырылган куыш. 

2 Миль — ара үлчәү берәмлеге, 1609 м. 

^ Фактория — колониаль илләрдә Европа сәүдәгәрләре 
оештыра торган сәүдә конторасы урнашкан һәм кешеләр яши тор* 
ган урын. 

Резервация — АКШ һәм Канада хөкүмәтләре индеецлар¬ 
ны күчереп утырта торган җир; кеше яшәр өчен бу җирләр, гадәт¬ 
тә, табигый шартлары ягыннан бик ярлы була. 

яки рәссам да булалар К Ерактагы аулак урманнарда, 
кыргый табигать эчендә яшәүче балалар исә бөтенләй 
башка төрле белем алалар. 

Боларның мәктәбе — урман, шушы мәктәптә алар 
сунарчы индеец булып көн күрер өчен кирәкле белемне 
үзләштерәләр. Шунда алар агач, чәчәк һәм үләннәр¬ 
нең ничек тереклек иткәнлеген, җәнлек-җанварларныц 
нинди гадәт-холыклары барлыгын беләләр, аларны ау¬ 
ларга, елның теләсә кайсы вакытында балык тотарга 
һәм — иң кирәге — җилле-яңгырлы, буранлы-давыллы 
чакта учак ягып җибәрергә өйрәнәләр. Алар төрле 
кош-корт һәм җәнлек-җанварларның тавышларын тану 
гына түгел, шулар шикелле итеп тавыш бирергә дә 
өйрәнәләр. Көймәне оста йөртү өчен, балалар елга-күл- 
ләрдә суның ничек агу серләрен белергә тиешләр. 
Аларга бик күп нәрсәгә өйрәнергә: мылтык һәм балта 
белән эш итә, чаңгыда йөри, чанага җиккән этләрне 
йөртә белергә кирәк; мокасин тегү, тире иләү, аш пе¬ 
шерү кебек бөтен кеше белергә тиешле эшләрне инде 
әйтеп тә торасы юк. 

Индеец балаларының компас дигән нәрсәне күр¬ 
гәннәре дә юк. Кара урманнар эчендә йөргән чакта 
алар барыр юлларын кояш, ай, йолдызларга, агач 
ябалдашларының, калкулыкларның рәвешенә, җәнлек- 
җанварларның үз-үзләрен тотышларына һәм башка 
бик күп билге-галәмәтләргә карап чамаларга гадәтлә¬ 
нәләр. Урман эчендә алар, бер дә адашмыйча, шундый 
оста юл табып йөри беләләр — авыр, ерак сәфәргә һич 
курыкмыйча чыгып китәләр, шушы повестьтагы кур¬ 
кусыз балалар шикелле, хәвеф-хәтәр каршына кыю 
рәвештә баралар. 

Индеецлар яшәгән җирдә эшләмичә көн күрә ал¬ 
мыйсың; ялкау-иренчәкләр бик тиз арада торыр урын¬ 
сыз, кием-салымсыз һәм ризыксыз калалар. Кыен чак¬ 
ларда индеецлар булган байлыкларын кызганмыйча 


* Теләсә кайда яшәү хокуклары булмаганлыктан, алар гадәт¬ 
тә үз резервацияләрендә эшләп көн күрәләр. 



бер-берсе белән уртаклашалар, әмма ялкауларга якты 
чырай күрсәтмиләр. 

Ләкин алар да әнә шулай гел эшләп кенә тормый¬ 
лар, ял итә дә беләләр. Яшьләр йөгерешеп, шау-шу ки¬ 
леп уйный торган уеннарга вакыт тапмый калмыйлар. 
Кичләрен, җем-җем итеп торган төньяк йолдызлары 
яктысында, бу тырыш урман кешеләре, эресе-вагы ди¬ 
гәндәй, кай көннәрне учак янына җыелышып, карт¬ 
ларның хикәятләрен тыңлый-тыңлый ял итәләр. Мон¬ 
да ничек сунарда йөргәннәрне дә, әллә кайда ерактагы 
индеец кабиләләре, борынгы заманның атаклы кеше¬ 
ләре турындагы хикәятләрне дә, урманда йөргән чакта 
күргән хикмәтле маҗараларны да ишетәсең. 

Әмма иң кызыгы, иң хикмәтлесе — көн ягында, ак 
чырайлы кешеләр яши торган ерак бер илдә йөреп 
кайткан картлар хикәяте. Анда тәгәрмәчле бик дәү 
чаналар чуен сукмак буйлап җил тизлеге белән чабалар, 
ди; төтен чыгара торган зур көймәләр дә суда шундый 
ук тизлек белән йөриләр икән; анда индеецлар юк, ди, 
агачлар бик аз, ди, рәт-рәт булып биек-биек таш 
йортлар тезелеп киткән, шулар арасыннан, ыгы-зыгы 
килеп, шаулашып, ашыга-кабалана, төркем-төркем ке¬ 
шеләр йөреп тора, бу кешеләр беркаян да килмәгәннәр 
һәм беркая да бармыйлар да кебек, ди. Ул илдә, акчаң 
булмаса, йоклар урын да табылмый, ашый-эчә дә ал¬ 
мыйсың, ди. Монысы инде бигрәк тә гаҗәп тоела, чөн¬ 
ки индеецлар яшәгән һәр җирдә һәм сунарчы-траппер- 
лар лагеренда юл килгән кешене һәрвакыт ачык чырай 
белән каршы алалар, ашаталар-эчертәләр, сыеныр 
урын да бирәләр. 

Чем-кара күзле шаян-шук балалар, хәтта олылар 
да мондый хикмәтле хикәятләрне йотылып тыңлап 
утыралар, чөнки, урманда яшәүче индеецларның тор¬ 
мышын сез белеп җиткермәгән кебек, алар да зур шә¬ 
һәрләрдә кешеләрнең ничек яшәүләрен бик аз беләләр. 
Мин үзем индеецлар арасында үстем, алар белән бер¬ 
гә учак янында утырып, чит-ят илләр-җирләр турында 
сөйләнгән хикәятләрне тыңладым, һәм менә минем дә 

әллә кайда еракта, кыргый табигать эчендәге туып^ 
үскән җирем турында сөйләп бирәсем килде. 

Сез күрмәгән-белмәгән кешеләр һәм киекләр яши 
торган ул кара урманнар эчендә бик күп инеш-елга- 
лар бар. Шул су юллары буйлап индеецлар үзләренең 
җитез каекларына утырып йөриләр. Бу елгалар кон¬ 
дыз, кама, чәшке, мускус күсесе ише җәнлекләр өчен 
дә юл булып хезмәт итә. Караңгы, тын урман эченнән 
бормаланып-сырмаланып исәпсез күп сукмак-эзнәкләр 
уза; сез аларны бик тырышып эзләсәгез дә таба алмас 
идегез — болары инде җирдә яшәүче җәнлек-җанвар- 
ларның юллары. 

Урман киекләре гел хәрәкәттә яшиләр. Кешеләр ке¬ 
бек үк, алар да бик күп эшлиләр. Ул киекләр үз та¬ 
макларын гына туйдырып калмыйлар, балаларын да 
кайгырталар. 

Җәнлек-җанварлар арасында, оя ясап бер урынга 
төпләнмичә, ялгыз яшәүчеләр дә бар; башкалары ыру- 
ыру булып яшиләр, җир астыннан тармаклы-тармаклы 
юллар ясап, дәү-дәү калаларын коралар. Болар ара¬ 
сында иң акыллылары — кондызлар; алар үзләренә 
җылы өйләр өяләр, буа буалар, кышлык азык әзерләп 
куялар, кешеләр шикелле үк диярлек гел эшлиләр, ял 
иткән чакларында исә еш кына, үзара сөйләшкән-аң- 
лашкан шикелле, мыгыр-мыгыр килеп бер-берсенә нәр¬ 
сәдер әйтәләр дә; әйе, аларның үзләренә, кондызлар¬ 
га гына хас бик күп эш-мәшәкатьләре бар. 

Бу җәнлекләрнең акыллы һәм тырыш булуларына 
индеецларның исләре китә, алар кондызларның ниш¬ 
ләүләрен бик кызыксынып күзәтәләр һәм бу җәнлек¬ 
ләрне кешеләрдән бераз гына аерыла торган үзенә бер¬ 
төрле адәм ыруы түгел микән дип тә уйлыйлар. Кон¬ 
дызның мыгыр-мыгыр итеп өн чыгаруын хәтта кеше 
сөйләшүенә дә охшаталар. Индеецларның күпчелеге, 
халкының көнкүрешеннән килә торган иске г^дәт буен¬ 
ча, сунарчылык белән шөгыльләнсә дә, алар киекләргә 
зур хөрмәт белән карыйлар, тиктомалга аларны бор- 
Ч1>1мыйлар, барлык җәнлек-җанварларның, хәтта иң 

кечкенәләренең дә, табигатьтә үзләренә бер урын алып 
торганлыкларын аңлыйлар; бу җәнлек-җанварлар ур^ 
манда яшәүнең бөтен авырлыгын кешеләр белән бер¬ 
гә уртак кичергәнлектән, индеецлар аларны үзләренең 
Кече Туганнары дип саныйлар. 

Еш кына аларның вигвамнары янында үз иркендә 
уйнап йөргән, кулга ияләшкән аю яки болан баласын, 
хәтта кондыз балаларын да очратырга була. Индеец¬ 
лар хайваннарны аеруча яраталар һәм бик теләп кул¬ 
га ияләштерәләр. Бу җәнлек-җанвар балалары инде¬ 
ецлар торган җиргә шул хәтле ияләшәләр — урманга 
качу турында уйламыйлар да. Алар тәмам үсеп җит¬ 
кәч кенә хуҗаларын ташлап китәләр. Алар урынына 
инде башка җәнлек-җанвар балалары табыла... 

Инде сез беркадәр безнең ил белән танышып, инде¬ 
ецларның ничек яшәгәнлекләрен белгәч, хәзер сезгә 
югарыда әйтеп кителгән су юлларының берсендә ты¬ 
ныч кына яшәп яткан бер кондыз гаиләсеннән башлан¬ 
ган вакыйганы сөйләп бирим. 

Мин сезгә бер сунарчы индеец, аның улы белән кы¬ 
зы һәм кулга ияләшкән ике кондыз баласы турында 
сөйлим. Сез төньякның аулак, тын урманнарында һәм 
шау-шулы калада алар кичергән маҗараларны, алар¬ 
ның үзара ничек дус яшәгәнлекләрен, аерылышуларын 
һәм яңадан кавышуларын, коточкыч хәвеф-хәтәрләргә 
очрауларын, шат-бәхетле чакларын һәм әлеге вакый¬ 
ганың ничек булып беткәнлеген укып белерсез. 

Шулай итеп, сез автомобиль, радио, кино һәм баш¬ 
ка шундый, үзегезчә ансыз яшәп булмый дип санаган 
әйберләрне онытып торыгыз да минем белән бергә әл¬ 
лә кайда бик ерактагы, кешеләре вигвамнар корып яши, 
чанага этләр җигеп яисә җитез чаңгыларга басып һәм 
җиңел каекларга утырып йөри торган тылсымлы бер 
илгә күчегез. Сез андагы зур-зур елгалар һәм күлләр, 
кара урманнарны, сөйләшә һәм эшли белүче, үзләре 
•корган калаларда яшәп ятучы җәнлекләрне күрерсез. 
Биек-биек агачлар, башларын иеп, сезне сәламләп ка- 

лырлар, сез челтерәп аккан чишмәләр җырын да ише¬ 
терсез... 

Әйдәгез, төтенле, коңгырт-көрән вигвам эчендә учак 
тирәсенә җыелып утырышыйк та мин сезгә Әллә Кай¬ 
чан Булып Узган Хәлләр турындагы хикәятемне сөй¬ 
ләп бирим. 


Икенче бүлек 

ГИТЧИ МИГУОН-ДӘҮ КАУРЫЙ 

у якларга әле ак тәнлеләр аяк 
та басмаган көннәрнең берсен¬ 
дә,' иртә таңда. Каенлы Елга 
буйлап, аның каты агымына 
каршы, җиңел каекта бер ин¬ 
деец йөзеп бара иде. Төз, озын 
буйлы, коңгырт-кара күзле, озын 
кара чәчләрен ике толым ,^итеп 
үреп салган яшьрәк бер ир ул. 
Өстендә — индеецлар кия торган 
гадәти кием — иләгән болан тиресеннән теккән, чуклап 
бизәлгән, кызгылт-карарак төстәге күлмәк, — сез рәсем¬ 
нәрдә күргән яисә китаплардан укып белгән индеецлар 
төсле үк бер кеше. 

Сап-сары каегы ^ шушы тирәләрдә калку җирләр¬ 
дә үсә торган алтын-сары каен кәүсәсе төсенә туры 
китереп, зирек суыңа буялган; су саркып кермәсен 
өчен, көймәнең тишек-тошыгы, ярыклары нарат сагызы 
белән сылап чыгылган. Каекның борынына, буяу бе¬ 
лән, әкияттәге бер кошныкы төсле итеп зур гына күз 
ясалган, койрык ягына, җилдә җилфердәп барсын 
өчен, төлке койрыгы тагып куелган. Каек — индеец өчен 
тере бер җан иясе шикелле нәрсә ул, .каек аңа кош 
кебек үткен күзле, төлке кебек җиңел һәм елдам бер¬ 
нәрсә булып тоела. Каек төбендә тыгыз итеп төрелгән 

‘ Индеецлар каекларын каен тузыннан ясыйлар. 

палатка, азык салган кечерәк бер капчык, кечкенә ге¬ 
нә казан һәм озын көпшәле иске мылтык ята. 

Калкулыклар өстендәге каен башларыннан әкрен 
генә нидер пышылдаган сыман лепер-лепер иткән та¬ 
выш ишетелә, беркайчан да тынып тормый бу тавыш — 
талгын гына искән җил әнә шулай яфракларны тибрә¬ 
теп лепердәтә. Шуңа күрә индеецлар бу җирләрне Ле¬ 
пердәгән Яфрак Калкулыклары дип атыйлар. Елга 
буйлап куе нарат урманы сузылып киткән. Шәм ши¬ 
келле төз наратлар судан әллә кая өскә калкып, озын, 
юан ботак-тармакларын җәеп утыралар. Зөбәрҗәттәй 
ямь-яшел үлән һәм яңа ачылып килгән тал песиләре 
өсләрендә җим эзләп киндер чыпчыклары, миләш чып¬ 
чыклары һәм яшелтүшләр бөтерелә. Бөтен һавага тәм¬ 
ле-татлы гөлҗимеш, арчан исләре таралган; чәчәктән 
чәчәккә, күз камаштыргыч кызыл уклар сыман атылы¬ 
шып, колибрилар оча. Май ае бу, индеецлар телендә 
Чәчәк Ае дип атыйлар аны. 

Гитчи Мигуон — Дәү Каурый (әлеге индеецның исе¬ 
ме шулай иде) — одҗибуәй кабиләсеннән. Ул инде ме¬ 
нә берничә көн каек белән Каенлы Елганың каты агы¬ 
мына каршы йөзеп килә, йорты бик еракта калды. Ул 
армый-талмый, бертуктамый дигәндәй, гел алга ба¬ 
руында булды, — әле, менә хәзерге кебек, тып-тыныч 
су өстеннән шуып кына узды, әле ярсып аккан хәтәр 
төшләрне кичте, әле, су астындагы очлы-очлы кыяташ- 
лар тирәсеннән оста гына борыла-сырыла (мондый ос¬ 
талыкны ак чырайлыларның бик азы гына булдыра 
ала, индеецларның да әле бөтенесенең дә сәләтеннән 
килми), күбекләнеп-кайнап торган бусагаларны үтте. 

Бу иртәдә Гитчи Мигуонга юлында әллә кайдан 
биектән төшеп, ургылып-кайнап торган искиткеч матур 
бер шарлавык очрады; биеклеге белән ул әлеге нарат¬ 
ларга тиңләшерлек, аста исә, күбекләнеп актарылган 
сулары өстендә, аллы-гөлле салават күпере төсле бу¬ 
лып кояш нурлары уйный иде. Каекны үзенә суырып 
ала язган шарлавык чоңгылына җитәрәк аңа, туктап, 
ярга чыгарга туры килде. 

Гитчи Мигуон каегын, эчке ягы белән җилкәсенә са¬ 
лып, яр буеннан күтәреп китте. Беркайчан да кояш ну¬ 
ры төшми торган йөз еллык сукмак буйлап, шаулап 
утырган биек-биек юан агачлар арасыннан атлады. 
Аннары бу сукмактан тагын бер тапкыр узып, барлы- 
юклы әйберләрен китерде дә, каегына салып, күз ка- 
маштыргыч кояш яктысында тыныч су буйлап юлын 
дәвам иттерде. Шарлавык артта калды. 

Елганың борылган төшендә Дәү Каурый, игътибар 
белән тирә-ягына күз йөрткәләп, сунарчы булмаган ке¬ 
ше искәрмәстәй байтак кына кызыклы нәрсәләр күр¬ 
де. Әнә сагаеп-әсәренеп торган йөнтәс чуклы ике колак 
аның күзенә чалынды — башка җанварлар кайсы кая 
качып-посып беткәннәр, караңгы урман эченнән аңа 
таба утлы күмер төсле янып торган ике күз генә төбәл¬ 
гән иде. Ул да түгел, куе куаклар арасында елт итеп 
көмеш сыман селәүсен атылды. Әле арырак, әле бире- 
рәк зифа буйлы, кызгылт-көрән болан өркеп урман 
эченә кача; аның уенчык ат кебек тирбәлә-тирбәлә си¬ 
кереп чапкан чагында сызгырган шикелле әче тавыш 
белән чыелдаганы ишетелә; ак койрыгы агачлар ара¬ 
сында җилфердәгән әләм сыман елт-елт күренеп ки¬ 
тә. Бер тапкырында индеецка ат чаклы поши очрады. 
Поши түш тиңентен елга эченә кергән, башын суга 
тыккан — су төбеннән төнбоек тамырлары казып мата¬ 
ша иде. Баштарак ул, бу эше белән мәшгуль булып, 
Гитчи Мигуонны сизмәде, аннары горур бер кыяфәттә 
дәү мөгезле башын капыл гына күтәрде дә әсәренеп 
сунарчыга текәлде. Борыныннан, муен тирәләреннән 
шыбырдап су акты. Шуннан инде поши кисәк кенә бо¬ 
рылды да, ярга ташланып, юкка да чыкты. Дөрес, аның 
дөп-дөп чапканы, агач ботакларын шартлатып сындыр¬ 
ганы беравык ишетелеп торды әле. 

Тик Гитчи Мигуонның кәефе болар белән генә юа- 
нырлык түгел иде шул: өендә, поселокта, — хәзер ул 
җир моннан бик ерак инде — аның ике баласы — кызы 
белән улы ялгыз калдылар. Аларның әниләре вафат 
булды, авылдагы башка хатыннар ул балаларны кыз- 

гансалар да, барыбер үз әниләре юклыгы бик сизелә 
иде. Шуңа күрә Дәү Каурый хәзер аларның да үзе 
кебек ямансылауларын гел уеннан чыгармый иде. 
Аның кечкенә гаиләсе бик тату яши; күп вакытта ул, 
балаларыннан озак аерылып тормас өчен, аларны үзе 
белән ауга да алып йөри иде. Әмма бу мәртәбәсендә 
ул, юлда хәтәр хәлләргә очрау ихтималын уйлап, ял¬ 
гызы гына китәргә булды. Дәү Каурый үзенең гаилә¬ 
се өчен бер дигән бура йорт салды, кышкы бик мәшә¬ 
катьле аудан соң, җәй көне әнә шунда бергә җыелып, 
алар тыныч кына яшәп яталар иде. Менә көтмәгәндә- 
уйламаганда кри кабиләсеннән бер индеец килеп, бор- 
чулы хәбәр әйтте: имеш, болар ягына метис траппер- 
лар шайкасы килеп чыккан да бик күпләп кондызлар¬ 
ны кыралар икән. Чын индеец беркайчан да икенче 
бер сунарчы җирендә җәнлек ауламас, андый эшне ул 
караклык дип саный, ә менә шәһәрдә яшәп бозылып 
беткән метислар — ярым ак тәнле, ярым индеецлар — 
иске индеец гадәтләрен онытканнар, теләсә кайсы ур¬ 
манны барып таларга әзерләр. Җәнлек булмаса, ниш¬ 
лисең? Гаиләңне ни белән туендырып торырсың, ик¬ 
мәк өчен сәүдәгәргә ни белән түләрсең? 

Шуңа күрә Дәү Каурый, караклардан саклау өчен, 
үзенең кышкы ау җирләренә барырга тиеш булды. 
Ләкин аның юлында әлегә беркем очрамады, кеше эз¬ 
ләре дә күренмәде. Язгы /Җылы вакыт булып, җәнлек¬ 
ләр ябага салганга һәм мондый чакта җәнлек тиресе¬ 
нең кыйммәте .булмаганга, Гитчи Мигуон, монда яту¬ 
ның мәгънәсе юк, иртәгә кайтып китәргә кирәк, дигән 
уйга килде. 

Чакырылмаган кунак эзләрен күзе белән эзләштер- 
гәләсә дә, әнә шундый уй белән ул яр буйлап тыныч 
кына йөзә бирде. Бер урында кинәт борыны тәмле бөт¬ 
нек исе тойды — бу тирәдә берәр җәнлек яисә кеше 
йөргән, бөтнек яфракларын таптаган, күрәсең. Гитчи 
Мигуон, сагая төшеп, ялт кына яр буена күз салды, 
һәм шунда кинәт яр читеннән каегының борыны төбе¬ 
нә үк кечкенә генә коңгырт-кара юантык бер җәнлек 

суга сикерде. Таш шикелле чулт итеп төште дә юкка 
да чыкты. Әмма бераздан су өстендә аның кара башы 
һәм йон белән капланган коңгырт сырты күренде; җән¬ 
лек тиз генә каекны әйләнеп узды һәм җил уңаена ке¬ 
ше исе — урман киекләре өчен иң куркыныч ис тарал¬ 
ган төшкә җитүгә, киң яссы койрыгы белән суга шап 
иттереп сугып алды да, көлтәдәй су чәчрәтеп, ялт! — 
төпкә чумды. 

Дәү Каурый, тире күлмәгенең җиңенә чәчрәгән ау 
тамчыларын селкеп ташлагач, елмаеп куйды. Нәкъ 
шуны күрергә теләгән дә иде бит ул. Кондыз дигән су 
җәнлеге иде бу. Әлеге кондызның хәвефләнеп кычкыр¬ 
ган тавышы тынып та өлгермәде, моңа каршы икен¬ 
че тавыш —мылтык шартлаган сыман каты һәм әче 
бер аваз ишетелде. Кондызлар икәү иде. 

Индеец тагын елмайды—^xәзер инде бу тирәдә ау¬ 
чылар йөрмәгәнлегенә ул шикләнми Ңде. Югыйсә мон¬ 
дый кондызларны атып алуның бер кыенлыгы да юк. 
Биредә, ачык җирдә, кешене яннарына шул кадәр 
якын китерә торган бу мәхлукларны тотмаганнар икән, 
димәк, башкалары да исән. Шулай да, шиге калмасын 
өчен, Гитчи Мигуон кондызларның бөтенесе бергә яшә¬ 
гән ояларын эзләп табарга булды. 

Кондыз оясын табуы әллә ни кыен түгел, чөнки 
алар тирә-юньгә китеп йөргәндә зирек, тирәк, тал чы¬ 
быкларын өзеп алып, кабыкларын кимерәләр дә юлла¬ 
ры буена ташлап калдыралар; ялтырап торган шул 
кабыксыз ак чыбыклардан чамалап, аларның оялары¬ 
на барып чыгасың. Озакламый индеец елгага кечкенә 
генә бер инеш кушылган төшкә килеп җитте; көткә- 
ненчә, шул инеш тамагында кондыз азыгы калдыкла¬ 
ры— кабыксыз ап-ак чыбыклар күрде. Кондыз оясы 
инешнең өске башындарак, берәр тын култыкта икән¬ 
легенә шик юк иде. 

Кондызлар алан кырыенда, биек-биек берничә на¬ 
рат, урманнан аерылып, таралыбрак үсеп утырган 
төштә ризыкланганнар иде. 

Гитчи Мигуон да, тамак ялгарга ниятләп, ут ягып 

җибәрде. Юкарак колга табып, аны ут өстенә авыш 
итеп җиргә кадады, ә икенче башына чәйнек асты — 
юл йөргәндә индеецлар чәй эчәргә яраталар. Шуннан 
соң җәпле чыбыкларга берничә кисәк болан ите ка¬ 
дады да утлы күмер өстенә асты. Болан ите кызган 
чакта тәмле сүле тамып әрәм булмасын өчен, аның 
астына индеец икмәге — баннбк куйды. 

Тамак ялгап алгач, Гитчи Мигуон, агач ботаклары 
арасында уйнаган җил тавышына колак салгалап, ты¬ 
ныч кына тәмәке тартты. Әнә шулай, аркасы белән на¬ 
ратка сөялгән килеш, ул тәмәке төтененең һавада төр¬ 
ле рәвешләргә кереп бөтерелә-бөтерелә таралып китүен 
карап утырды. 

Ял иткәч. Дәү Каурый, каегын җиргә каплап, әйбер¬ 
ләрен шуның астына куйды да, мылтыгын алып, инеш 
буйлап өскә таба кондыз оясы эзләп китте; аның уен¬ 
ча, оя инеш башы тирәсендә булырга тиеш иде. 

Ул, җиңел генә атлап, йокыга талган тын урман 
эченнән китте; аның йомшак мокасиннары тавыш чы¬ 
гармый, баскан җирдә эз калдырмый иде. Ә өстә, биек¬ 
тә, агач ботаклары арасында тиеннәр чырт-чырт итеп, 
фырт-фырт килеп ниләрдер сөйләшәләр, һәм бер төр¬ 
кем яшелтүш, агачтан агачка кунып, аны озата килә. 
Кай арада* бу кошлар, кеше үтеп киткән чакта аңа күз 
төшереп, артыннан сызгырып калыр өчен юри эшлә¬ 
гәндәй, алгарак узып та куналар иде. Болай каршы 
алулары Гитчи Мигуонның күңеленә бик тә хуш килде, 
һәм индеец ашыкмый гына атлый бирде. 

Кинәт ул әсәренеп туктый калды. Колагы һич кө¬ 
телмәгән ниндидер ят бер тавыш тойды. Бу тавыш тор¬ 
ган саен көчәя барып, тоташ бер шауга әйләнде. Шул 
чагында Гитчи Мигуон инеш буйлап туп-туры үзенә та¬ 
ба, чыбык-чабык һәм кипкән үлән катыш, болганчык 
саргылт су ташкыны килгәнен күрде. Ташкын инеш¬ 
нең яры өстенә хәтле җитеп, ургылып-актарылып ки¬ 
лә иде. Кондызлар буасында ниндидер бик яман бер 
хәл булган! Моның сәбәбе бары тик бер генә: берәр 
бәндәме яисә ерткыч җанвармы буаны ерган да кон- 

дызлар үзләрен саклар өчен никадәр көч куеп, тыры¬ 
шып җыйган су шушы ташкынга күчкән иде. 

Гитчи Мигуон, мылтыгын тотып, шул минутта ук 
урман аша инеш башына таба йөгерде. Әле генә шун¬ 
дый рәхәт тоелган урман эче кинәт дәһшәтле һәм шом¬ 
лы булып күренде аңа. Кондызларны һәлакәттән кот¬ 
карыр өчен, сунарчы җан-фәрманга чапты. Дуслары — 
тиеннәр белән яшелтүшләрне артта калдырып, ауган 
агачлар аша елт-елт кына сикереп үтте, чытырманлык¬ 
ларны ерып узды, өлгерәм-өлгерәм дигән өмет белән, 
кара урман аша буа янына җитез’ болан кебек омтыл¬ 
ды. Анда ни булганын бик яхшы белә иде ул. 

Бөтен Кондыз Ыруының явыз дошманы кама сугыш 
сукмагына чыккан, һәм менә хәзер кондызлар, җан 
саклап, үлем белән якалашалар иде. 


Өченче бүлек 

КОНДЫЗ ӨЕ 



гәр без, Гитчи Мигуон тамак 
ялгап утырганда аның нишлә¬ 
гәнен карап торырга туктамый¬ 
ча, инеш буйлап өскә таба кит¬ 
кән булсак, кама буаны ерып 
җибәргәнгә кадәр, кондыз өе 
янына килеп җитеп, ул өйнең 
ничек корылган булуын һәм 
шунда кондызларның ничек яшә- 
гәнлекләрен күрер идек. Без, 


әүвәл шактый ара узганнан соң гына, зәңгәр сулы кеч¬ 
кенә генә бер буа кырыена килеп чыгар идек. Суның 
аргы ягында инешнең үзәнен аркылы буып куйган биек 
һәм калын гына буа күрер идек. Буаның стенасы ты¬ 
гыз итеп аралаштырылган агач ботаклары һәм чыбык- 
чабыктан өеп ясалган, ярыкларына мүк тутырылган, 
өстән исә дуен балчыгы белән сылап чыгылган. Буа нык 

булсын өчен, аның өстенә, буеннан-буена, авыр ташлар 
салганнар. Буаның буе йөз фут ^ чамасы, биек^^ге исә 
дүрт футтан артыграк. Инеш суы, чыбык-чабык җәеп 
ясалган улак буйлап агып төшеп, буаны тУендырып 
тора. Мондый су улагы бер генә төшкә ясалган, шуңа 
күрә аны карап-төзәткәләп торуның әллә ни мәшәкате 
юк. Бу эшләрне кеше кулы башкаргандыр кебек — шул¬ 
кадәр дә оста-пөхтә итеп эшләнгән, мәгәр боларның ба¬ 
рысын да җәнлекләр корган. Чын буа хасил иткән әле¬ 
ге балчык стена суны җибәрмичә тотып-җыеп тора. Шун¬ 
сыз биредә буа суы булмас, бары тик кечкенә бер инеш 
кенә агып ятар иде. 

Буа өсте чалт иткән кояш нурларына чумган. Шун¬ 
да, Лепердәгән Яфрак Калкулыклары арасында ул тып- 
тын гына җәелеп ята, аның көзге төсле ялтыраган өсте 
шул хәтле чиста-саф, — су өстендә йокымсырап-оеп тор¬ 
ган үрдәкләр әкрен генә һавада йөзәләр кебек иде. Шәм 
шикелле төп-төз көмещсыман тирәкләрнең шәүләләре 
суга шулкадәр ачык булып төшкән — кай җирдә су бе¬ 
теп, кай җирдә агачлар башланганны да чамалавы кы¬ 
ен. Нәкъ тылсымлы бер әкият дөньясындагы кебек: зәп- 
зәңгәр күл, аллы-гөлле чәчкәләр һәм көмешкә манчыл¬ 
ган төсле агачлар. Тып-тын, черт иткән тавыш та юк. 
Су өстендә йокымсырап-оеп торган үрдәкләр булмаса, 
монда бернинди дә җан иясе юк икән дип уйлар¬ 
лык. 

Әмма чынында алай түгел иде. Селкенмичә, сөйләш¬ 
мичә, хәтта пышылдап кына да эндәшмичә, игътибар 
беләнрәк карап торсагыз, озакламый яр читендә суның 
ара-тирә чак кына тирбәлгәләп куюын искәрер идегез. 
Камыш арасында, әсәрләнеп иснәнә-иснәнә, су астыннан 
калыккан түгәрәк колаклы карасу-коңгырт бер баш кү¬ 
рерсез. Шуның артыннан шоп-шома йонлы гәүдәсе дә 
күренер; бу җәнлек сезнең күз алдыгызда тавыш-тынсыз, 
тиз-тиз генә каршы як ярга таба йөзеп китәр дә ка¬ 
мыш эченә кереп югалыр. 


1 ф У т — озынлык үлчәве, 30,5 см чамасы. 

Кондызлар буасының ' планы 


Кондыз оясы (Аь А 1 ). Бүлмә (В). Йокы урыны (С). Аскы кибенү 
урыны; суы чумгалакка агып төшә (О). Су асты тоннеле (Е, Е). 
Яндагы, яки запас керү юлы (Р). Төп керү юлы (Л). Буа (Н, Н). 
Буаның суын бер тигезлектә тота торган улак (К). Кондызлар ки¬ 
мергән агачлар (Е, Е, Е). Ашамлык-сал; аның төп өлеше боздан 
астарак суга батырылган (Р, Р). Кондызлар «кисеп» аударган 
агачларны өстерәп китерә торган юл ($, 5). Сусыз калган инешнең 
үзәненә яңадан су тула (\^). Инеш суы, улактан буага агып төшеп, 
үзенең юлын дәвам иттерә (V). Кондызлар ашамлык-сал турысын¬ 
да һәм буа алдында буаның төбен тирәнәйтәләр (X, X). Шуннан 
алынган дуенны буа белән ояларына сылыйлар (2, 2). Элек монда 
коры җир булган; буа ясалгач, хәзер бөтенесе дә су астында калг 
ган. Буа буылмаса, биредә ул кадәр су булмас, бәлки кечкенә бер 
инеш кенә агып ятар иде. 


Әлеге җәнлек шунда нидер эшләгән арада биек ка¬ 
мышлар беравык тибрәнгәләп-чайкалгалап торыр. Озак¬ 
ламый җәнлек, авызына зур гына бер уч чамасы үлән 
кабып, яңадан килеп чыгар. Шуннан ул каралып тор¬ 
ган зур бер балчык өеменә таба йөзеп китәр (сез ул 
балчык өеменә бик игътибар белән карап, аның нәр¬ 
сә булырын аңламый торган идегез) һәм шунда үләне 
белән бергә суга чумар. 







Ул чуму белән үк, аргы яр ягыннан, шулай ук/ааы- 
зына бер уч үлән капкан икенче бер баш күренер. 

Берәрегез шунда сансызланып селкенгәләп/ куйса, 
моңа җавап итеп, зур бер яссы койрык шап ’ иттереп 
суга бәрер дә әлеге баш, бер уч үләне белән, шундук 
шопырдап суга чумар. 

Бу иртәдә Дәү Каурыйга инеш буенда нәкъ әнә 
шундый хәлне күзәтергә туры килде. Кешедән дә биег¬ 
рәк итеп өеп куелган балчык өеме — кондызлар оясы, 
җәнлекләре исә — кондызлар иде. 

Алар үз эшләре белән бик мәшгуль иделәр. 

Балчык өй биеклеккә алты футтан артыграк булып, 
озынлыкка ун футтан ким түгел иде. Кондызлар ояны 
әле шушы арада гына балчык белән сылап чыкканнар. 
Аның сөзәк стеналарын авыр бүрәнәләр белән терәтеп 
куйганнар. Бу йорт-оя крепость шикелле бик нык кү¬ 
ренә, түбәсенә болан менеп басса да, берни булмас 
иде. 

Оя яныннан киң генә сукмак сузылып киткән, шу¬ 
ның буенча төзү материаллары ташыганнар. Әгәр сез 
бик сабыр, түземле булып, җил сезнең исегезне бу сиз¬ 
гер җәнлекләргә җиткереп фаш итмәсә, сез карт кон¬ 
дызның ярдан балчык кисәге куптарып, оясына таба 
алып киткәнен күрер идегез. Балчыкны таратып-коеп 
бетермәс өчен ул әкрен генә, җайлап кына йөзә. Анна¬ 
ры арт тәпиләренә басып, кеше шикелле, бөтен гәүдә¬ 
се белән турая да, балчык кисәген кочаклап күтәргән 
килеш, ояның түбә9енә менеп, шунда сала. Шуннан 
соң инде ул, алгы тәпиләрен бик оста йөртеп, түбәдәге 
тишек-тошык һәм ярыкларны сыларга керешә. Ахы¬ 
рында, тагы да ныграк булсын өчен, зур гына бер таяк 
та кадап куя. 

Бу бик кирәкле эш. Шушы кызу көннәрдә — Чәчәк¬ 
ләр Аенда — тагын күпме мәшәкатьләре бар алар- 
ның! Бу әкәмәт йортның эчендә, бөтен дөнья күзеннән 
яшеренеп, нәни генә дүрт, кондыз баласы яшәгәнлеген 
белсәгез, аларның эш-мәшәкатьләре күплегенә бер дә 
гаҗәпләнмәссез. 


18 



Бик сөйкемле, бик матурлар шул хәтфәдәй йомшак 
йонлы, елтырап торган чем-кара күзле бу нәни җәнлек 
балалары. Аларның арткы тәпиләре дәү, бармак ара¬ 
ларында ярылары бар, алгы тәпиләре кечкенә, иски¬ 
тәрлек дәрәҗәдә әдәм баласы кулына охшаган, яссы 
койрыклары исә резиннан ясалган кебек. Аларның ап¬ 
петитлары да бик яхшы, сулышлары да бик әйбәт бу¬ 
лырга тиеш, чөнки, шулай булмаса, яшь бала елаган 
шикелле туктаусыз ачы аваз белән кычкырып тормас¬ 
лар иде алар. Барлык балалар шикелле, алар да әти- 
әниләренә бик күп мәшәкать тудыралар. 

Өй эчендә зур гына бер бүлмә бар. Аның эченә 
хәтта кеше хәтле кеше дә бөгәрләнеп кереп ята алыр 
иде. Бүлмә үзе бик чиста, идәненә тал кабыклары һәм 
хуш исле үлән җәелгән. 

Бу өй эченә идәндәге түгәрәк бер тишек — «чумга¬ 
лак» аша гына кереп була; чумгалактан сөзәк тоннель 
буйлап төшеп китсәң, буаның төбенә үк барып чыга¬ 
сың. Буаның суы идән биеклегенә җитә язган тигез¬ 
лектә тотыла, шуңа күрә чумгалак һәрвакыт авызын¬ 
нан ук су белән тулып тора һәм ипсез генә кыймылдый 
торган кондыз балалары килеп су эчкәндә аска тәгә¬ 
рәп төшеп китмиләр. Әгәр андый хәл була калса — 
алай да булгалый — кондыз балалары чумгалактан ан¬ 
сат кына үрмәләп чыгалар. 

Тоннель, буа төбендәге авызыннан башлап, буен- 
нан-буена су астына казылган, шуңа күрә коры җир¬ 
дә яшәүче җәнлекләрнең берсе дә анда керү түгел, 
хәтта аны күрә дә алмый. Ә менә буа ерылып, су ки¬ 
теп бетсә, бу хәл кондызлар өчен бик зур бәла булыр 
иде. Аларның ояларына дошманнары — бүре, төлке һәм 
башка ерткычлар керү гена түгел, кондызлар үзләре 
дә, бая күргәндәгечә, суга чумып кача да, дошманна¬ 
рыннан саклана да алмаслар иде. 

Китаптагы рәсемгә күз салсагыз, сез ул ояның ни¬ 
чек ясалганын төшенерсез һәм шуннан соң ни өчен 
карт кондызның игътибар белән буаны гел күзәтеп 

торуын, әгәр берәр җире тишелеп су ага башласа, аны 
шундук төзәтергә-сыларга керешүен аңларсыз. Инеш 
суы агып төшә торган улакның да кондызлар өчен 
мәшәкате күп; су иркенләп, ләкин бер җайга гына 
аксын өчен (каты акса, ояны су басуы ихтимал), һәр¬ 
вакыт аны чүп-чарыннан арындырып торырга кирәк: 
буаның суы гел бер тигезлектә булырга тиеш. 

Ә балалары белән күпме мәшәкать! Ата кондыз яр¬ 
дәменнән башка анасы үзе генә һич җитешә алмас иде. 
Кайгыртучан әти-әниләре балаларының асларына җәй¬ 
гән үләнне бик еш алмаштырып торалар, ашарларына 
яшь, сусыл чыбык, яфраклар китерәләр, аларның йон¬ 
нарын тарап шомарталар һәм үзләренчә мыгырданып 
балаларына иркәләп эндәшәләр, — ерактан тыңлап тор¬ 
саң, аларның бу тавышлары кеше пышылдавына ох¬ 
шый. Аның каруы кондыз балаларының кызганыч бер 
тавыш белән кычкырып елавы, мыгыр-мыгыр килеп 
торганнан соң чыелдап кычкырып җибәрүләре балчык 
өйнең калын стенасы аша тышка да ишетелә. Балалар 
ачыксалар, берәр нәрсәгә сөенсәләр яки берәр бәлагә 
очрасалар (андый хәлләр гел булып тора), бик яман 
тавышлана башлыйлар, Әти-әниләреннән берәрсе (алар 
беркайчан да ояны икесе берьюлы ташлап китмиләр) 
буаны төзәтеп яисә аска җәяр өчен бер кочак хуш 
исле үлән күтәреп кайтып кергәч — әниләреме ул яки 
әтиләреме — тавышын әкрен генә сузып-көйләп сәлам 
бирә, моңа каршы кондыз балалары Шатлыкларыннан 
әче тавыш белән чыелдарга-кычкырырга керешәләр, 
һәм бу бик яман чыелдашу кирәгеннән артык озакка 
сузыла. Кондыз балалары бары тик йоклаган чакла¬ 
рында гына тынып торалар. 

Алар көнозын бергә мәш киләләр, үзара тырнаша¬ 
лар, әле тегендә, әле монда үрмәлиләр, ’ болай эшләү 
алар өчен бик күңелле, күрәсең. Гомумән алганда, бу 
кондыз гаиләсе башкаларыннан берние белән дә аерыл- ^ 
мый иде. Аларга әлегә өйләрендә рәхәт һәм тыныч иде. 

Хәзер инде балалары чумгалакта көчләрен сынар¬ 
лык булып үсеп җиттеләр. Башта алар суда ятып кы- 

ма торалар, кайвакыт тәпиләрен өскә тырпайтып та 
яталар яисә сөенечләреннән чыелдый-чыелдый суда чу¬ 
пырдашалар. Үзләре йомшак кына йонлы, бик җиңел, 
авырлыклары бөтенләй юк кебек, шуңа күрә алар берь¬ 
юлы ике тәпиләре белән дә ишәрлек итеп суга чума 
алмыйлар. Шул. сәбәпле уңлы-суллы янтаеп боргала- 
на-боргалана, тончыгып чупырдый-чупырдый, әле бер, 
әле икенче тәпиләре белән ишәргә туры килә. Карт 
кондызлар исә, борчыльщ, яңгыравык өннәре белән 
аларны дәртләндереп һәм үз телләрендә киңәш тә би¬ 
реп, күрәсең, балалары тирәсендә йөзеп йөриләр. Шу¬ 
шы тамашаны карап торганда мин мондый нәтиҗәгә 
килдем: балаларын суда йөзәргә өйрәтү карт кондыз¬ 
лар өчен җиңел эш түгел икән, ә менә кондыз балала¬ 
ры суда чупырдашудан бик зур рәхәт табалар шикел¬ 
ле, ә бу нәрсә белән, үзегез беләсез, исәпләшми бул¬ 
мый. 

Ләкиң нәни балалар әле бик тиз арыйлар. Шуннан 
соң инде алар судан чыгып, «кибенгеч»тә хәл алалар. 
Кибенгечләре идәннән бераз астарак ясалган — җән¬ 
лекләрнең йоннарыннан аккан су аска җәйгән үләнне 
чылатмасын өчен шулай эшләнгәндер инде, һәр кон¬ 
дыз баласы үзенең йонын алдан, яннан, арттан — тәпи¬ 
ләре җитәрдәй бөтен җиреннән — бик тырышып сыпы¬ 
ра, сыга, яза-шомарта; алар, су коенып чыккан адәм 
балалары шикелле, төп-төз тураеп утыралар да, аһ-уһ 
итеп мышный-мышный, бик тырышып чистарынып ма¬ 
ташалар. 

Инде бу эш бетеп, йоннары кипкәч яисә кипкән төс¬ 
ле тоелгач, бөтен тырышлыкларын юкка чыгарып, чал¬ 
кан әйләнеп яталар да күмәкләшеп әче тавыш белән 
чыелдарга тотыналар. Шуннан инде әти-әниләре алар 
алдына әле яңарак кына өзгән ямь-яшел яфрак һәм 
суүсемнәр китерә (балаларын тизрәк тынычландыру 
өчен әти-әниләре боларны алдан әзерләп куя), шун¬ 
нан соң балаларның сабырсызлыклары басыла, алар 
мыгыр-мыгыр килеп, авызларын чапылдата-чапылдата 
ашарга керешәләр. 

Озакламый тавышлар бөтенләй тына, нәни күзләр 
әкренләп йомыла, һәм кондыз балалары асларына 
җәйгән хуш исле үләндә, бер-беренә елышып, алгы 
тәпиләре белән бер-берсенең йоннарына ябышкан ки¬ 
леш йокыга талалар. 

Кондыз өендә көн саен әнә шул хәл кабатланып то¬ 
ра. Кондыз балаларының тууына егерме көн булгач, 
тормышларында гаҗәеп бер бәйрәм килеп җитә. Алар 
караңгы тоннельгә чумып, моңарчы гомерләрендә күр¬ 
мәгән, тирә-якларын дөм-караңгылык чолгап алган яңа 
бер дөньяга килеп эләгәләр. Хәзергә, балалары йокла¬ 
ган арада исә, әти-әниләре чиратлашып алар янында 
торалар, чиратлашып буаны карыйлар, чөнки аларның 
тормышлары, яшәүләре шул буага бәйле, үзләренең 
шушы кечкенә генә ныгытылган сарайларына кача-по- 
са берәр ерткыч якынлашмыймы — шуны күзәтәләр. 
Өстәвенә, азык белән аслык үлән дә хәзерләргә кирәк. 
Балалары уяну белән яңадан берьюлы йөз эш эшләр¬ 
гә кирәк булачагын карт кондызлар бик яхшы беләләр. 
Чәчәкләр Ае — бик мәшәкатьле вакыт. 

Безнең нәни дүрт каһарманыбыз, ниһаять, чын кон¬ 
дызларча чумарга өйрәнеп җиттеләр. Хәзер инде алар 
койрыкларын өскә тырпайтып, судан резин туп ши¬ 
келле атылып чыкмыйлар, бәлки ярдәм сорамыйча, 
шактый ара су астыннан йөзеп бара алалар иде. Бер¬ 
көнне көндез, һич көтелмәгәндә, Гитчи Мигуон урман¬ 
да тамак ялгап утырган вакытта, ата кондыз чумга¬ 
лакта су кими башлаганын сизде. Сагая калды. Ана 
кондыз да, су чылтыраганны ишеткәч, нәрсә бар икән 
дип, карарга килде. Чумгалактагы су, бөтерелеп әйлә- 
нә-әйләнә, кими бара иде. Бераздан бөтенләй дә бетте. 

Буаны ерып җибәргәннәр! 

Кондызлар буш чумгалак аша бер-бер артлы аска 
ташландылар. Ашыгырга кирәк. Буа җимерелсә, бала¬ 
ларының гомерен саклый торган кадерле су китеп бе¬ 
тәчәк! Аларның йортына хәзер теләсә кем килеп керә 
һәм аларны харап итә алачак! 

Дүрт кондыз баласының бу хәлдән куркып котлары 

алынды. Алар ниндидер зур бер афәт килгәнлеген сиз¬ 
сәләр дә, ни булганлыгын әле аңларлык түгелләр, бик 
кечкенәләр иде. Шуңа күрә кондыз балалары бер-бер- 
сенә сыеныштылар да әкрен генә шыңшырга кереш¬ 
теләр. 

Хафага төшкән әти-әниләре саеккан су буйлап туп- 
туры буага таба йөзеп киттеләр. Буаның нигезендә 
алар мичкә '“авызы зурлыгындагы тишекне күрделәр — 
болай булгач, буада бөтенләй су калмаячак! 

, Кондызлар шундук эшкә дә керештеләр—каян ту¬ 
ры килсә шуннан агач ботаклары, чыбык-чабык ташы¬ 
дылар, сазламыклы яр буеннан зур-зур балчык кан¬ 
тарлары куптарып алдылар, үткен тешләре белән ауган 
агачларның ботакларын кистеләр, таш кисәкләре тәгә¬ 
рәтеп китерделәр дә шуларның барысын әлеге тишек¬ 
кә тутырдылар, аннары үлән һәм чыбык-чабык тыкка- 
ладылар. Шуннан соң балчык казып, шуны тишеккә 
ташыдылар; су белән кушылгач, әлеге балчык сутла- 
нып ботак, чыбык-чабык һәм таш араларындагы ярык¬ 
ка бик әйбәт сыланды. Әмма буадагы тишек шактый 
зур булып, ул арада суы агып та бетте, буага^ җыела 
торган чишмә суы да бу тишектән акканга караганда 
азрак килә иде. 

Буа яңадан төзек хәленә килгәндә, анда бөтенләй 
диярлек су калмаган иде инде! 

Кондызлар мәш килеп эшләп йөргән чакларында 
берничә тапкыр өметсезлеккә д^бирелеп алдылар (хай¬ 
ваннар өметсезлеккә бирелә белми, диючеләрнең сүзе¬ 
нә ышанмагыз!), шулай да буаны төзәтеп бетермичә 
эштән туктамадылар. Инде тишекне ямап куйгач, алар, 
тәмам хәлдән таеп, газиз балалары янына, йортларына 
киттеләр, — тик нихәтле көч куеп корылган, гаиләлә¬ 
ре өчен бик кирәкле өйләре хәзер аларны бернинди 
куркынычтан да саклый алмый иде шул. 

Кондызлар сусыз җирдә кызу йөри алмыйлар. Су 
булса, буа аша ялт кына йөзеп чыгарлар иде, ә менә 
буа төбендәге ләмнән, ташлар, чуалып беткән су үлән¬ 
нәре аша сөйрәлеп баруы ифрат авыр аларга. Абына- 

сөртенә үрмәләп өйләренә кайтып җиткәнче күпме ка- 
дерлб вакыт әрәм булачак. Аларның үзләрен дә теләсә 
нинди ерткыч җанвар тотып алуы ихтимал. Бүре яки аю 
очраса, беттек диген. Кондызлар хәзер андый бәладән 
чарасыз иде, чөнки табигать аларны бугазлашыр өчен 
түгел, бәлки тыныч хезмәт өчен яраткан. 

Ашык, ашык, Гитчи Мигуон! Тиз бул! Ул бәләкәй 
туганнарга синең ярдәмең бик кирәк, хәзер үк кирәк! 
Менә-менә бирегә аучы килеп чыгачак... 

Хәлдән тайган ике бичара кондыз кыска тәпиләрен 
көчкә кыймылдатып ләмле буа төбеннән үрмәләп ба¬ 
ралар; саксыз-чарасыз калган балалары янына, ояга 
ашыгалар. 

Анда исә дүрт кондыз баласы, бергә тупланып, алгы 
тәпиләре белән бер-берсенең йоннарына ябышкан хәл¬ 
дә, яссы башлы, елкылдап торган кара йонлы ерткыч 
җанварга котлары очып карап торалар. Ә ул җанвар, 
^'ешләрен ыржайтып, елан кебек ысылдый-ысылдый, 
әкрен генә аларга якынлаша бирә. Нигик дигән җәнлек, 
ягъни, безнеңчә, кама ул! 

Ач, усал, хәйләкәр кама буаны тишеп, суын агызган 
да хәзер шушы дүрт кондыз баласын ашарга килгән. 

Менә ул озын гәүдәсе белән чыгу юлын каплады. 
Качып котылырлык җай калдырмады. Кама, сикерергә 
әзерләнеп, тәпиләрен җыя төште... 

Нәкъ шул чакны Гитчи Мигуон, мылтыгын атарга 
әзерләп тоткан килеш, мышный-мышный камыш ара¬ 
сыннан килеп чыкты да, таштан ташка сикереп, кондыз 
оясына ашыкты. 

Дүртенче бүлек 

БЕРЕНЧЕ МАҖАРА 

ама, комсызланып, дүртесен берь¬ 
юлы эләктереп алмакчы булып, 
кондыз балалары өстенә сикер¬ 
де! Ләкин тегеләр дә, дүрт туп 
шикелле, төрлесе төрле якка 
атылдылар. Кама, төгәл чама¬ 
лап җиткермәгәнлектән, берсен 
дә эләктерә алмады. Ә үзе сте¬ 
нага килеп бәрелде. Ерткыч 
җанвар беравыкка аңгыраеп 
калды. Шушы хәл кондыз балаларын үлемнән коткарды. 
Алар шундук оядан тышка атылдылар. 

Кама, уңышсызлыгыннан тагы да ярсый төшеп, кон¬ 
дыз балалары артыннан куа китте, әмма чыгу юлының 
теге башына кемнәрдер килеп баскан булып чыкты. 
Кемнәр икәнен белми иде әле ул. 

Бераздан инде кама белән ике кондыз арасында аяу¬ 
сыз көрәш башланды. Кондызлар нәкъ вакытында кай¬ 
тып җиттеләр. Табигатьләре белән уенчак, юаш җән¬ 
лек булсалар да, хәзер алар, балаларын саклап калу 
өчен, җан ачысы белән ярсып сугышырга керештеләр. 
Кама алардан җитезрәк һәм усалрак иде. Әгәр ул, 
бульдог шикелле, бер каптырып алса, корбанын ычкын¬ 
дырмый инде. Ләкин кондызның тиресе калын, аны ан¬ 
сат кына тешләп булмый, ә аларның моңарчы беркем¬ 
гә тимәгән, бары тик агач кына кимергән кискеч кебек 
үткен тешләре җан ачысы белән ерткыч җанварның 
тәненә үтә бара. Кондызлар, тәпиләре белән җиргә те¬ 
рәлеп, торган саен катырак тешлиләр. 

Кама да куркаклар ишеннән түгел, ярсып-ярсып су¬ 
гыша, таза тешләре .белән кондызны борыныннан 
эләктереп алырга, берсен булса да тешләүдән тукта¬ 
тырга тырыша. Ләкин аңа, кондызларга бер-бер хәл 
эшли алудан бигрәк, үз-үзен коткарырга кирәк иде. 

Ул елан башына охшашлы очлы башын уңлы-суллы 

ташлап, тешләрен шыкылдатып ысылдый-ысылдый, дәү 
бер йөнтәс кәлтә шикелле үрле-кырлы килеп боргала¬ 
на. Кондызлар исә, үзләрен кама әрле-бирле өстерәгән 
арада тын да чыгармыйча, аны тешләүләрен генә бе¬ 
ләләр. Алар каршында — иң усал, иң явыз дошман, 
аны ничек кенә булса да бетерергә, явызлыгына чик 
куярга кирәк. 

Дошманнар янә бер-беренә ташландылар, әүмәклә¬ 
шеп сугыша торгач, тәпи, койрык, ыржайган тешләре 
барысы бергә буталышып, тоннель буйлап аска, Гитчи 
Мигуон аягы янына тәгәрәп килеп төштеләр — ул соң¬ 
гы тапкыр таштан ташка сикереп, кондызлар оясы яны¬ 
на килеп кенә җиткән иде. 

Яңа бер дошманын күрүгә, каманың коты алынды. 
Ул бөтен көче белән талпынып кондызлардан ычкын¬ 
ды да ллт кына сикереп китеп тә барды. 

Кондызлар, индеецка игътибар да итмәстән, дуен¬ 
га бата-бата, кама артыннан киттеләр. Дуенлы балчык 
кама өчен исә бер дигән юл иде. Күз ачып йомганчы 
ул егерме фут чамасы китеп тә өлгерде. Ике-өч тап¬ 
кыр сикерә дә дуеннан шуып бара, шулай итеп ул буа 
нигезенә барып җитте дә, аның аша сикереп, юкка да 
чыкты. Моннан ары инде Кондыз Ыруына беркайчан 
да һөҗүм итмәс ул! 

Дәү Каурый шунда якында гына таш өстендә басып 
тора иде — каманың качып китеп барганын күрде. Аңа 
мылтыгын да төзәгән иде инде, ярар, болай да җәза¬ 
сын алды дип, атмады, чөнки моннан соң бу кама инде 
кондызларга зарар кылмаячак иде. 

Ничек булса да булды, хәзер инде эшләр яхшыга 
китте: буага яңадан су җыела башлады, — хәтерлисез¬ 
дер: буадагы тишекне кондызлар ямап-сылап куйган¬ 
нар иде, — буаның суы тирәнәя барды. Ташларны су 
басканчы, сунарчыга да теге як ярга чыгып калырга 
кирәк иде. 

Әмма индеецны кечкенә кондыз балаларының язмы¬ 
шы да беркадәр борчый иде әле. Ул аларның оядан чы¬ 
гып качуларын күрде, әмма кире әйләнеп җайтканнар- 

мы, юкмы — анысын белми иде. Шуңа күрә ул үзе кон¬ 
дызларга күренмәслек һәм исен сиздермәслек бер урын 
сайлап, яр читенә посты да кондыз оясы тирәсендәге 
хәлләрне күзәтеп утыра башлады. 

Озакламый ана кондыз балаларын җыярга кереште. 
Ике кондыз баласы явыз дошманнан куркып качкан 
ж)ирләреннән к/ире чыктылар. Әниләре ^берәм-берәм 
аларны ояга кайтарды: кондыз балалары әниләренең 
киң яссы койрыгына утырып, тәпиләре белән аның йоны¬ 
на тотындылар да чанада шуып барган кебек кенә, 
бик кәефле төс белән як-якларына карана-карана, ояга 
кайттылар. 

Минемчә, Дәү Каурыйның да кәефе аларныкыннан 
КИМ түгел иде шикелле—бу күңелле-кызык тамашаны 
күреп, ул үзалдына гына елмаеп утырды. Аннары уй¬ 
га калды. Күз алдыннан узган әлеге хәлләрдән соң, 
җан аямыйча үзләренең балаларын, ояларын саклаучы, 
бер-берен бик яратучы бу җәнлекләрне үтерү гомумән 
зур рәхимсезлек икәнлегенә инанды, аларны үтерү са¬ 
бый балаларны үтерү кебек үк бер эш булып тоелды. 
Аның әле моңарчы бүгенгедәй хәлләрне күргәне юк 
иде. Карт индеецларның кондызларны ни өчен Сөйләшә 
Белүче Кардәшләр яки Кондыз Халкы дип атауларына 
ул бары тиз хәзер генә төшенеп җитте. 

Ябынып йокларга одеялы, ашарына азыгы булмаса 
да. Дәү Каурый буа янында кунып калырга ниятләде: 
теге явыз кама яисә икенчесе килеп чыкмагае дип ку¬ 
рыкты, чөнки бу ерткычлар гадәттә парлашып йөри 
торган булалар. 

Әмма кондызлар буасының тынычлыгын бозучы 
булмады. Иртә таңда Гитчи Мигуон моннан киткән 
чакта буа инде мөлдерәмә тулган, ояның яшерен юлы 
су астында калган, буа, берни булмаган кебек, элекке 
хәленә кайткан иде. 

Дәү Каурыйның күргән-белгән кадәресе әнә шулар 
иде. Әмма индеең бернәрсәне белми калды: камадан 
куркып котлары очкан ике кондыз баласы оядан чык¬ 
тылар да сазламык җир астындагы озын яшерен юл 

буйлап шуышып киттеләр (кондызлар еш кына төрле 
максат өчен шундый юллар казып ясыйлар) һәм, юл¬ 
ның аргы башына җитеп, буа янына килеп чыктылар. 
Алар үзләренең кая таба баруларын белмәгәннәр, уй- 
ламаганнардыр да — аларның теләкләре явыз ерткыч¬ 
тан тизрәк качып котылу гына иде. Шулай итеп, бу 
ике кондыз баласы буаның аргы ягына чыктылар да 
саегып сусыз калган инеш үзәне буйлап бара бирделәр. 
Явыз каманың котны алырлык итеп ысылдавы, куркы¬ 
ныч бер төш күргәндәге кебек, аларны һаман артла¬ 
рыннан эзәрлекләп килә кебек иде. Бервакыт бу та¬ 
выш шундый ачык, шундый якын булып ишетелде — 
кондыз балалары, котлары очып, яр буендагы бер уен¬ 
тыкка постылар. Бәхетләренә каршы, бик вакытында 
посып өлгерделәр — алар яныннан елт итеп явыз кама 
үзе үтеп китте. Башка җәнлек балалары кебек, кон¬ 
дыз балалары да, бәхетләренә каршы, иссез булалар; 
хәтта гаҗәеп сизгер борынлы төлке дә очраклы рәвеш¬ 
тә юлыгып кына аларны тапкан булыр иде. Шуңа күрә 
кама да аларның кая качканлыгын белә алмады. Ул 
уңны-сулны карамыйча буадан элдертүен генә 
белде. 

Котлары алынган кондыз балалары исә, алга таба 
китәргә дә, кире кайтырга да йөрәкләре җитмичә, пос¬ 
кан җирләрендә бер-беренә сыенышып ята бирделәр. 
Алар, ярдәмгә килеп җитмәсме дип, әниләрен көтәләр 
иде. 

Ә менә әле генә үзләрен коткарып калган нәрсә — 
иссез булулары — алар өчен хәзер бәхетсезлеккә әй¬ 
ләнде. Өлкән кондызлар бөтен тирә-юньне иснәштереп 
чыксалар да, бернинди эз әсәре таба алмадылар, ба¬ 
лаларының буа аша чыгып кйткәнлекләрен белмәделәр. 
Куркудан котлары очкан нәни җәнлекләр исә үзләре¬ 
нең буа янында гына икәнлекләрен аңышмадылар. Шу¬ 
ңа күрә, адашкан ике бала шикелле, боегышып, мескен 
бер хәлдә, поскан куышларында, әниләренең ягымлы 
тавышы ишетелмәсме дип, һаман утыра бирделәр. Нә¬ 
ни кондызлар үзләрен гел карап-кайгыртып тора тор- 

гаи рәхимле, олы-дәү әниләрен көттеләр дә көттеләр, — 
берәр кыенлыкка очрасалар, әниләре аларны гел юата, 
йомшак кына йонлы карасу-коңгырт гәүдәсенә сыенды¬ 
рып җылыта, көн саен аларның йоннарын тарап-шо- 
мартып әйбәтли торган иде. Билгеле инде, аларның йә 
әниләре, йә әтиләре — кайсы да булса килми калмас, — 
әтиләре алар белән шундый мавыгып уйный, йөзәргә 
өйрәтә, асларына җәяргә хуш исле үләннәр, ашарла- 
рына ямь-яшел яфраклы агач ботаклары китерә иде. 
Хәзер менә кондыз балаларының, каты таш бел;^н ко¬ 
ры комнан башка, асларына җәйгән хуш исле үләннә¬ 
ре дә, ашарларына татлы яфраклары да юк, аларны 
алырга әниләре дә, әтиләре дә никтер килми. Нәни 
кондызлар, суыктан, ачыгудан һәм куркуларыннан кал- 
тырана-калтырана, төн буе бушка гына көтеп чыкты¬ 
лар. 

Бер тапкыр алар куышы авызында ләтчәгә охшаган, 
тик аннан шактый зуррак ниндидер озын гәүдәле ка¬ 
расу бер җәнлек күренде; кондыз балалары, ике тыч¬ 
кан шикелле, тып-тын гына утыралар иде, хәтта сулу 
алудан да туктадылар. Әлеге җәнлек куыш авызында 
беравык каты-каты итеп мышнап торды да йөгереп 
китеп барды. Чәшке иде бу җәнлек... Кондыз балала¬ 
рының икәү икәнлекләрен күргәч,' аларга ташланырга 
кыюлыгы җитмәде аның. 

Шактый вакыт үткәч кенә, кондыз балалары, курку¬ 
ларын җиңеп, куыш авызыннан башларын чыгарып ка¬ 
радылар һәм шундук кире чигенделәр — һавадан алар 
өстенә ябырыла башлаган дәү бер соры дәһшәттән сак¬ 
ланырга туры килде. Якында гына аның түп-түгәрәк 
сары күзләре ялтырап күренде... Менә бу дәһшәт өскә 
таба очып китте дә агач ботагына барып кунды. Шун¬ 
нан аларга төбәлеп карап тора, томшыгын шыкылда¬ 
та, каты итеп сузып кычкыра һәм йөрәк яргыч итеп 
уһылдап көлә башлады. 

Аларны Уһылдык Урман Ябалагы — вопахло сагалап 
тора, үзенең табышы итмәкче. Ябалак зур сабырлык 
белән һаман көтеп утыра, кондыз балалары куыштан 

башларын сузып караган саен, аның һаман да аларга 
төбәгән сары күзләре ялтырап күренә иде. 

Таң атканда гына ябалак юкка чыкты. Буага инде 
су тулган, өстеннән челтерәп ага башлаган иде. Кон¬ 
дыз балалары суга төштеләр дә ояларын эзләп йөзеп 
киттеләр. Ояларының шушында якында гына булуын 
белсәләр икән! Тик ул сабыйлар куркуларыннан аңгы¬ 
раеп беткәннәр иде шул, бара торгач, бөтенләй адаш¬ 
тылар. Агымга каршы тора алмыйча, су уңаена йөзә- 
йөзә, инеш буйлап һаман аска, ояларыннан, әти-әнилә- 
реннән, бергә мәш килеп уйнаган кыз туганнарыннан ^ 
читкә, еракка китә бардылар. 

Ашарларына таба алмыйча, ачыккан, хәлсез нәни 
кондыз балалары һаман йөзә бирделәр. Шулай да алар 
хәзер үзләрен ничектер тынычрак сизәләр иде, чөнки 
хәзер алар коры җирдә түгел, суда иделәр, һәм яхшы¬ 
лыкка илтмәячәк бу максатсыз сәяхәтләрен дәвам ит¬ 
терә бирделәр. Инеш суы әкренәйгәннән-әкренәя ба¬ 
рып, нәни җәнлекләр, үзләре дә сизмәстән, салмак 
агымлы Каенлы Елгага килеп чыктылар. 

Сай суда басып торган зифа болан, башын күтәреп 
карагач, боларны күреп алды. Колакларын сагайтып, 
ягымлы күзләре белән аларны озак кына карап торды. 
Аннары юлларында мускус күсесе — ондатра очрады; 
күсе каты гына чыелдап куеп алар белән исәнләште дә 
тиз генә үтеп тә китте. Кошлар, агач башларыннан 
аларга карап, чутылдашып калдылар. Ә кояш үзенең 
җылысы белән шундый рәхәт иркәли һәм дөнья шундый 
матур иде! Кондыз балалары, кая барганнарын да 
белмичә, һаман йөзә бирделәр. Әнә шулай бара-бара, 
ачлыктан һәм хәлсезлектән аңнарын җуеп, алар бөтен¬ 
ләй уянмаска күзләрен дә йомган булырлар иде. 

Көзгедәй ялтырап яткан сулы Каенлы Елгага килеп 
чыгу белән, аларны Гитчи Мигуон күреп алды. 

Ул елга буенда, баярак кына үзе тамак ялгап ал¬ 
ган төштә утырып тора иде. Кондыз балаларын күр- 

^ Мондый кыюлыкны кондыз малайлары гына булдыра ала. 
(Автор искәрмәсе.) 

гәч, каегын ипләп кенә суга төшерде дә әкрен генә 
ишә-ишә аларга таба йөзеп китте. Кондыз балалары, 
ишкәк тавышын ишетеп, күзләрен ачтылар, каекка 
утырган кешене күрделәр. Тик ни сәбәпледер алар бу 
кеше үзләрен нәни генә койрыкларыннан тотып көймә¬ 
гә салганда да аңардан курыкмадылар. Куркырлык 
хәлләре калмаган иде, күрәсең. Бәлки, көймә боры¬ 
нындагы сагаеп карап торган теге зур күз рәссам уй¬ 
лаганча ук ачулы булып күренмәгәндер; дөресрәге, бу 
индеецның үзләрен рәнҗетмәячәген алар сизгәннәрдер; 
җәнлекләрнең иң кечкенәләре дә үзләренең чын дусла¬ 
рын таный беләләр бит. 

Дәү Каурый кондыз балаларын ипләп кенә куш учы¬ 
на алды — бик кечкенә һәм бик кызганыч иде алар. 
Нәни генә алгы тәпиләрен, сугышырга җыенган кебек, 
йодрыклаганнар \ ә кечкенә генә йомры башлары авы¬ 
раеп салынып төшкән, күзләре йомылган иде. Индеец 
боларның үлеп баруларын аңлады, бик кызганды үзлә¬ 
рен. Сунарчыларның күбесе шәфкатьле, йомшак кү¬ 
ңелле була бит. 

Дәү Каурый аларны ничек итеп булса да коткарып 
калырга уйлады. Ул үзе сунарчылык белән көн күрә 
һәм, кондыз тиресе кыйммәтле булганга, аларны еш 
кына атып алгалый иде. Менә хәзер инде аңа кондыз¬ 
ларга яхшылык эшләргә бер җай чыкты — су белән 
агып китеп, кулына килеп эләккән шушы ике нәни ба¬ 
ланы коткарып кала ала бит ул. 

Дәү Каурый, ярга чыккач, савытындагы сөтен алып, 
су кушты да кондыз балаларына эчертә башлады. 
Йомшак кына йонлы, нәни генә җәнлек балалары ин¬ 
деецның каешланып-катып беткән учына яттылар, 
һәм шунда Дәү Каурый аларның бик җиңел булул^- 


‘ Кондызлар үзләренең дошманнарыннан сакланганда шулай тә¬ 
пиләрен йодрыклыйлар. Алар эле таза тырнаклары белән, әле алгы 
тәпиләрен йодрыклап тиз һәм каты итеп суга алалар. Тәпиләрен, 
гадәттә, үзара көрәшкән чакта, дошманын кызганганда йодрыклый¬ 
лар. Шуңа игътибар итегез; тәмам хәлдән тайган кондыз балала¬ 
ры каршы торуның иң йомшак алымын кулланалар, — аларның 
табигатьләре шундый. (Автор искәрмәсе.) 

рын, йөрәкләре бик хәлсез тибүен тойды. Ул арада кон¬ 
дыз балалары нәни генә кул сыман алгы тәпиләре бе¬ 
лән индеецның таза бармакларына тотындылар... Дәү 
Каурыйның бөтенләй күңеле нечкәреп китте, ләкин бу 
җәнлек балаларын нишләтергә кирәклеген ул белми 
иде әле. Өстәвенә ул тизрәк өенә кайтырга ашыга, кы¬ 
зы Садҗо белән улы Шепиэнга, фәлән көнне кайтып 
җитәрмен дип, сүз биргән иде, шуңа күрә балаларын 
борчымас өчен вәгъдәсендә торырга кирәк иде. Кондыз 
балаларын буага кире илтсәң, ояларын таба алмас¬ 
лар — аның өчен буаны аркылы йөзеп чыгарга кирәк 
бит. Монда калдыру — тагы да яманрак: алар йә ач¬ 
тан үләчәк, йә бөркет, яисә карчыга тырнагына эләгеп 
һәлак булачаклар; алар өчен ач балык та хәтәр. Дәү 
Каурый, ерак юлда зур мәшәкать буласын белсә дә, 
әллә үзем белән алып китим микән, дип тә уйлады. 
Бу сабыйларны шушы хәлләрендә ничек ташлап кал¬ 
дырасың? Рәхимсезлек, шәфкатьсезлек булыр иде бит 
бу. Мондый чакта карт индеецлар андый рәхимсезлек- 
кә юл куймыйлар. 

Ана кондызның үзенә бу балалары бик матур, бик 
сөйкемле булып тоеладыр, ләкин индеецка алар ямь¬ 
сез, килбәтсез булып күренделәр: кондыз балаларының 
арткы тәпиләре озын, алгылары кыска, гәүдәләре шар 
шикелле йомры, борыннары тумпак иде. Алар әкият¬ 
тәге Бакваджисларны — индеецларның сихерче хатын¬ 
нарын хәтерләтәләр иде. 

Ахырында Дәү Каурый, килбәтсезлекләре — әллә ни 
зур кимчелек түгел, аның каруы бик мәзәк җәнлек үз¬ 
ләре, кулга ияләштерүе дә кызык булыр, дигән карар¬ 
га килде. Кызы Садҗоның туган көне якынлаша — ун¬ 
бер яше тула. Тумпак борынлы кондыз балалары, мө¬ 
гаен, бик ошар аңа. Кызына бик күңелле бүләк булыр 
бу! Кондыз балалары үсеп җитеп, өйдә асрау җай¬ 
сыз була башлагач, туган җирләренә яңадан кайта¬ 
рырга булыр. 

Кондыз балаларына сөт бик ошады, алар тагын 
сорый башладылар. Кызганыч бер тавыш белән чыел- 

дауларын ишетсәгез икән аларның! Бу хәлне күргәч, 
Гитчи Мигуонның күңеле тагы да нечкәреп китте. «На¬ 
расый бала кебек елаган бу җан ияләрен ничек ташлап 
калдырмак кирәк», — дип уйлады ул һәм аларны яңа¬ 
дан ашата-эчертә башлады. 

Аннары наратлар арасында үсеп утырган каен яньь 
на барып, зур гына каен тузы кисеп алды да кондыз* 
балаларына кәрзин ясарга тотынды. Кәрзин таралып- 
җәелеп китмәсен өчен аны эрбет кайрысы белән кы¬ 
сып бәйләде. Шуннан соң тыгыз гына ябыла торган 
итеп капкач әмәлләде, һава керсен өчен тишекләр тиш¬ 
те. Эрбет кабыгыннан тотка да иште. Кәрзин әзер 
булгач, төбенә үлән җәйде, аның өстенә кондыз ашый 
торган яфрак һәм чыбыклар салды. 

Дәү Каурый нәни җәнлекләрне яссы койрыкларын¬ 
нан тотып кәрзингә салу белән, алар шундук тәмле 
исле йомшак үләнне тойдылар, борыннары, нәкъ үз 
өйләрендәге кебек, тәмле яфрак һәм бөре исләре сиз¬ 
де, ашыйсылары килде, үзләренә бик әйбәтләп сөт эчерт¬ 
кән яңа дусларының ягымлы тавышыннан тәмам ты- 
нычланып киттеләр. 

Хәзер инде алар теге каманың котны алырлык итеп 
ысылдавын да, түп-түгәрәк сары күзле, ашыйм-ашыйм 
дигән шикелле шык-шык иткән томшыклы ябалакны да 
оныттылар. Үткән караңгы төндә котны алып уһылдый- 
уһылдый нинди көлгән иде бит ул алардан! Менә хә¬ 
зер нәни кондызлар бер-беренә якынрак килделәр дә, 
үзалларына мыгыр-мыгыр, мыр-мыр итеп сөйләнә-сөй- 
ләнә—аларның күптән алай сөйләшкәннәре юк иде 
бит инде — туйганчы яфрак ашадылар, чыбык кимер¬ 
деләр. 

Дәү Каурый исә, ишкәкләре белән кызу-кызу ишеп, 
өенә, сөекле балалары янына ашыкты. Аларга алыгг 
кайта торган бүләген уйлап бик сөенде. Малае сеңеле- 
сеннән өч яшькә өлкәнрәк булса да, бу кондыз балала¬ 
рын ул да яратачагына шикләнмәде. Бу бичара нәни 
җәнлекләргә ярдәм итүенә дә бик шат иде ул. 

Үзенең каегы яисә мылтыгы беләнме, әллә кондыз- 



.лары беләнме сөйләшә-сөйләшә, яисә үзалдына гына 
сөйләнә-сөйләнәме, ул: 

— Мино-та-кия! (Яхшы!) Кэгет мино-та-кия! (Бик 
яхшы!) — диде. 

Коточыргыч куркынычлар, маҗаралар кичергән нә¬ 
ни җан ияләре дә бу хәлләреннән бик канәгать иделәр, 
күрәсең, чөнки бөтенләй тынып калдылар. Чыннан да, 
^у ояда рәхәт иде аларга. Каен тузыннан ясалган кеч¬ 
кенә генә өйләренең тәрәзәчекләре аша чут-чут итен 
кошлар сайраганы, су чылтыраганы, урман бөҗәкләре¬ 
нең жуылдау-безелдәүләре ишетелеп тора. Тик вакыт- 
вакыт әти-әниләре белән туган өйләре исләренә төшсә 
генә, кызганыч итеп шыңшый башлыйлар һәм бер-бе¬ 
ренә сыеналар. Шуннан соң инде алар, ямансылаула- 
рын онытып, яңадан тынычланалар, хәлсез башлары 
салынып төшә, шомырттай кара күзләре йокымсырап 
йомыла башлый... Тирә-юньнән ишетелеп торган аваз¬ 
лар тынган кебек була, кайгылары онытылып юкка чы¬ 
га. Кондыз балалары шулай итеп йокыга тала. 

Ярты литрлы чүлмәккә сыярлык нәни генә ике кон¬ 
дыз баласы әнә шулай яңа йортлары белән яңа дусла¬ 
ры янына кайтып баралар. Иң акыллы кондызларны;» 
да исенә дә кереп чыкмаслык бик күп гаҗәп нәрсәләр 
күрделәр алар, әлегә бер генә кондыз да юлыкмаган 
әллә нинди маҗаралар кичерделәр. 

Дәү Каурый «мино-та-кия» ^дип бик дөрес әйтә иде 
.шул. Чыннан да, искиткеч шәп булды бит бу! 





Бишенче бүлек 

САДҖОНЫҢ ТУГАН КӨНЕ 

« 

өйләп үткән шушы хәлләргә бер 
атна чамасы булып килгәндә 
Саджо белән Шепиэн өйләрендә 
әтиләрен каршы алырга әзерлә¬ 
неп йөриләр иде. Лларның тор¬ 
ган җирләре Обисоуәй поселогы 
унында иде. Бу поселок Мыдыр- 
даган Сулар Үзәненә, кечерәк 
бер шарлавык янына урнашкан, 
шарлавык суының йокыга тир¬ 
бәткәндәй талгын гына чылтырап торуын индеецлар 
йокы аралаш мыдыр-мыдыр сөйләшкән тавышка охша¬ 
талар. Әлеге үзән исеме дә әнә шуннан килеп чыккан. 

Дәү Каурыйның кечкенә генә бура өе күл буена, 
яшеллеккә чумган калку түбә өстенә салынган. Урман 
өйгә орынып ук тора. Әмма өй тирәсе ауган-түнгән 
агачлардан һәм яшь үсентеләрдән әйбәтләп тазартыл- 
1'ан, шәм шикелле төз наратлар арасыннан искиткеч 
матур күл өсте күренеп тора. 

Бик зур күл бу. Аның калку-калкулы, агач-урман- 
лы ямь-яшел ярлары, иксез-чиксез зөбәрҗәт дәрья 
дулкыннары сыман, зәңгәр офыкка китеп югала. Өйдән 
аска таба, калкулык итәге буйлап, су буенда ук үсеп 
утырган төз, биек тирәкләргә таба борыла-сырыла сук¬ 
мак төшә. Җәйге эссе көннәрне шул тирәкләр ышы¬ 
гында Гитчи Мигуон балалары, белән бергә ял итәргә 
ярата. 

Сунарчының алачыгы, зур булмаса да, тыштан бик. 
матур күренә: өй алтын-сары нарат бүрәнәләреннән бу-- 
рап салынган, бура ярыклары яшькелт-сары мүк беләш 
әйбәтләп мүкләп чыгылган. Өйнең эче бүленмәгән, бер 
генә бүлмәдән торса да, җыйнак-ямьле. Тигез, шома 
итеп юнылган-ышкыланган бүрәнәләрдән ныгытып тү¬ 
шәлгән идәне һәрвакыт күз явын алырлык чиста бу¬ 
лыр, чөнки аны бик әйбәтләп кырып, юып торалар. 

шлуңа күрә башка җирдәге бер генә идән дә чисталык¬ 
та бу идән белән ярышырлык түгелдер. Стена буйлап 
тезеп куелган өч тар сәке өстенә бик пөхтәләп индеец 
одеяллары җәелгән. Гудзон култыгыннан алып кайткат! 
бу одеялларның төс-бизәкләре дә бик ачык, бик ма¬ 
тур. Беришёләре кызыл, беришеләре ак яисә яшел; 
бу ачык төсле-бизәкле одеялларның барысының да чит- 
читлоре киң ак юллы. Өйнең ачылмасыз өч тәрәзәсе 
кояшта ялтырап-елкылдап тора; пыялаларында бер 
генә дә тап әсәре күрмәссең, Шепиэн әйтмешли, тәрә¬ 
зә пыялалары мылтык көпшәсенең эче төсле ялтырап 
тора — малай чисталыкны әнә шундый итеп күз алды¬ 
на китерә иде. Ул үзенең мылтыгын да гадәттә елкыл¬ 
даган шома-чиста итеп тота. Ә бүген ул аны аеруча 
бер тырышлык белән майлап, эчтән дә, тыштан да ел¬ 
кылдап торырлык итеп ышкый-ышкый чистартты да үз 
урынына, ишек каршындагы почмакка сөяп куйды — 
ишектән килеп керү белән аны күрми мөмкин түгел 
иде. Малай бу мылтыкны Америка мех компаниясенең 
тире җыючысыннан кыйммәтле дүрт чәшке тиресенә 
алмаштырып алган һәм хәзер аны бернинди бәһаго дә 
сатылмый торган кыйммәтле бер хәзинә сыман итеп 
саклый иде; аның үзенеке генә будап саналырлык баш¬ 
ка әйберләре бик аз, монысын инде мим тәгаен әйтә 
алам. 

Садҗо камыш сабаклары киптереп, аларны тигез 
итеп кискәләде дә зәңгәр, ал һәм сары төсләргә манды. 
Шуннан соң ул камыш кисәкләрен, әллә нинди әкәмәг 
■бизәкләр рәвешенә кертеп, озын-озын җепләргә тезеп- 
теркәп чыкты. Шушы аллы-сарылы-зәңгәрле камыш 
теземнәрен куе итеп тәрәзә читләренә асып куйгач, кыз¬ 
га алар ЧЫН' тәрәзә пәрдәсе шикелле булып тоелды. 
Кыз үзенең бу эшенә бик озак сокланып карап торды. 

Аннары табын тирәсендә кайнаша башлады. Өстәл¬ 
гә калай тәлинкәләр, пычак һәм чәнечкеләрне куеп-те- 
.зеп чыкты. Озакламый өстәл уртасына баннок дип 
, аталган, әле яңа гына пешеп чыгып, суынырга да өл¬ 
гермәгән зур гына түгәрәк индеецлар икмәге килеп 

утырды. Рождеетво бәйрәменә әле шактый ерак бул¬ 
са да, Саджо икмәк өстен нәни генә чын чыршы белән 
дә бизәп куйды. Кыз үзен бәйрәм каршылаган кебек 
хис итә, шуңа күрә табынга да, өй эчендәге барлык 
нәрсәләргә дә бәйрәм төсе керүен тели иде. 

Кечкенә генә тимер мич шундый тырышып чистар¬ 
тылган— өр-яңа кебек булган иде. Бу мичнең духов¬ 
касы да, аяклары да юк. Аяк урынына зур-зур гына 
ике яссы таш куярга туры килде, шуннан соң бу ике 
гаш арасы икмәк пешерү өчен бик җайлы урын булып 
чыкты. Икмәкне исә болай пешерәләр. Башта камыр¬ 
ны плитә өстенә куялар, шунда кабарып җиткәч, аны 
плитә астына, ике кызган таш арасына урнаштыралар:, 
анда ул пешә, хәтта өстә, мичтә янган ут кызуында 
| 1 өзе дә кызара. Югыйсә ипи яртылаш пешкәч, аны та¬ 
бада әйләндерергә туры килер, һәм аның уңуы да бик 
икеле булыр иде. Ә менә Садҗо, ихластыр, ипине бик 
)нбәт пешерә, аның үзе пешергән икмәк белән. берничә 
гаикыр мине дә сыйлаганы булды. 

Шепиэн да кул кушырып утырмады. Идән уртасына 
^)ле шушы арада гына киергегә тарттырып киптергән 
өр-яңа болан тиресе җәйде, бер кочак утый кертеп, 
мич катына салды, — мич өстендә дәү бер чүлмәктә 
тәмле болан ите парланып пешә — Шепиэн бу боланны 
өиә шул, почмакта елкылдап торган үз мылтыгы белән 
атып алган иде. 

Одҗибуәй дигән индеец кабиләсе кешеләре төсле 
бакырдай коңгырт-кара тәнле, чем-кара күзле Шепи- 
-Я1 — яшенә караганда күп җитди үсмер бер малай, 
буйга да яшьтәшләрен узган иде. 

Өй тирәсендәге эшләрен бетергәч, ул, әтисен көтеп, 
гәрәзә катына барып утырды. Малай әтисенең, вәгъдә 
иткәнчә, аларның гаилә бәйрәменә тәгаен кайтып җн- 
гәчәгенә шикләнми иде; урманда көтелмәгән бер-бер 
\әл килеп чыкмаса, әтисенең әйткән сүзен үтәми кал¬ 
ганы юк. Ә Садҗо нишли? Ул өй эчендә һаман мәш 
килеп арлы-бирле йөгереп йөри, кап-кара ике чәч то¬ 
лымы атынгалап-атынгалап китә, чем-кара күзләренең 

елтыравыннан исә аның дулкынланганы сизелеп тора. 
Кыз әле плитә тирәсендә кайнаша, әле өстәл янына 
урындык итеп куллана торган бүкәннәрне китереп куя,, 
әле үзенең камыш пәрдәләрен төзәткәләргә керешә 
иде. 

Шепиэн тәрәзәдән еракка, әллә кайларга җәелеп 
киткән күл өстенә карап утыра. Ул, менә-менә әтинең 
каегы күренергә тиеш дип, су өстеннән күзен алмый. 
Шулай да үзенең дулкынланып көткәнен сиздерәсе кил¬ 
ми, шуңа күрә малай читкәрәк китеп, иң аргы тәрәзә 
янына барып утырды — аның бит инде өйдә иң өлкән 
кеше булып калганыма менә бер ай була; аңа әле ун¬ 
дүрт кенә яшь тулса да, үзен чын ирләрчә тотарга тиеш 
ул. 

Садҗо, үзалдына җырлый-җырлый, өй эчендә атлан 
кына түгел, очып-очынып йөри, сәйлән белән каеган 
мокасиннары идәнгә тими дә диярлек, шакмаклы ма- 
,тур күлмәге дә әле анда, әле монда чагылып китә. 
Кызның күңеле бәйрәм көткәндәгедәй сөенеч белән ту¬ 
лы: бүгенге көн газиз әтисе кайтасы көн генә түгел, 
аның туган көне дә бит әле. 

Шулай да ул бүләк көтми. Әнисенең кабере өстен 
кыр чәчәкләре басып киткәннән бирле, кызга бүләк 
биреп, аны сөендерүче дә юк. Дөрес, әтисе бервакыт 
агачтан ике курчак ясап, кызының туган көненә бүләк 
иткән иде. Бу юлы инде әтисендә уенчык кайгысы бул¬ 
мас— бик ерак юлдан кайта бит ул. 

Садҗо үзенең яраткан курчакларын алып — берсе 
аның Чиләви, икенчесе Чикәни исемле иде — эскәмия 
кырыена утыртып куйды. Курчакларының өстендә дә,, 
Садҗоныкы кебек, шакмаклы матур күлмәк, тик чы¬ 
райлары гына әллә ничек кайгылы, бик күңелсез, бит¬ 
ләрендәге буяулары да уңган, суда коендырган чакта 
шулай булган, ахры. Болай калдырырга ярамый. Кыз- 
рәсем ясый торган пумаласын алып килде дә телсез- 
дусларының уңып агара төшкән битләренә тиз-тиз ге¬ 
нә алсу төс кертте, агач башларына чуар шәл бәйлә¬ 
де. Шулай да курчакларының кыяфәтләре әллә ничек. 

пик сәер иде — аларның бармаклары да, авыз-борын¬ 
нары да юк; үзләре бармаксыз, авыз-борынсыз икән- 
.юкләрен белмиләр дә бугай... «Нишләргә соң? Алармы 
шундый булсалар да яратырга туры килә инде, башка 
уенчыкларым юк бит», — дип уйланды Саджо. 

Ә без инде, ягъни сезнең белән мин, кыз өй эчендә 
мәш килеп эшләп йөргән чагында аның өчен сер бул¬ 
ган нәрсәне бик яхшы беләбез, — үзен искиткеч бүләк 
көткәнлеген Садҗо уена да китерми иде. 

Шепиэн һаман да, күл өстеннән күзен алмыйча, түр¬ 
дә тып-тын гына утырып тора. Ул сеңелесенең мәш ки- 
.1еп йөрүеннән туктап, үзен тынычрак-сабыррак тота 
па1нлаганын көтә. «Шундый ике зур вакыйга — әтинең 
кайтуы, аннары туган көн — теләсә нинди хатын-кызның 
да күзен-башын әйләндерерлек шул», — дип уйлап куй¬ 
чы малай, һәм шул чакны үзенең дә йөрәге дөрселдәп 
гибәргә кереште, тәрәзәгә ташланудан чак-чак кына 
гыелып калды ул. Күл өстендә еракта-еракта бер ка¬ 
ра нокта күренде. 

— Сеңелем, әнә әти кайта, — диде Шепиэн гадәтен¬ 
чә тыныч, салмак тавыш белән. 

— Кайда? Кайда? — диде Садҗо һәм, абыйсының 
/казабын да көтеп тормастан, шәлен эләктерде дә ишек- 
)чә атылды, каушавыннан ялт-йолт карана башлады.— 
Кайда? Күрсәт инде тизрәк, Шепиэн! 

Шепиэн су өстендә кара нокта күренгән төшкә та¬ 
па кулын сузып күрсәтте: 

— Әнә тегендә, сеңелем. Күрәсеи^ме, кечкенә генә, 
төртке чаклы гына? 

— У-у-у!.. — дип сузып куйды Садҗо, кәефе китеп. 

Чьшнан да, ул төртке чаклы гына нәрсә ни булмас. 

Кыз, абыйсының һаман үз сүзен куәтләвенә өмет 
птсл: 

— Бәлки, анда бер аю яисә болан йөзеп бара- 
дыр, — диде. 

Ләкин Шепнэнга сүзенең дөреслеген исбатлап то¬ 
рырга туры килмәде. 

Ерактан дөп иткән тонык кына бер аваз ишетелде — 

мыйтык аткан тавыш иде бу. Аннары тагын ишетелде. 
Балалар тыңлап тора бирделәр. Бер, ике, өч дип са¬ 
нарлык арада тынлык булып алды. Шуннан соң тагын 
мылтык дөпелдәгәне ишетелде. 

— Ул! Ул! — дип кычкырып җибәрде Садҗо. 

— Безнең әти сигналы шул, — диде Шепиэн, сабыр¬ 
лыгын көчкә саклап. 

һәм, бөтенесен дә онытып, сеңелесе белән бергә,, 
урыныннан купты. 

— Тизрәк эшкә керешик! — дип боерды малай. 

Каек әле бик ерак булып, әтиләре берәр сәгатьсез 
кайтып җитмәсә дә, өй эчендә ыгы-зыгы башланды. 
Малай белән кыз чүлмәкләргә тутырып күк җиләк һәм 
каен җиләге вареньелары тезеп куелган киштә янына 
йөгерешеп килделәр. Садҗо мондый вареньеларны ел 
саен әзерли торган иде, Үик быел ул, чит кеше ярдә¬ 
меннән башка гына, вареньеларны үзе кайнатты; ты¬ 
рышып, бөтен шартын китереп кайнатканга, варенье¬ 
лары бик тәмле булды. Менә хәзер кызның, мондый 
осталыкка өйрәнеп җиткәнмен инде мин, дип ышанасы 
килә иде. Шуннан соң алар плитә өстенә дәү чәйнекне 
китереп куйдылар, пешеп җитмәгәнме дип, озын саплы 
чәнечке белән болан итен төрткәләп карадылар, янә 
өстәл катына йөгереп килделәр, тагын мич янына 
кайттылар, шул рәвешчә арлы-бирле йөгерешеп йөрде¬ 
ләр — кыскасы, мондый очракта башка балалар — 
баймы, ярлымы, патша затыннанмы, яисә кечкенә ин¬ 
деецлар гынамы — ни кылансалар, алар да шуны кы¬ 
ландылар. 

Инде, ниһаять, зарыгып көткән минутлар җитеп* 
сагаеп караган кош күзе төшерелгән һәм төлке койоы-^ 
гын болгап йөри торган сары каек борыны белән ком¬ 
лы яр читенә килеп төртелгәч, бөтенесе берьюлы та¬ 
вышланып телгә килделәр. 

Гитчн Мигуон каегыннан ярга чыгып җитәр-жит- 
мәс үк бер кулы белән берьюлы ике баласының да кул¬ 
ларын тотып кысты; икенче кулын ул ни сәбәпледер 
артка куйган иде. Балаларның өсте-өстенә яудырып тор! 

ган сорауларына җавап бирергә тырышты, башка ва¬ 
кытта кырыс күренә торган чырае бу юлы ачык, шат, 
елмаеп-балкып тора иде. Шуннан соң ул әйтте: 

— Балалар, балалар, туктагыз әле, миңа да әйтергә 
ирек бирегез...—диде. — Әйе, менә мин исән-сау... Ме¬ 
тисларны очратмадым, безнең ау җире тыныч... Сезне 
бик сагындым! Хәзер инде менә яныгызга кайтып җит¬ 
тем. Сине, Садҗо, туган көнең белән тәбрик итәм! Ту¬ 
ган көнең котлы булсын, кызым! 

Артына куеп торган кулын ул шуннан соң гына ал¬ 
га чыгарып сузды. Бу кулына тоткасы эрбет кайрысын¬ 
нан үрелгән каен тырысы тоткан иде ‘ ул. ^ 

— Менә! Сиңа бүләк бу, Садҗо. Туган көнеңә. 

Шулай дип, сунарчы кәрзинне кызына тоттырды, 
ипләп-җайлап кына алып кайт, диде. Аннары, улына 
эндәшеп: 

— Сиңа да бар анда, Шепиэн, икәү алар, — диде. 

Шепиэн, алгарак узган сеңелесе артыннан атлый- 
атлый: 

— Икәү? Нәрсә соң ул, әти? — дип сорады. 

Әмма Дәү Каурый серне ачмады: 

— Бераз сабыр итсәң, күрерсең, — дип кенә җавап 
бирде. 

Шуннан соң алар Садҗо артыннан сукмак буйлап 
өйләренә таба менеп киттеләр. Кыз шакмаклы күлмәк 
итәкләрен җилфердәтеп, кунычлары сәйлән белән каел¬ 
ган мокасиннары белән мәзәк кенә итеп вак-вак алды¬ 
рып атлап бара, гәүдәсен, — тездән югарырак, — бөгел- 
лерми-сыгылдырмый төз тота, — кәрзинне чайкалдыр¬ 
маска тырыша иде, күрәсең. Чак кына ^җайсыз кайша¬ 
лып куйса да челпәрәмә килеп ватыла торган дәү бер 
йомырка тоткан сыман, Садҗо әлеге кәрзинне кулла¬ 
рын алга таба суза төшеп ипләп кенә күтәргән иде. 
Кызның аны болай бик сакланып тртып кайтуы гаҗәп 
гә түгел: әлеге серле кәрзин эченнән әкәмәт-сәер та¬ 
вышлар ишетелгәли иде. 

«Ниндидер тере нәрсә бар анда! Икәү бугай әле. 
Шушындый кечкенә генә кәрзингә ничек сыйды икән 



йлар? Алайса, бик ьк^ииләрдер», — дип уйланды 
кыз. 

Өйләренә керү белән, Садҗо кәрзинне ипләп кенӘ' 
идәнгә куйды; абыйсы Шепиэн да шундук аның янына 
килеп җитте, Садҗо серле кәрзиннең капкачын күтәр¬ 
гән чакта, малай кәрзинне кырыеннан тотып торды. 
Кыз, кәрзиннең эченә күз салу белән, сезнең өчен инде 
сер булмаган җан ияләрен: йомшак йонлы нәни генә 
ике җәнлек баласын күрде. Болар кеше кулы төслерәк 
кечтеки генә тәпиләре белән кәрзин читенә ябышкан¬ 
нар да, бер дә курыкмыйча, ялтырап торган кечкеркт 
сәдәп чаклы гына чем-кара күзләре белән кызга текәл¬ 
гәннәр иде! 

— О-о-о!—дип куйды Садҗо, исе китеп. — Лһ, 
аһ!.. — Соклануыннан башка сүз әйтә алмады. Тагын: — 
Аһ!—дип куйды. — Аю балалары, тере аю балала¬ 
ры!— диде дә ипләп кейә кәрзинне яны белән идонгчӘ 
аударды. 

Нәни җәнлекләр кәрзин эченнән идәнгә төштеләр, 
һәм Садҗо аларның яссы койрыкларын күргәч кенә 
нинди җәнлек балалары икәнлекләрен төшенде. 

— Болар аю балаларыннан әйбәтрәк тә әле! — дип 
куйды. 

Шепиэн исә, шатлыгын тыя алмыйча: 

— Нәни кондызлар! Нәни кондызлар! Чын, тере 
кондызлар! — дип кычкырып җибәрде. Малайның үзен 
ир кешеләрчә сабыр һәм горур-салмак тотарга тыры¬ 
шуының эзе дә калмады. 

Дәү Каурый елмаеп балаларына карап торды. Кон¬ 
дыз балаларын тагын моннан да яхшырак каршы алып 
булыр идеме икән?! Садҗо һаман, идәнгә чүгәләгән 
килеш, соклануыннан авызын ачып, кондыз балалары¬ 
на караган, тик хәзер инде ул сүзсез тынып калган иде. 
Ул хәтта үзенең мактанычы булган яңа пәрдәләрен 
дә әтисенә күрсәтергә онытты; хәер. Дәү Каурыйның 
үткен күзе кызының ул пәрдәләрен күрми калмагандыр^ 
дип, тәгаен ышанып әйтә алабыз. Плитә өстендәге аш¬ 
лар да онытылып тора, Шепиэнның почмакка сөяп 

куйган, көпшәсен көзге төсле итеп ялтыраткан мыл¬ 
тыгына да күз салучы юк. 

Дәү Каурый өенә таба йөзеп кайткан чагында кон¬ 
дыз балаларын бик карады, бик яхшы ашатты, шуңа 
күрә нәни кондызлар йомры, юан, көр иделәр. Садҗо- 
га дөньяда шушы җәнлек балаларыннан да матуррак, 
сөйкемлерәк бүтән җан ияләре юктыр кебек тоелды. 
Нәни кондызлар көчкә-көчкә үрмәләп Садҗоныц итә¬ 
генә менгәч, кыз, иелеп, аларның йомшак йоннарына 
янагын тидерде, — кондыз балаларының йоннарыннан 
тәмле бер үлән һәм тал кайрысы исләре килә иде. 

Дәү Каурый белән Шепиэн, нәни кунакларына аша¬ 
тырга һәм асларына җәяргә дип, үлән җыярга чыгып 
киттеләр. 

Садҗо өйдә үзе генә калды. Беркем югында ул 
башта бер кондыз баласын, аннары икенчесен куш 
учына алып, аларга яратып пышылдап кына нәрсәләр¬ 
дер әйтте. Кондыз балалары исә нәни куллары белән 
(аларның тәпиләре нәкъ кеше кулы шикелле иде) кыз¬ 
ның бармакларына тотындылар да, аны таң калдырып, 
үзләренчә нәрсәдер әйткән-сөйләнгән кебек булдылар, 
ялтырап торган кара күзләре белән текәлеп. кызның 
күзенә карадылар. 

Аннары Садл<,о аларның икесен бергә тртып күтәр¬ 
де. Кондыз балалары, бөтенләй нәни балалар кебек 
мышный-мышный, җылы, дымлы борыннарын кызның 
муенына төрттеләр. 

Шунда кыз боларны бик яратачагын тойды. 

Аннары аның Чиләви һәм Чикәни дип исем кушкан 
курчакларына күзе төште. Кызга алар бик моңаешып 
торалар, аңа үпкәләгәннәр кебек тоелды. Юкка кәеф¬ 
сезләнмәсеннәр өчен, кыз аларны яңадан киштәгә 
утыртты да йөзләре белән стенага таба борып куйды. 

Төньяктагы ерак бер урман эченә сыенып утырган 
шушы гади генә бура йортта өч бәхетле кеше бар иде 
бу көнне: берсе—Гитчи Мигуон: аның өенә, балала¬ 
ры янына кайтып җитүе бик зур шатлык булды; икен¬ 
чесе— Шепиэн: кондыз балаларын әтисе аңа да бүләк 

итте бит, шуның өстенә әле, эшләп куйган эшләре өчен 
мактады да; өченчесе — кечкенә Садҗо: туган көнендә 
аңа гомерендә әле бер тапкыр да мондый шәп бүләк 
биргәннәре юк иде. 


КЕЧЕ БАЛА 

I 

илгеле инде, кешеләр кондыз 
балалары өчен үз әти-әниләре 
кебек була алмый иде, шулай 
да, бу нәни җәнлекләр1 үз ояла¬ 
рындагы кебек яшәсеннәр өчен,, 
сунарны гаиләсе аларны мөмкин 
хәтле җайлырак итеп урнашты¬ 
рырга тырышты. Шул рәвешчә 
кондыз балалары яңа җирдәге 
тормышларына ияләшеп кит¬ 
теләр. 

Шспиэн алар өчен үз сәкесе астына каен тузыннан 
оя корыштырып куйды; кереп-чыгып йөрер өчен бер 
башын ачык калдырды. Гитчи Мигуон идән тактасын 
кисеп, шул тишеккә лакай төшереп утыртты — шулай 
итеп кондыз балалары өчен буа ясады; дөрес анысы, 
буасы әллә ни зур түгел, шулай да үз ояларындагы 
чумгалак хәтле бар иде. Кондызлар су өстендә йөзеп, 
агач яфраклары, чыбыклар ашый-ашый, ярты көннә¬ 
рем шунда уздыралар иде. 

Лаканнан чыгу белән алар идән башына утыралар 
да чистарынырга керешәләр. Башта, алгы тәпиләре бе¬ 
лән суларын сыга-сыга, йоннарын корыталар, аннары: 
табигать биргән «тараклары» белән бик тырышын 
йоннарын тарарга тотыналар: кондызларның арткы 
тәпиләрендә аерылы тырнаклары бар, йоннарын алар 
шуның белән тарыйлар. 

Ашыкмыйча, җитди төс белән шундый тырышып та- 


Алтынчы бүлек 

ДӘҮ БАЛА БЕЛӘН 




рыйлар — аларңың бу эшләренә Садҗо да битараф*^ 
кала алмады. Кондыз балалары янына килеп утырдь^ 
да үзенчә ярдәм итәргә кереште: бармак очлары белән 
аларь^ың йоннарын әле бер якка, әле икенче якка сы- 
пыргалады; аның шулай булышуы кондыз балаларына 
ошады, күрәсең,— йоннарын алар тагы да тырышыбрак 
тарарга керештеләр. Нәни генә бу җәнлекләрнең әнV> 
шулай чистарынып-таранып утырулары әкәмәт кызык,, 
бигрәк тә бер тәпиләрен баш өстенә күтәреп, икенчесе 
белән янтауларын тараганда шотланд биюен биергә- 
җыенган сыман тоелалар иде. Ашаган чакта да утыр¬ 
ган килеш ашарга яраталар. Әйбәтләп-җайлап кына 
утыралар да, тал чыбыгын үткен тешләре арасында 
әйләндерә-әйләндерә, кабыгын кимерепме кимерәләр — 
нәкъ курай уйнаган ике көтүче малайга охшап кала¬ 
лар. Кайвакыт исә, сусыл яшь чыбык туры килсә, аны 
бөтенләе белән ашап бетерәләр; чыбыкны бер башын¬ 
нан кабалар да, икенче башыннан тәпиләре белән 
этә-этә, кимерә бирәләр... Шул чагында аларның кырт- 
кырт чыбык кимерүләре тегү машинасы тавышын хә¬ 
терләтә. Тал чыбыгын кимерә-кимерә авызларына керт¬ 
кәндә исә шпага йотучыларга охшап китәләр иде. 

Кондыз балаларына сөт эчертергә дә кирәк иде әле. 
Садҗо поселоктагы бер хатыннан шешә белән имезлек 
сорап алды. Кондыз балаларының берсе, шешәне тә¬ 
пиләре белән муеныннан кысып тотып, сөт имә башлау¬ 
га, икенчесе чыелдый-чыелдый буталанырга керешә 
һәм кайвакыт сөт салган калай, савытны әйләндереп 
тә ташлый иде. Шуңа күрә тагын бер шешә белән 
имезлек табарга туры килде. Шуннан соң кондыз бала¬ 
ларына сөтне икесенә берьюлы эчерә торган булдылар: 
Садҗо — берсен, Шепиэн икенчесен имезә иде. 

Озакламый нәни җәнлекләр савыттан ашарга да 
өйрәнеп җиттеләр. Сөткә ипи турап сала башладылар,, 
шуннан инде аларны ашату мәсьәләсе җиңеләя төш¬ 
те. Кондыз балалары сөткә җебеткән ипине тәпиләре 
белән савыттан алалар да тиз-тиз авызларына туты¬ 
ралар, әмма аларның ашаган чактагы килеш-кылакыш- 



ларын бик матур дип әйтеп булмый, чөнки авызларын 
^чапылдаталар, мышныйлар һәм сөйләнә-сөйләнә ашый¬ 
лар. Аның каруы безнең күбебездә булмаган бер яхшы 
гадәтләре бар аларның: ашап туйганнан соң алар са¬ 
вытларын җыештырып куярга онытмыйлар — берәр поч¬ 
макка яисә мич астына әткәләп илтеп куялар. Мойы- 
сын да бик пөхтә эшлиләр дип булмый: азыкларын 
ашап бетермәгән булсалар, савытны эшереп илткәндә 
азыкны түгәләр, таптап, идәнне пычратып бетерәләр, 
шуңа күрә алар йөргән төштә идәнне кырып юарга 
туры килә иде. Садҗо, «олы кешеләр» ашаганнан соң 
савыт-сабаларны җыештырган кебек, кондыз балала¬ 
рының савытын да' юып-чистартып куя иде. 

Нәни җәнлекләр, үзләренә: «Ундас, ундас, эмик, 
эмик!» («Монда килегез, монда килегез, кондызлар, 
кондызлар!») —дип эндәшкәндә, хуҗаларын аера баш¬ 
ладылар, һәркайсы үзенең ашатучысы янына килә тор¬ 
ган булды. 

Башта аларның исемнәре юк иде. Беркөнне Садҗо 
үзенең туган көнен, шул чакта ике курчагының моңаеп 
торуларын исенә төшерде; кызның күңеленә, курчакла¬ 
ры урынына, әллә кайчан кондыз балалары кереп ур¬ 
нашкан иде инде. Ул: «Курчаклар хәзер миңа кирәк 
түгел инде», — диде дә аларның исемнәрен кондыз ба¬ 
лаларына кушарга булды. Шулай итеп, бер кондыз 
баласын «Чикәни» дип, икенчесен «Чиләви» дип ата¬ 
дылар, индеецлар телендә «Кече Бала» һәм «Дәү Бала» 
дигән сүз иде болар. Зуррагына «Чиләви» дип, кече¬ 
рәгенә «Чикәни» дип куштылар. Бу исемнәр кечкенә 
кондызларга бик тә туры килә, чөнки алар чыннан да 
нәни генә балалар иде әле, кинәт җан кереп киштәдән 
идәнгә төшкән сыман, йөнтәс ике уенчыкка бик охша¬ 
ганнар иде. Озакламый кондыз балалары үзләре¬ 
нең исемнәренә бик тиз ияләшеп, чакырганны ишетү 
белән үк, Шепиэн караваты астындагы ояларыннан чы¬ 
га торган булдылар. Ләкин, исемнәре охшаш булган¬ 
лыктан, берсен генә чакырсалар да, икәү киләләр. 
Хәер, алар үзләре дә ике бөртек борчак шикелле бер- 

берсенә бик тә охшаганнар, зурлыклары белән дә әллә^ 
ни аерылмыйлар, шуңа күрә балалар еш кына аларны 
буташтыралар да иде. Моның тагын шул сәбәбе дә 
бар — кондыз балаларының үсүләре кызык кына: баш¬ 
та берсе тизрәк үсеп китә дә, аннары үсүеннән кинәт 
туктый, шуннан соң икенчесе үсә башлап, аны куып 
җитә һәм узып та китә иде. Башта аларның берсе дәү¬ 
рәк иде, аннары икенчесе алга чыкты. Шуннан инде 
балалар үзләре өчен көтелмәгән бер ачыш ясадылар: 
«Дәү Бала» дигәннәре «Кече Бала», «Кече Бала» ди¬ 
гәннәре «Дәү Бала» икән. Шушы хәл беленгәннән соң, 
тегеләр тагын зурлыкка үзгәрделәр, инде бер ара ике¬ 
се дә бер чама булгач, аларны бер-берсеннән бөтенләй 
аерып булмый башлады. 

Шулай итеп гел буташтыра торгач, ахыр чиктә Сад- 
җо аларга «Балалар» дигән уртак бер исем кушарга 
да уйлады. Ләкин очраклы бер хәл аркасында бу 
мәсьәлә үзеннән-үзе җайланып китте. Чиләви дигәне 
мич астындагы ташлар арасына кереп йоклап алырга 
ярата иде. Беркөнне өйдә көйгән йон исе килә башла¬ 
ды. «Нәрсәдән булыр икән бу?» — дип, мич эченә күз 
салдылар. Көлен бушатып, морҗасына да суккалап 
карадылар, ләкин берни таба алмадылар. Ул арада 
көйгән йон исе тагы да көчлерәк аңкый башлады. 
Ахырда кайсысыдыр мич астына күз салды. Караса,, 
ни күрсен: Чиләви, берни булмаган кебек, шунда рә¬ 
хәтләнеп йоклап ята, сыртындагы йомшак кына йоны 
көеп карала башлаган иде. Шулай итеп, Чиләви, фер¬ 
мадагы терлек шикелле, тамгалы булып калды, һәм 
кондыз балаларын бер-берсе белән буташтырмый баш¬ 
ладылар. Хәзер инде көйгән йонлысын чакырганда «Чи¬ 
ләви» дип, көймәгәненә «Чикәни» дип эндәшәләр иде. 
Шулай итеп, кондыз балалары үз исемнәренә ияләшеп 
киттеләр. 

Аннары Чиләви белән Чикәни үзләренчә сөйләшергә 
бик осталар иде! Алар бертуктаусыз мыгыр-мыгыр сөй¬ 
ләнәләр, ара-тирә әллә нинди сәер тавышлар да чы¬ 
гарып куялар иде. Балаларның берәрсе эндәшсә, кон- 



дыз балалары икесе бергә әкәмәт кенә чыелдый-чыел- 
дый җавап бирәләр иде. 

Өй эчендә берәр кызыклырак хәл булса, утын яисә 
<су кертсәләр, идән себерсәләр, гадәттәгедән катырак 
Пүычкырып көлешә-көлешә сөйләшсәләр яки берәр чит 
1 кеше килеп керсә, кондыз балалары, нәрсә бар икән 
дип, поскан җирләреннән чыгалар да аяк астында чуа¬ 
ла, шаяра-шуклана башлыйлар. Табыннан берәр нәрсә 
алып биргәч, аны ояларына алып китеп ашый яки җыеп 
куя торган гадәтләре барлыгын белгәнгә, шук балалар 
шикелле, кунак белән сөйләшергә комачауламасыннар 
өчен, кондыз балаларына берәр кисәк ипи бирәләр. 
Тегеләр ояларына кереп китәләр, тик озак тормыйлар, 
яңадан ипи сорап киләләр, тагын ояларына китәләр һәм 
янә табын янына әйләнеп киләләр иде. 

Кунак килгәч, үзләренә ипи тиясен алар бик тиз тө¬ 
шенеп алдылар. Башка шундый җай чыкса да, ычкын¬ 
дырмыйлар, хуҗалар табынга утыру белән, кондыз ба¬ 
лалары алар тирәсендә бөтерелә башлыйлар, тегеләр¬ 
нең күлмәк итәкләреннән тарталар, чыелдашалар, тез¬ 
ләре өстенә үрмәләп менергә маташалар. Сораган 
әйберләрен алу белән инде, башларын селки-селки, 
тәпиләрен сыгылдыра-сыгылдыра басып, карават ас¬ 
тындагы ояларына элдертәләр. 

Кондыз балалары кыз белән мадайдан бер дә аерыл¬ 
мыйлар, гел алар артыннан ияреп йөриләр. Кыска тә¬ 
пиле булганга, аларның йөрүләре дә әкәмәт кызык: 
йөгерә башласалар, этеп-шудырып җибәргән кечкенә 
тәгәрмәчле ике уенчыкка охшап китәләр. 

Кондыз балалары идәндә ни очратсалар — мокасин¬ 
мы, йомычка-мазар яки башка берәр нәрсәме — шуны 
бүлмә буйлап бер почмактан бер почмакка өстерәп 
йөртергә керешәләр иде. Үсә төшеп, көчл'әре арткач ин¬ 
де, мич катындагы әрҗәдән утын агачлары да югала 
•башлады — шуларны сәке астындагы ояларына алып 
керәләр дә үткен тешләре белән агачны телеп-телеп 
каезлыйлар һәм шуны әйбәтләп асларына җәяләр. 
Идәндә кечерәк бер кием кисәге күрсәләр, хуҗасы 

абайлап өлгергәче, тиз-тиз генә ояларына алып кереп 
китәләр. Ни туры килсә, шуның белән уйныйлар, шулай 
да аларның иң яраткан әйберләре йомычка б^лән се¬ 
берке иде. Кондыз балаларына ул нәрсәләр белән уй¬ 
нагандагы кыштырдаган-шапылдаган тавышлар бик 
ошый иде, күрәсең. 

Аларның иң яраткан шөгыльләре — көрәшү-көрмәк- 
ләшү. Арт тәпиләренә басып, кыска куллары белән бер- 
берсенең муеннарыннан тотышалар да, башларын җил¬ 
кәләренә терәшеп, берсен-берсе егарга маташалар. Нык 
утыралар үзләре. Киң яссы койрыклары белән ярылы 
дәү тәпиләре — егылмас өчен бик яхшы терәк, шуңа кү¬ 
рә кондыз балалары бөтен көчләрен куеп черәшәләр- 
этенәләр, гыж-гыж киләләр, мышнап бетәләр, шуннан 
инде берсе, бирешә башлаганын сизеп, чигенергә кере¬ 
шә; икенчесе, дошманын бөтен көченә кыса-кыса, һөҗүм 
итә. Кайчагында чигенеп барганы, яңадан көч җыеп, 
каршы һөҗүмгә күчә дә көрмәкләшүчеләр кире якка 
таба китеп баралар. Шулай итеп, кондыз балалары, 
бер артка чигенәләр, бер алга китәләр һәм вальс биегән 
шикелле түгәрәк ясап әйләнеп йөриләр. Көрмәкләшкән 
чакларында гыжлыйлар, чинап-чинап куялар, тәпиләре 
белән топ-топ басып, койрыкларын шапылдаталар. Ахыр 
чиктә берсенең койрыгы бөгелә дә, кондыз баласы арт¬ 
ка авып китә. Шуннан инде көрәш бетә; көч сынашучы¬ 
лар, ярамаган бер шуклык эшләп ташлаган шикелле, 
тиз генә ояларына шылалар. Аларның әнә шулай көр¬ 
мәкләшүләре үзе бер кызык тамаша, шуңа күрә кыз 
белән малай аларны рәхәтләнеп карап торалар иде. 

Уйлап карасаң, кондыз балаларының шөгыльләре 
шул хәтле күп — көне буе бер генә минут та тик тор¬ 
мыйлар алар! Көрәшәләр-көрмокләшәләр, «курай уй¬ 
ныйлар», «шпага йоталар», ашарга сорап алалар, оя¬ 
ларына утын агачлары ташыйлар, шалтыр-шолтыр 
килеп уйныйлар, котырышалар. Кай көннәрне йоклар 
вакыт җиткәч кенә тынычланалар, һич тиктормас бу 
кондыз балалары янында бер дә эч пошарлык түгел 
иде. 

Ләкин кондыз балаларының кинәт тынып калган 
чаклары да булгалый. Бу вакытта алар тычканнар ши¬ 
келле тып-тын гына янәшә утырып торалар: алгы тә¬ 
пиләрен җыеп, түшләреңә куйганнар, койрыкларын 
алга таба кайтарып салганнар, үзләре, тын да чыгар¬ 
мыйча, әйләнә-тирәләрендә ниләр барлыгын аңларга 
тырышкан кебек, һәр тавышка колак салып, тирә-юньгә 
караналар. Шулай утырып торган чакларында Садҗо 
килем алар каршына тезләнә дә, күмәк җырга идарә 
иткәндәй, бармагын сүз җаена борын төпләрендә үк 
селки-селки, боларга әкият сөйли башлый. Кондыз ба¬ 
лалары, аның бармагына карап, тын гына тыңлап 
утыра бирәләр, аннары кинәт, бик канәгать кыяфәттә,, 
башларын әле алга-артка, әле як-якка чайкарга тоты¬ 
налар. Шуннан соң бөтен гәүдәләре белән үк чайкала 
башлап, артларына авалар да идәндә тәгәрәп китәләр: 
алар кыз сөйләгән әкиятнең мәгънәсенә төшенгәннәр 
дә шуңа эчләре катып көләләр сыман иде*. 

Мондый вакытта Шепиэн, күңеленнән бу тамашага 
катнашырга бик теләсә дә, вакланасы килмичә, бер 
читтәрәк үз эшләре белән шөгыльләнә. Үзен инде үсеп 
җиткән егет итеп санавы еш кына әнә шулай балалар¬ 
ча күңел ачарга комачаулый иде аңа. 

Нәни кондыз балаларының бик ямансылаган чакла¬ 
ры да була. Бәләкәй, кысан ояларында кызганыч та¬ 
выш белән шыңшый башласалар, Садҗо аларның ни¬ 
лектән күңелсезләнүләрен белә, чөнки ул үзе дә, әнисе 
үлеп, ятим бала булып калган бит. Шуннан ул нәни 
кондызларны кулына ала да, аларны юатырга, тыныч¬ 
ландырырга тырышып, әкрен генә җыр көйләргә кере¬ 
шә. Кондыз балалары, аерылышудан курыккан кебек, 
бер-берсенең йонына ябышып, кызга сыеналар, борын¬ 
нарын аның муенына төртәләр. Озакламый нәни кон- 


^ Биредә аз гына да арттыру юк — китапның буеннан-буена 
кондызларның бөтен гадәт-кыланышлары дөрес тасвир ителгән. 
Кулга ияләшкән кондыз балалары таныш кешеләренең игътибар 
күрсәтүенә шул рәвешчә җавап бирәләр. Кыргыйлары да бер-бере¬ 
нә мөнәсәбәтләрем әнә шулай искитәрлек-гаҗәп рәвештә белгертә¬ 
ләр. (Автор искәрмәсе.) 

дйзлар тынычланалар, шыңшымас булалар; тирән-ти- 
рән сулу алып, үз алларына нәрсәдер мыгырдана-мы- 
гырдана, рәхәт йокыга талалар. Бу мәзәк, шук җан 
ияләре дә ятимнәр бит, сунарчы балаларын алар үз 
әти-әниләре кебек яраталар, ата-аналарыннан аерыл¬ 
салар да, аларны оныта алмыйлар иде. 

Чикәни Садҗога бигрәк тә ияләште. Ул Чиләви ди¬ 
гәненнән тазалыкка кайтышрак, аннан сабыррак һәм 
йомшаграк, юашрак холыклы иде. Чиләви шаян-шук 
табигатьле, туктаусыз уйный-котыра, аның өчен яшәү 
дигәнең—бары тик уйнау-котыру гына иде. Чикәни 
исә, еш кына күңелсезләнеп, берәр почмакта боегып 
утыра. Мондый чагында аны кулга алып сыйпаштыр- 
галарга-юатырга кирәк иде. Төннәрен ул еш кына 
Садҗо сәкесе катына килеп, шыңшып тора башлый, 
кыз үз янына алып яткырмыйча тынычланмый. Чиләви 
дигәне исә бу вакытта үз ояларында чалкан авып, гы¬ 
рылдап йоклап ята. 

Чикәни берәр бәлагә юлыкса — мичкә бәрелеп бо¬ 
рынын авырттырса яисә көрәшеп җиңелсә, — үзен кыз¬ 
гандырырга дип, Садҗо янына йөгереп килә. Садҗо 
аны гел кызгана, чөнки Чикәни тазалыкка тегесеннән 
кайтышрак иде; кыз идәнгә тезләнүгә, Чикәни аның ку¬ 
лына үрмәләп менә дә, җайлап утыргач, тынычланып 
кала. 

Чиләви исә, иркәләнергә дип, шаярып-котырып туй¬ 
ганнан соң гына килә. Кызның итәгенә, Чикәни янына 
менеп утыра да, бераз көрсенгәләгәч, үзенең котырып 
йөрүеннән бик канәгать булып, күрәсең, тынып кала. 
Кондыз балалары үзләре төшеп киткәнче, Садҗо сел¬ 
кенергә дә куркып утырып тора. 

Хәзер инде аларны бер-берсеннән аеруы кыен түгел 
иде. Чиләви туганына караганда көчлерәк, кыюрак һәм 
тәвәккәлрәк; ул әллә нинди әкәмәтләр күрсәтеп коты¬ 
ра, күрә торып, өстәл аягына юри башы белән килеп 
бәрелә, тәпиләренә эләктереп берәр әйберне аудара 
яисә утын әрҗәсенә мәтәлеп килеп төшә. Ул, тутый кош 
кебек, бөтен нәрсә белән кызыксына, җитбшмәгән-үрел- 

мәгәң җире юк аның. Бервакыт Чиләви идән уртасында 
чиләк белән торган суга үрелде дә, — моны чумгалак 
дип белде, күрәсең, — ялт кына сикереп чиләккә чумды. 
Чиләк шалтырап авып китте дә, бөтен идәнгә су түгел¬ 
де. Чиләви шуида нишләде дисез? Башкалар шикелле 
үк, бу хәлгә аның да чын-чынлап исе китте. 

Шундый азгып-шук булуына да карамастан, үзе 
кулга бик ияләшкән, кул ярата, Чикәии Садҗога тагы¬ 
лып йөргән кебек, берәр төрле яңа уен тапмаган ча¬ 
гында ул Шепиэн артыннан ияреп йөри иде. 

Чиләви үзенең туганыннан бер генә минут та аерым 
тора алмый. Кая гына барсалар да, алар бер-берсенә 
ияреп яисә янәшә йөриләр. Аерылышсалар, бер-берсенә 
эндәшә, берсеи-берсе эзли башлыйлар. Табышкач исә,, 
башны башка куеп, йоннарына -тотынышып, янәшә уты¬ 
ралар. Ләкин болай тик утырулары озакка бармый. 
Бер-берем табышып шатланышкан чакларында алар 
инде көрмәкләнми-көрәшми калмыйлар. 

Садҗо да боларны бер-берсеннәи аеру рәхимсезлек 
булыр дип уйлый иде. 


4 

Җиденче б ү л е к 

СӘҮДӘГӘР 

ер көнне Дәү Каурый улы 
белән кызына, кондыз балаларын 
инде иреккә чыгарырга да була, 
диде. Хәзер алар шактый үскән¬ 
нәр, бик көчле, терчә иделәр, шу¬ 
ңа күрә кыз белән малай, кондыз 
балалары берәр җиргә китәрләр 
дә бөтенләй юкка чыгарлар, дин 
куркалар иде. Тик әтиләре әйтте: 
яхшы мөнәсәбәт күрсәтсәгез, кон¬ 
дыз балалары беркая да китмәсләр, чын кондыз оясы¬ 
на кайткан кебек, өйдәге ояларына кайтып йөрерләр. 
Өйне бик тиз юксынырлар, бер-ике сәгатьтән артык 
йөрмәсләр, диде. 

Шулай итеп, онытылмаслык, дулкынландыргыч көн 
дә килеп җитте: алачык ишегенең аскы өлешен каплан 
торган киртә беренче тапкыр алып куелды да кондыз 
балалары ишектән чыга башладылар. 

Тик адар шундук чыгып китмәделәр. Башта якын- 
тирәдәге бөтен төшне караштырып чыктылар, нинди¬ 
дер тавышларга колак салган кебек әсәренгәләделәр, 
бөтенләй дә булмаган ниндидер исләрне тойган кебек, 
борыннарын сузып нснәнгәләделәр. Аннары, икеме-өчме* 
тапкыр омтылып караганнан соң гына, тәвәккәлләп, 
туп-туры күлгә таба киттеләр. 

Садҗо белән Шепиэн, сакчылар кебек, аларны ике 
яктан озата бардылар. 

Кондызлар башта бик акрын, сакланып кына атла¬ 
дылар, монда аю, бүреләр юк микән дигән сыман, еш- 
еш туктап, як-якларына карангаладылар. Аларның шул 
хәтле саклык күрсәтүләрен карап торуы бик кызык иде. 
Күлгә якынлашкан саен, кондыз балалары кызурак ат¬ 
лый башладылар, аннары терт-терт юртырга кере1нтс- 
лор, шуннан соң сикерә-сикерә чабып киттеләр дә чулт- 
чулт итеп суга чумдылар, аннары, бу нинди дәү лакан 
дип аптырашкан сыман, шундук судан кире чыктылар. 
Әмма озак та үтми тагын суга төштеләр, койрыклары 
белән ишә-ишә йөзәргә, чумарга, чыелдый-чыелдый 
чупырдашырга керештеләр. 

«Чын кондызлар кебек», — дип уйлап куйды Садҗо. 

Озакламый алар яшь тирәк ботаклары кимерергә 
керештеләр; су буендагы биек үлән яисә камыш ара¬ 
сына посып, әлеге тирәк ботакларын кечерәк-кечерәк. 
кисәкләргә өзгәлнләр дә кабыгын сыдыра-сыдыра тәм¬ 
ләп ашыйлар иде. 

Су буенда күңелле бер тамаша иде: кондыз балала¬ 
ры әле көрмәкләшә-көрәшәләр, әле арлы-бирле йөгерә¬ 
ләр, хуҗалары артыннан чабалар, әле суга төшеп чу¬ 
малар да кире ярга чыгалар иде. 

Чикәни белән Чиләви, очраган бер куыш сыман 
җиргә борыннарын төртә торгач, яр буенда су астында 
мускус күсесеннән калган бер буш оя таптылар. Нәкъ 




аларга ошардай куыш булып чыкты бу, чөнки ояның 
хуҗасы алар зурлыгындагы бер җәнлек иде. Кондыз 
балалары, оя эченә кереп, казынырга тотындылар. 
Як-якка балчык кисәкләре оча башлап, күл өстенә ка¬ 
раңгы балчык болыты җәелде; болганчык су аша бер¬ 
ни күренмәс булды. 

Кондыз балалары аннан шактый озак чыкмый тор¬ 
дылар. Шепиэн бу хәлгә аптырый калды. Күлгә керде 
дә су астЬшнан капшана-капшана теге ояны эзләп тап¬ 
ты, ләкин кондыз балалары анда юк иде. 

— Садҗо, кондызлар юкка чьжты! — дип кычкыр¬ 
ды малай хафаланып. 

Балалар курка калдылар. Яр буендагы бөтен ка¬ 
мыш, куак араларын тикшереп-карап чыктылар... Ан- 
Бары кинәт 'кенә артларында куркынып үксегән сыман 
кызганыч бер тавыш ишеттеләр. Чиләви белән Чикәни 
кыска тәпиләре белән бар көчләренә чаба-чаба алар 
.артыннан киләләр иде. Эш болай булган икән: казы¬ 
нып туйгач, алар болганчык суда йөзеп киткәннәр дә 
икенче бер төштә ярга килеп чыкканнар. 

Хәзер нәни кондызлар арыганнар иде инде. Менә 
.алар, бәләкәй генә ике йөнтәс гном шикелле, җайлап 
утырыштылар да йоннарын сыпыргал арга-тарарга, 
сөрткәләргә керештеләр; чистарынып-шомарынып бет¬ 
кәч, тантаналы, эре бер кыяфәт белән сукмак буйлап 
икәү бергә туп-туры алачыкка таба атладылар. Берәр 
телем ипи эләктергәч, каен тузыннан корыштырган оя¬ 
ларына керделәр до үлән түшәкләренә менеп яттылар, 
^ер-беренә сыенышып, каты йокыга талдылар. Кондыз 
балаларының беренче мәртәбә иреккә чыгып рәхәтлә¬ 
неп йөргән көннәре әнә шулай тәмам булды. 

— Хәзер инде алар чын кондыз булдылар, — диде 
■Садҗо. 

Шуннан соң һәр көнне, алачык ишеге ачылу белән, 
кондыз балалары күлгә йөгерә башладылар. Алар үз¬ 
ләре табып алган иске бер кисмәк белән сәгатьләр бус 
мәш киләләр: аны казып маташалар. Кисмәкнең төбе 
юк иде; кондыз балалары аны бер читкәрәк өстерәп 

алып киттеләр — бу урын тынычрак булып тоелдьи 
ахры. (Як-якларына алар шундый да шикләнеп карый¬ 
лар,— әйтерсең бу тирәдә аждаһалар тулып ята иде.) 
Урын сайлаганнан соң, кисмәкне яр биеклегендә су 
эченә бастырып куйдылар ^—чумгалак шикелле бер 
нәрсә килеп чыкты. Садҗо белән Шепиэнны сөендереп,, 
әлеге кисмәк өстенә мәзәк кенә бер кондыз куышы да 
корыштырып куйдылар. Шулай итеп кондыз балалары¬ 
ның үзләре ясаган өйләре, өй эчендә кечкенә генә бер 
бүлмәләре, су астыннан керә торган юллары, тоннель¬ 
ләре һәм чумгалаклары булды. Дөрес, өйләренең ниге¬ 
зе бик үк нык түгел, тыштан юньләп сыланмаган да,, 
шулай да керен посар өчен бер дигән куыш иде бу. 

Шуннан соң алар, нәкъ дәү кондызлар шикелле, 
төрле чыбык-чабык, тирәк, тал ботаклары җыеп, ояла¬ 
рына керә торган су асты юлы турысына ашамлык- 
сал ясадылар; тик боларның саллары шактый кечкенә» 
иде. Билгеле, әлеге чыбыклар суда череп ята бирделәр, 
кондыз балалары аларны ашамадылар, — гомумән кон¬ 
дызлар җәй көне үк кышлык азык әзерләп куймый¬ 
лар, — аннары суда тирбәлеп торган куышлары да 
аларны яңгырдан сакламый иде. Ләкин кондыз балала¬ 
ры анысы өчен борчылмыйлар. Алачыкта аларньп! җы¬ 
лы түшәкләре, тәмле икмәкләре бар, кайчагында үзлә¬ 
ренә бер-ике кашык варерье да эләккәли — һәркайсы- 
ның андый сый өчен хәтта аерым савыты да бар. 

Әнә шуларның барысын исәпкә алганда, бу иәнң 
кондызлар шактый зур байлыкка ия иделәр. Кисмәктән 
ясаган куышлары белән ашамлык-саллары аларга бик. 
үк кирәк тә түгел, фәкать һәвәсләнеп оя корырга, кече¬ 
рәк агачларны кимереп аударырга, җир казырга һәм 
ком белән уйнарга гына булсын үзләренә (комнан куыш 
ясау күмәч ясауга караганда кызыклырак, күрәсең),, 
һәм алар, башка кондызлар шикелле үк, боларның ба¬ 
рысын да яратып-мавыгып эшлиләр иде. 

Садҗо белән Шепиэн нәни кондызларның ниләр кы¬ 
лануын бик кызыксынып күзәтеп торалар. Еш кыма 
аларга булышкалыйлар да — куышка ярардай берәр 



нәрсә — таяк-мазар, чыбык-чабык, балчык яки таш 
китерсәләр, кондыз балалары, бу нәрсәләрне шундук 
алып китеп эшкә кулланалар. Кайвакыт бу нәни төзүче¬ 
ләр баштанаяк балчыкка буялып ярга чыгалар да ба¬ 
лалар белән уйнарга керешәләр, аларның алларына үр¬ 
мәлиләр, һәм шунда күңелле чыр-чу, ыгы-зыгы башла¬ 
на иде. 

Шепиэн яр буена, су читенә үк вигвам ясап куйды. 
Балалар үзләре генә түгел, кондызлар да, эсседән ка¬ 
чып, шунда ял итәләр. Балалар янына бигрәк тә Чикә- 
ии еш керә — ул һаман үзенең Садҗосын эзли һәм, кыз 
чакырса, шундук йөгереп килеп тә җитә. 

Аның каруы тиктормас Чйләви вигвамда күренеп ке¬ 
нә ала да тагын юкка чыга, һаман кайдадыр югалып 
йөри. Әлбәттә, үзенең югалып йөрмәгәнлеген белә 
ул, — башкалар гына шулай дип уйлый аны, ә кондыз 
баласы аларның алай уйлаганнарын белми. Чиләвине 
һаман саен эзлиләр һәм уйга да килмәслек җирдән ба¬ 
рып табалар. Иә, Шепиэнның вигвамында беркем дә 
юк дип уйлаганда, Чиләви шунда булып чыга, йә, ки¬ 
ресенчә, вигвамдадыр дип уйлаганда, ул үзенең сәке ас¬ 
тындагы оясында ята; әле үзләренең куышларына ке¬ 
реп поса, әле көймә астына кереп йоклый. Үзен килеп 
табу белән, Чиләви койрыгын алга таба кайтарып, арт 
тәпиләренә торып утыра да, барыгызны да алдадым 
бит дип сөенгән яки биегән кебек, бөтен гәүдәсе беләк 
чайкалырга, бөтерчектәй бөтерелергә тотына. 

Әгәр инде көтелмәгән бер-бер хәл килеп чыкса, мо¬ 
ның сәбәпчесе һичшиксез Чиләви булыр, берәр низаг, 
шау-шу купса, барыннан да уздырып шул ташбаш 
кычкырыр; аның тавышы теләсә кай вакытта һич уйла- 
маган-көтмәгән җирдән, ишетелер. 

Чикәнине дә тыныч-сабыр дип булмый, башка кон¬ 
дызлар шикелле, ул да мәш килеп уйнарга ярата. Тик 
кайчакларны, нәрсәдер хәтеренә төшкән кебек (бәлки, 
ул әти-әниләре белән бергә чактагы буаларын исенә 
китерәдер), уйнавыннан капыл гына туктый да, янында 
Садҗо булмаса, килбәтсез тәпиләре белән ава-түнә 

атлап, кызны эзли китә. Тапкач, аның янәшәсенә килеп 
утыра һәм таранырга-чистарынырга тотына. Аннары 
Садҗо янына ятып, борынын аның тезе өстенә куя да 
үзләренең кондыз телендә кызга әллә ниләр мыгырда¬ 
нырга керешә — нинди бәлагә эләккәнлеген сөйли, кү¬ 
рәсең; йә булмаса, күзләрен йома төшеп, рәхәтлектән¬ 
ме, әллә ямансылапмы, әкрен генә эһ-эһ дип ята, бәлки, 
бусы аның үзенчә яратуын белгертүедер — анысын 
инде без тәгаен генә әйтә алмыйбыз. 

Бик әйбәт, бик якын дуслар иде алар, бер-берсенең 
артыннан калмый тагылып йөриләр иде. 

Менә хәзер Обисоуәйдәге бик еракта калган шул 
бәхетле көннәр, андагы шаяру-уйнаулар, әллә ни авыр 
булмаган эшләр искә төшсә, шул дүрт дусның кайсы¬ 
лары — ике аяк белән йөгереп йөрүчеләреме, әллә дүрт 
аяклыларымы бәхетлерәк икәнен аерып әйтә алмыйм. 
Тик шунысын гына беләм: Мыдырданган Сулар Үзәнен¬ 
дә яшәүче шат, көр күңелле, бәхетле дүрт дус иде 
болар. 

Аларның икмәкләре көннән-көн азая барды. Дәү 
Каурый азык-төлек юнәтергә дип поселокка киткән иде, 
менә берничә көн узды инде, әле һаман кайтканы юк. 
Оннары инде бетеп бара. Балалар белән кондызларның 
ашарларына җитми башлады. 

Әмма бер көнне алар, су буенда йөреп, алачыкка 
кайтып кергәндә, әтиләре өйдә иде инде. Идәндә дәү 
генә капчык белән он һәм тагын ниндидер төргәк-төр- 
гәк азык-төлек ятса да, әтиләренең чырае бик җитди, 
борчулы иде. Янында ак тәнле бер ят кеше дә бар, аны¬ 
сы кулына ниндидер әрҗә тоткан иде.. 

Дәү Каурый улы һәм кызы белән ягымлы гына 
исәнләште, тик ни өчендер башка вакыттагы шикелле 
елмаймады; балалар моның сәбәбенә төшенә алмады¬ 
лар. Ят кеше дә сүзсез генә басып тора бирде. 

Ниндидер күңелсез бер хәл буласы сизелеп тора 
иде. Хәтта кондыз балалары да, бу хәлне сизенгән ке¬ 
бек, тын гына утыра бирделәр, — җәнлек-җанварлар 

<еш кына кешеләрнең кыяфәтләренә карап эчке халәт¬ 
ләрен дә сизенәләр бит. 

Кунак кешегә әтисенең инглизчә нәрсә дип әйткәнен 
Шепиэн аңлады, чөнки малай мәктәптә укый иде инде. 

— Менә алар. Кайсын сайлап аласыз? — диде әти- 
.ләре. 

Ни дигән сүз бу? Нәрсә әйтә икән соң ул? 

Шепиэн, кинәт йөрәге ямансылап кысылган хәлдә, 
сеңелесенә күз салды. Кыз берни төшенми тора иде. 

— Әйбәтләбрәк карыйм әле үзләрен. Бераз йөрсен¬ 
нәр, йөгерешсеннәр, — диде ят кеше. 

Чөгендер төсле кып-кызыл йөзле, сап-салкын зәңгәр 
күзле юан гына бер кеше иде бу. «Күзләре пыяла төсле, 
•боз төсле», — дип уйлады Шепиэн. 

Дәү Каурый балаларына күтәрелеп караганда чем- 
кара күзләрендә кайгы катыш борчылу чаткылары ча¬ 
гылып китте. Ул, балаларым белән сөйләшим әле, дип, 
ят кешегә бераз сабыр итәргә кушты. 

— Садҗо, Шепиэн, кызым, улым, мин сезгә бер нәр¬ 
сә әйтергә тиешмен, — диде Гитчи Мигуон үз теллә¬ 
рендә. 

Хәзер инде өйләренә бәхетсезлек килгәнлеген Сад- 
жо да аңлады. Ул, абыйсына елыша төшеп, ят кешегә 
курка-курка гына күз салды. 

— Нигә ул... нигә кондыз балаларына шулай карый.^ 

— Балалар, — дип сүзен башлады әтиләре, — менә 
бу — Биюче Куяннар Поселогыннан тире җыючы яңа 
кеше. Моңа хәтле минем белән эш иткән, безнең дусты¬ 
быз булган кеше хәзер инде юк. Хәзер анда яңа сәүдә 
компаниясе хуҗа булып алган, алар миңа бурычымны 
кайтарырга кушалар. Минем бур''ычым күп, кышкы ау 
бетмичә мин аны түли алмыйм әле. Элекке хуҗалар 
индеецлардан бурычларын яз көне генә түләтә торган¬ 
нар иде, боларның инде аңа хәтле көтәселәре килми. 
Үзегез дә беләсез — өебездә бернинди азык запасыбыз 
юк. Бурычымны хәзер түләмәсәм, мин бер нәрсә дә ала-, 
алмыйм. Нишләмәк кирәк? Миңа кабиләбездәге башка 
индеецлар белән бергә, ак тәнле хуҗаларга товар төяү 



өчен, бик еракка, Мускодейсинг күленә үк китәргә турьс 
киләчәк. Эшләгәнем бурычыбызны түләргә җитәр, 
әмма мин үзем монда әйләнеп кайтканчы кулыма акча 
алмаячакмын. Ә ул вакыт сез ни ашап торырсыз соң? 
Мин сезне монда ач калдырып китә алмыйм бит. Бу 
кеше безгә азык-төлек калдыра, — дип, Дәү Каурый 
капчык белән төргәкләрне күрсәтте,—әмма шулар бә¬ 
рабәренә ул... бер кондыз баласын алырга тели. 

Шулай дигәч, әтиләре тынып калды. Барысы да, 
хәтта кондыз балалары да, кымшанмыйча, тып-тын то¬ 
ра бирделәр. 

— Кулга ияләшкән кондыз балаларының бәясе 
зур,—дип сүзендә дәвам итте Дәү Каурый.—Җәнлек 
исән булачак. Шулай да мин сезнең хәлегезне аңлыйм, 
балакайларым, аннары... — әтиләре Чиләви белән Чн- 
кәнирә карап алды, — бездән китәсе кондыз баласын да 
бик кызганам. 

Шепиэн, бер сүз дә эндәшмичә, туп-туры катып ба¬ 
сып тора; чем-кара күзләре сәүдәгәргә кадалган иде. 

Садҗо, ишеткәннәренә ышанмыйча, пышылдап кы¬ 
на: 

— Хак сүзме бу? Юк, алай булуы мөмкин түгел!..— 
дип куйды. 

Әмм4 Шепиэн эндәшмәде, бер кулы белән сеңелесен 
аркасыннан кочаклады да үзләрен шатлыктан мәхрүм 
итәргә килгән әлеге кешегә кырыс-усал бер кыяфәттә 
карап тора бирде. Мылтыгы барлыгын да уена китер¬ 
де — мылтыгы корып куелган, монда гына, почмакта 
сөялеп тора. Тик әтисенең сүзенә каршы килеп буламы 
соң? Шепиэн урыныннан кузгалмады. 

Сәүдәгәр, ундүрт яшьлек бу үсмер малайның кы¬ 
рыс карашыннан шикләнеп, куырылып калган кебек 
булды һәм бер кондыз баласын тотып алды да тиз ге¬ 
нә әрҗәсенә салып, капкачын ябып та куйды. Гитчи 
Мигуонга баш кагып: 

— Димәк, ике көннән соң поселокта күрешәбез, — 
диде дә, әрҗәсен култыгына кыстырып, лыгып та китте. 

Шуннан соң Садҗо әкрен генә идәнгә чүкте, абый- 

сы янына тезләнеп, бите белән аның җиңенә каплан¬ 
ды. 

Сәүдәгәр кондыз баласының Чнкәни дигәнен сай¬ 
лап алган иде. 

Чиләвинең исә йөрәгенә кинәт курку төште. Нн бул¬ 
ганлыгын төшенмәстән, ул үзенең оясына кереп посты. 


Сигезенче бүлек 

САДҖО ӘНИСЕНЕҢ ТАВЫШЫН ИШЕТӘ 

кенче көнне иртән күл буеннан 
өч көймә кузгалып китте. Биюче 
Куяннар Поселогында, — анда 
җәнлек тиресе җыеп сата торган 
Америка конторы бар, — Дәү 
Каурый белән авылдашларын¬ 
нан тагын унҗиде индеең, көй¬ 
мәләргә товар төян, Төньякка, 
Мускодейсииг күленә китәргә 
тиешләр, анда Америка пред¬ 
приятиесенең тагын бер конторы бар иде. 

Индеецлар, яңа хуҗаларына бурычларын түләү өчеи, 
акча эшләргә киттеләр. Бригаданың, ягъни әлеге көй¬ 
мәләр кәрванының, сәфәре бик ерак: анда барып җит¬ 
кәнче бер ай, хәтта айдан да артыграк вакыт узачак. 
Чслтер Сулы Үзәндә Садҗо, Шепиэи һәм Чиләви өчәү 
генә торып калдылар. 

Чикәнине алып китүче сәүдәгәр шапылдатып ишек¬ 
не ябуга, кызның йөрәге туктагандай, сәүдәгәр үзенең 
әрҗәсендә Чикәни белән бергә аның йөрәген дә алын 
киткәндәй булды, чөнки кыз өчен ул кондыз баласы, 
әтисе белән абыйсыннан кала, иң яраткан бер җан 
иясе иде. 

Шушы хәлдән соң кыз белән малайның да, кондыз 
балаларының да тормышлары бөтенләй үзгәрде. Вигвам 
тирәсендә хәзер шаулашып уйнаганнары да, җырлаган¬ 
нары да, күл буенда балалар көлешкәне дә ишетелми. 

Чиләви дә хәзер котырып, уйнап йөрми, аның һәркай- 
чан, һәркайда ишетелеп тора торган әче тавышы да 
тынып калды. Кондыз баласы уйнавын бөтенләй таш¬ 
лады, мәзәк кенә кыланып биюен дә онытты, башын 
аска иеп, һаман әрле-бирле күл буенда йөрде, көнозын 
Чикәниие эзләде. Туганының шулай кисәк кенә юкка 
чыгуын ул башына сыйдыра алмый сыман иде. 

Чиләви һәр көнне иртән яңа бер өмет белән ала¬ 
чыктан йөгереп чыга да туганый эзләргә керешә: виг¬ 
вамның бөтен почмакларын тикшереп чыга, камыш һәм 
үлән араларын — икәү бергә көрәшкән-көрмәкләшкән, 
янәшә ятып кояшта кызынган, йоннарын шомартып та¬ 
раң яткан урыннарны карый. Яр буйлап бер болай, 
бер тегеләй йөзә, үзләренең судан ярга чыга торган 
төшләрен килеп иснәштергәли, кисмәк аша үзләре ко¬ 
рыштырган ояларына да чума. Туганын табу өметен 
һаман өзми. 

Әнә шулай көн буе эзлән йөреп Чиләви тәмам хәл¬ 
дән тая; шуннан инде ул кыска тәпиләрен көчкә сөйрәп 
сукмак буйлап алачыкка менә. Алачыкта җансыз-кү- 
ңелсез булып калган ояларына керә до тын гына шун¬ 
да ята. Чиләви инде әйберләрне аудара-җимеро ко¬ 
тырмый да, тавышланып уйнап-шаярып та йөрми, яман- 
еылап кайгыга баткан, бер кондыз баласы иде ул хә¬ 
зер. Хәзер инде Чиләви Дәү Бала түгел, ул бары тик 
Балакай гына, бердәнбер кадерле Бала, чөнки икенче 
бала юк иде инде. 

Садҗо белән Шепиэн Чиләвииең артыннан калмый 
ияреп йөриләр, алар да Чикәнине эзләгән булып кы¬ 
ланалар. Әлбәттә, алар болай эзләп йөрүнең мәгъиәсе.з, 
буш бер эш икәнлеген беләләр, шулай да ятим калган 
җәнлек баласының шулай тилмереп йөрүенә тыныч кү¬ 
ңел белән карый алмыйлар. Чиләви ашаган чакта ба¬ 
лалар, аның янына чүгәләп, савытын ике яктан тотын 
торалар. Кайвакыт, Садҗо Чикәнине исенә төшерсә, 
боткага бер-ике тамчы күз яше дә тама, — бичара Кече 
Бала кайларда гына интегеп йөри икән инде, мескен?.. 
Ә ул шундый да ягымлы, назлы иде бит, чак-чак кына 

моңсу да иде! Кайда икән инде ул хәзер? Зур калада 
йөгереп уйнап йөрерлек урын да, өйдә пешергән ипи — 
баннок та, көрмәкләнеп уйнаулар да юктыр. 

Чикәнинең юкка чыгуы ничектер акыл ышанмаслык 
бер хәл булып тоела, менә ул кондыз баласы вигвам¬ 
да гына утырып торадыр яисә кабык ояларыннан, Чи- 
ләви белән бергә, үзенә тиешле ипи белән сөтне алу 
өчен, йомшак йонлы, кыска гына тәпиле тагын бер жан 
иясе йөгереп чыгар сыман кебек күз алдына килә; әле- 
дән-әле кондызлар судан чыга торган төштә аның та¬ 
вышы ишетелеп куяр төсле тоела. Чиләви тәпиләреннән 
шактый кечкенә, бармаклары эчкә таба кәкрәебрәк тор¬ 
ган ямьсез генә тәпи эзләре, — күңелгә якын нәни эз¬ 
ләр,— әле һаман да дуенлы су буенда аермачык булып 
ярылып ята. Садҗо ул эзләрне һаман карап йөри, ке- 
ше-кара югында иелеп тезләнә дә нидер пышылдап сөй- 
ләнә-сөйләнә җирне сыйпаштыра. Ләкин су эзләрне юа 
тора — эзләр югала бара. Бары тик бер урында гына 
Чикәнинең тәпи эзләре юылып бетмичә калган иде; кыз 
аны каен кайрысы' белән каплап куйды да көн саен 
килеп карый торган булды. Әмма җир өсте әкренләп 
кибә-кибә тузанга әйләнә башлагач, бу эз дә юкка 
чыкты. 

Шулай итеп, Чикәнинең эз-әсәре дә калмады. 

Хәзер Чиләвинең тавышы көндез ишетелмәс булса 
да, төннәрен ул шыңшый, борчыла, арлы-бирле сугы¬ 
лып йөри башлады. Тик ул караңгыда йомшак йонлы, 
йомры гәүдәле икенче бер җан иясен юкка гына эзләп 
азапЭ1анды, беркайда да юк иде ул. Садҗо да йокысыз 
калды. Кыз, сәкесеннән торып, кондыз балалары оясы¬ 
на керә, Чиләви янына үлән түшәккә ята да, кондыз 
баласын тәненә кысып, үксеп-үксеп елый башлый һәм 
шактый озак елаганнан соң үзе дә шунда йоклап китә 
иде. 

Шепиэн, күл өстенә, еракка сузылып киткән калку¬ 
лыкларга карап, сәгатьләр буе бер сүз эндәшмичә тын 
гына утырып тора. Сеңелесен бик кызгана — хәзер ин¬ 
де алачык эчендә күңелле-дәртле җырлар да, Садҗо- 

иың шат көлүе дә ишетелми иде. Шушы хәлдән Шепи- 
әинын бугаз төбенә зур бер төер килеп тыгыла да ты¬ 
нын буа башлый — малай ачулы-кырыс бер төс белән 
ик-ягына карана, чөнки аның нинди кыенлык| белән 
еламаска тырышып утыруын беркем күрергә-белергә 
тнеш түгел. Чикәнигә алмаштырып алган капчык, төр¬ 
гәкләрне малай күралмый. Ул икмәк тамагыннан үтми 
аның. Теге сәүдәгәргә үзенең мылтыгын гына биреп 
җибәрергә кирәклегенә ничек башы җитмәгәндер? Ул 
мылтыкны дүрт чәшке тиресенә алмаштырып алганнар 
иде бит, бәләкәй генә кондыз баласының бәясе шуннан 
да кыйммәт түгелдер. 

Чиләвине моңа хәтле Шепнэн караган булса да, 
хәзер малай аны бөтенләйгә сеңелесенә бирде. Садҗо 
вакыт-вакыт бу ятим кондыз баласын якын-тирәдәге 
калкулыклар өстеннән йөгерә-йөгерә агып кечкенә шар¬ 
лавыкка төшә торган инеш буйлап ерак-еракка йөрергә 
алып чыгып китә. Шунда баргач, кыз шаулап торган 
карт бер нарат төбенә утыра да ничек итеп Чикәнине 
коткару турында уйлана башлый. Чиләви исә ул арада 
инештә чума-чума йөзә, XVӘтта якындагы өсте көзге ке¬ 
бек ялтырап яткан кечкенә генә буада да бераз уйнап, 
күңел ачып ала. Әллә ничә миль киңлегенә җәелгән оч- 
сыз-кырыйсыз ялан күлгә караганда Чиләвигә монда 
тынычрак, рәхәтрәктер кебек тоела Садҗога, — нәни 
генә кондыз баласы теге зур күлдә үзен бөтенләй юга¬ 
лып калгандай хис итәдер шул. 

Чиләви су коена яки тал кабыгы каезлый яисә Сад- 
җоның итәгенә менеп утыра. Ул шунда чистарыиа-та- 
рана торганда кыз шарлавык тавышына колак сала. 
Су Vәле бик каты шаулый, әле басыла төшә, аннары 
бөтенләй ТЫН1Л11 кала кебек. Кайвакыт кыз шул шау 
арасыннан кинәт кемнәрнеңдер тавышларын ишеткән 
сыман була. Хәер, индеецларның барысына да шундый 
авазлар ишетелгән кебек тоела: хәтта ак чырайлылар 
да, чишмә чылтыравын тыңлаганда, әкрен генә көйлә¬ 
гән сыман авазлар ишетәләр. Индеецларның ышануын¬ 
ча, бу — үлгән кешеләрнең тавышы икән, алар шулай 



үзләренең якын . кешеләре белән сөйләшергә телиләр, 
ди. Садҗо да биредә утырганда аларның ни сөйләгән¬ 
нәренә төшенергә тырышып карады. Берәр вакыт мин 
аларның сүзләрен аңлармын, дип уйлый кыз, чөнки 
индеецларның теле су чылтыравына, җил авазларына, 
агачлар пышылдашуына бик охшаган. Чиләви дә кыз 
янында ниндидер тавышларга колак салган кебек тың¬ 
ланып утыра, ул Садҗога караганда күбрәк ишетә тор¬ 
гандыр, — кондызларның колагы кеше колагыннан күп 
тапкыр сизгеррәк бит. 

Садҗо шарлавык янындагы бу урынны бик ярата. 
Ул, күптәннән бирле инде, күңеле ямансыласа яки хы¬ 
ялларына бирелеп уйланып утырырга теләсә, шунда 
килә. Дәү нарат күләгәсенә сузылып ята да аның бөд- 
рә-бөдрә куе яшел ылысларына күзен теки. Ботак ара¬ 
ларыннан кояш нурлары ялтырап, әллә нинди аллы-, 
гөлле төсләр уйнаталар. Шул чагында кызга анда, өс¬ 
тә, фәрештәләр һәм башка шундый могҗизалы җан 
ияләре яши торган тылсымлы бер дөнья бардыр кебек 
тоела. 

Әкрен генә чайкалган нарат башына карап, чишмә 
чылтыравын тыңлап ятканда ни сәбәпледер аңа әнисе 
шушы тирәдә генәдер кебек, хәтта кызына ул нәрсәләр¬ 
дер әйтә дә кебек тоела. Шул чагында Садҗо үзен бик 
бәхетле хис итә. 

Бер тапкыр шунда, Чиләвине итәгенә алып, шарла¬ 
выкның талгын гына шавын тыңлап утырганда, ише¬ 
телгән авазлардан кызга тагы да ачыграк мәгънә төс¬ 
мере сизелә башлаган' кебек булды. Ул, әйбәтләбрәк 
ишетим дип, наратка сөялеп, күзен йомды. Бераз ва¬ 
кыттан соң суның чылтыравы басыла төште, аннары бө¬ 
тенләй тынып ук калды. Якында гыңа кемнеңдер ягым¬ 
лы тавышы ишетелгән кебек булды кызга. Озакламый 
ул сүзләрне дә аера башлады — үзенең туган индеец 
теле икәнлеген төшенеп алды: 

Садҗо, Садҗо, 

Ма-җан, ма-җан... 

Садҗо, Садҗо, 

Ден-на җа-дан! 

(Садҗо, Садҗо, 

Кузгал, кузгал... 

Садҗо. Садҗо, 

Калага бар!) 

Әлеге тавыш шушы сүзләрне, җыр итеп көйләгән 
кебек, туктаусыз кабатлап тора башлады. Шарлавык 
тавышын хәтерләтеп, бу сүзләр әле катырак, әле әкрен¬ 
рәк ишетелә, әле бөтенләй тынып кала иде. Кинәт бу 
аваз шул хәтле ачык булып яңгырады — күптән ишет¬ 
мәгән бу тавышны кыз шундук танып та алды — га¬ 
зиз әнисенең тавышы бит бу. 

— Әнием, мин монда! Сөйлә, сөйлә, тагы сөйлә! — 
дип эндәште кыз. 

Садҗо шул авазга таба кулларын сузуга, кулы җы¬ 
лы, юеш бер нәрсәгә килеп тиде; кыз күзен ачып җи¬ 
бәрде һәм кулы Чиләвинең нәни борынына тигән икән¬ 
леген күрде. Кондыз баласы кызның итәгенә менеп 
утырган да аның шәлен тарткан иде. Садҗо үзенең 
беразга йокымсырап киткәнлеген аңлап алды. 

Теге сүзләр яңадан су чылтыравына йотылды, шар¬ 
лавык гадәтенчә шаулап ага бирде. 

Садҗо, җирдән сикереп торып, Чиләвине кулына 
алды да: 

— Чиләви, Чиләви, без Чикәни янына барабыз! — 
диде. — Синең белән калага Чикәнине алып кайтырга 
барабыз! Әнием шулай дип әйтте. Беләм!.. 

Садҗо, кондыз баласын кулына тотып, өйләренә 
йөгерде, үзе һаман: 

— Әйе-әйе, әнием тавышы иде ул, әнием безгә ка¬ 
лага барырга кушты. Чак кына сабыр ит инде, шулар- 
ны Шепиэнга кайтып әйтим, — дип сөйләнде. 

Кыз өйләренә таба шундый каты йөгерде — дырык- 
дырык селкенгәнгә кондыз баласының бөтенләй кәефе 
китте. Шуңа күрә ул, моңа кадәр булмаганча, дөнья 
бетереп чыелдарга кереште, кызның кулыннан ычкын- 
макчы булып тыпырчынды. 

Садҗо исә: «Чиләвинең тавышы көчәйде, Чикәни бар 
чагындагы кебек каты чыга — бу хәл минем төшемнең 

рас киләсен күрсәтеп тора», — дип уйланды. Шуңа бик 
сөенеп, тагы да катырак йөгерде. 

Чыелдый-чыелдый тәмам карлыгып, тавышы гыжыл¬ 
дап кына чыга башлаган кондыз баласын күтәргән ки- 
ле^п, кыз, сулышы кабып, алачыкка кайтып җитте. 
Шепиэн, сеңелесенең шулай йөгереп кайтуына борчы¬ 
лып, тиз-генә каршысына чыкты, «Ни булды?» — дип 
сорады. Садҗо нарат төбендә күргән төшен сөйләп 
^ирде дә, җыенып калага китик, диде. 

Шепиэн сеңелесенең әйткәненә шундук «ярар» ди¬ 
мәде. Башта әле ул моны әйбәтләп уйларга тиеш иде; 
аннары, ул үзе андый төш күрмәде бит. 

— Алай итү акыллы эш булмас, сеңелем, — диде 
Шепиэн. — Кала моннан бик ерак, юлны белмибез. 
Акчабыз да юк, ә акчасыз кунып чыгар урын да, ашар¬ 
га да бирмиләр анда. Ә Чиләвине нишләтәбез? Аны да 
алып китәргә туры килә бит. Аннары әти ни әйтер бщ 
әле? 

Абыйсының мондый сүзләреннән кызның бөтенләң 
күңеле төшәрлек иде, әмма Садҗо бер карар кылган¬ 
нан соң үз уеннан тиз генә чигенә торганнардан түгел 
иде. 

— Әтиме? Ул да безнең кебек кайгырып йөри бит, 
Чикәнинең кайтуына сөенәчәк кенә. Үзең дә беләсең 
бит, теге көннән бирле барыбыз да кайгыга сабыш* 
тык... — диде кыз. 

Билгеле инде, Садҗо калага шулай-шулай барыр* 
■быз, анда баргач шулай-шулай итәрбез дип бернинди 
дә киңәш бирә алмады. Ул бары тик үзенең төше рас 
киләсенә ^ һәм могҗиза буласына гына ышана иде. 
Шепиэн сеңелесенә исе китеп карап торды — кыз,, үзен 
басып-изеп торган авыр бер йөктән котылган кебек, 
җиңеләеп, җанланып киткән, күңеле сөенеч белән тул¬ 
ган иде. ^ 

Аның теләген үтәү бик-бик кыен эш — Шепиэнның 
моңа хәтле андый кыен эшне башкарып караганы юк 


' Беркатлы индеецлар, еш кына, төшләрендә күргәннәргә ыша¬ 
нып, шуны өннәрендә эшләргә керешәләр. (Автор искәрмәсе.) 

әле. Әмма, шуны эшләргә тырышып карамыйча, аннан 
баш тартырга да һәм сеңелесен тагы да яманрак кай- 
гы-хәсрәткә төшерергә дә малайның көченнән килми 
иде. Әтисе, китәр алдыннан, сеңелеңнең кайгысын ни¬ 
чек тә оныттырырга тырыш инде, дип үтенде бит. Мо¬ 
ның чадрасы бары тик бер генә иде хәзер. 

Шепиэн, гәүдәсен турайта төшеп, катгый тавыш бе¬ 
лән: ' 

— Ярар, барырбыз. Мин сине калага алып барам. 
Иртәгә, — диде. 

Кыяфәте егетләрчә горур булса да, Шепиэн әле бу 
авыр сәфәрне ничек башкарып чыгасын бөтенләй бел¬ 
ми, башларыннан нинди коточкыч маҗаралар кичәсен 
күз алдына да китерми иде. 


Тугызынчы бүлек 

УТ ДИГӘН ДОШМАН 


ул көнне төн җиткәндә сәфәргә 
чыгу өчен бөтен нәрсә әзерләп 
куелган иде инде. Балалар Бию¬ 
че Куяннар Поселогына кадәр^ 
бер атналык юл узасы барлыгын 
беләләр иде. Шунда җиткәч, 
алар ярга чыгарга тиешләр. Ә 
менә аннан соң, поселоктан ары 
нәрсәләр бар — анысын инде 
алар бөтенләй белми иде. Шуңа 
күрә юлга азыкны күбрәк алырга уйладылар. Садҗо 
күп итеп ипи пешерде, төрле капчык-янчыкларга он, 
тоз, чәй салды, каклаган болан ите алды, шырпыны, 
юешләнмәсен өчен, капкачы тыгыз ябыла торган ка¬ 
лай тартмага салды. Шепиэн чатыр белән одеялны тө¬ 
реп куйды, кармак ясады, биленә кыстыра торган кеч¬ 
кенә балтасын кайрады, сунар пычагын әзерләп куй¬ 
ды, әрҗәгә кечкенә казан, тар муенлы чүлмәк һәм баш¬ 
ка шундый юл кирәкләре урнаштырды. 

Әле таң атып, кояш чыгарга да өлгермәгән иде, ба¬ 
лалар инде ашап-эчеп, әйберләрен, Шепиэнның мылты¬ 
гы белән бергә, көймәгә төяделәр. Үзе өчен нихәтле ка¬ 
дерле әйбер булса да, малай мылтыкны, җае чыкса, 
сатарга һәм шул акчага калага чаклы билет юнәтергә 
ниятләде. Шуннан ары инде ниләр буласын уена ките¬ 
рергә дә курка иде ул. Чиләви Чикәни белән бергә 
Обисоуәй поселогына кайткан теге кабык кәрзингә уты¬ 
рып юлга чыкты. Аш-су әйберләре салынган әрҗәгә 
Садҗо кондыз балаларының савытларын — ике кечке¬ 
нә тәлинкәне дә куйды, шулай иткәч, кызга Чикәни һәм 
Чиләви белән барысы бергә кайтырлар кебек тоела 
иде. 

— Безгә бу ике тәлинкә дә кирәк булачак, — диде 
ул, — чөнки, — диде тавышын бөтенләй әкренәйтеп, — 
без аны эзләп табачакбыз, күңелем шулай сизә. — Шун¬ 
нан соң Садҗо башын кагып, иренен кысты да катгый 
итеп: — Минем моңа шигем юк!—дип куйды. Сүзе та¬ 
гы да ышандыргычрак булсын өчен болай дип тә өстә¬ 
де: — Моны миңа әнием әйтте. Мин аның тавышын чиш¬ 
мә чылтыравыннан ишеттем, ул миңа шулай дип әйтте! 

Садҗо, әле сабый булганлыктан, төшендә күргән¬ 
нәрне чын дип кабул итә һәм, тикмәгә генә төшкә кер¬ 
ми ул, дип ышана иде. 

Дәү Каурыйның алачыгы поселоктан бер читкәрәк 
корып куелган иде. Өлкәннәр бу ниятебезне хуп күр¬ 
мәсләр, дип, малай белән кыз серне беркемгә дә чиш¬ 
мәделәр. Карт ыру башының балаларны мондый хәтәр 
юлга чыгарып җибәрмәячәген белә иде алар. 

Шулай итеп, иртә таңда, яктырыр-яктырмаста ук, 
балалар су буена төштеләр. Көймә ярдан кузгалып 
киткәч, Садҗо ишкәген баш өстенә күтәрде дә: 

— Чикәни! Чикәни!—дип кычкырды. 

Индеецларның ерак юлга чыгып киткәндә шулай 
итүләрен аның күргәне бар иде. Дөрес, алар кабилә¬ 
сендәге бу йола буенча, кая барасыңны да әйтергә ки¬ 
рәк иде, әмма кыз кая төбәп барасыларын үзе дә бел¬ 
ми иде әле. Соң, анысы барыбер түгелмени инде?! Кая 

барсалар да, алар Чикәнине алырга баралар ич. Ше- 
пиэн ишкәген күтәрмәде, кычкырмады да. Тагын нәрсә 
әйтсен инде ул? 

Балаларның гомерлеккә истә калырлык хәтәр сәя¬ 
хәтләре әнә шулай башланды. 

Алар шул ук. Каенлы Елгада Дәү Каурый йөзен 
йөргән, борын ягына кош күзе төшерелгән, ә артына 
төлке койрыгы тагылган көймәгә утырып киттеләр. Кош 
күзе еракта ниләр барын күрә, төлке койрыгы исә уң- 
лы-суллы болганып бара. Малай белән кыз кызу-кызу 
ишәләр, ишкәк белән суны каерган саен, көймә алга 
таба омтылып-омтылып китә. Вакыт-вакыт алар, көн 
бик эссе булганлыктан, кондыз баласына су эчертеп, 
аны бераз йөздерү өчен туктап та алгалыйлар иде. 

Кич җиткәндә инде балалар бер урында ярга чык¬ 
тылар һәм урман эчендә чатыр корып, шунда т^н кун¬ 
дылар. Иртәгесен, таң атмас борын ук торып, яңадан 
юлга кузгалдылар һәм, тамак ялгап, кондыз баласын 
суда йөздереп алырга кирәк булганда гына туктый- 
туктый, кичкә чаклы йөзүләрендә дәвам иттеләр. 

һәр көнне иртән кояш чыккан чакта малай белән 
кыз инде юлга кузгалган булалар, һәр кичне берәр 
ышык-тыныч урында ярга чыгып, төн кунарга туктый¬ 
лар. Кондыз баласы шунда төн буе суда йөзә, таң ал¬ 
дыннан исә чатырга кайта да үзенең кәрзиненә кереп 
йокыга тала, көнен дә тыныч кына шунда уздыра. 

Вакыт-вакыт елганың сай җирләре дә очрый. Мон¬ 
дый урыннарда Шепиэн көймәне ялт кына җилкәсенә 
алып сала да берүзе күтәреп китә, Садҗо исә әйбер¬ 
ләрне ташырга булыша. Кайвакыт, бөтен әйберне берь¬ 
юлы күтәреп булмаганда, икенче тапкыр да барып ки¬ 
лергә туры килә. Тик балалар моны авырга санамый¬ 
лар, хәтта уйларына да китермиләр, чөнки болай юл 
йөрүгә алар инде күнегеп беткәннәр иде. 

Шулай итеп, көн артыннан көн үтте, аларның да 
узган юллары ерагайганнан-ерагая барды. Малай бе¬ 
лән кызның аркалары бер бөгелеп, бер турайган саен, 
ишкәкләр ипле бер җайга суны ишеп җибәрәләр дә. 

һавада ялт кына әйләнеп алып, кире төшәләр. Ә ут 
кебек эссе кояш, үз вакытында чыгып, аларның баш 
өстенә күтәрелә дә кандай кызыл шар сыман булып 
караңгы урман артына төшеп бата. Шул рәвешчә каен 
тузыннан я'Салган тугрылыклы каек, уңга-сулга тай-^ 
пылмыйча, аларны Чикәнине эзләп чыккан ерак сә¬ 
фәрләренә алып китте. 

Иге-чиге күренмәгән, көмеш төсле ялтырап җәелеп 
яткан күл өстендә җиңел каек шуып барган кечкенә бер 
тап сыман гына булып күренә. Шушы тып-тын, аулак 
җирдә балалардан башка бер кеше әсәре юк. Бөтен, 
дөньясында алар икәү генә калганнар кебек. Әмма 
аларның яшь йөрәкләре курку дигән нәрсәне белми,, 
күңелләрендә өмет сүнми. Алар янында әле тагын 
бер җан иясенең нәни йөрәге тибә — бу җан иясе туй¬ 
ганчы ипи ашаган да менә хәзер кечкенә генә корзи¬ 
нендә гыр-гыр йоклап ята; ихтимал, ул бик үк бәхетле 
дә түгелдер, әмма бу хәленнән бик канәгать, бик риза 
иде кебек. 

Беркөнне балалар, иртән уянгач, беркадәр төтен; 
исе тойдылар — мүк, агач яфрагы һәм үлән янган ис¬ 
ләр килә иде. Кайдадыр еракта урман яна иде, күрә¬ 
сең. 

Әмма бу янгын Шепиэн уйлаганнан шактый якын¬ 
рак булып чыкты. Малай белән кыз, каекларына уты¬ 
рып, күл өстенә чыккач һәм тирә-юньгә күз салгач,, 
ерактагы калкулыклар артыннан күтәрелгән зур бер 
төтен баганасы күрделәр. Ишкәкләре белән ишә-ишә 
беркадәр ара киткәч, юллары әнә шул янгын котырын¬ 
ган тирәдән уза икәнлегенә төшенеп алдылар. 

Күл, тарайганнан-тарая барып, тар гына бер канал¬ 
га әйләнде — янгынга мондый канал аша сикереп үр¬ 
ләп китүе берни түгел иде. Шепиэн, шушы хәтәр төш¬ 
тән тиз генә үтеп китеп, аргы зур күлгә чыгарга уй¬ 
лады. Анда инде аларга куркыныч булмаячак иде. 

Балалар, ишкәкләргә ятып, каерып-каерып ишәргә 
керештеләр, алар алга таба барган саен төтен дә биег¬ 
рәк күтәрелә һәм як-якка киңәебрәк җәелә башлады. 

Хәзер инде бу — төтен баганасы гына түгел, бәлки очы 
белән күккә сузылып, як-ягыннан офыкка чаклы җәе¬ 
леп барган зур бер ак тау сыман нәрсә иде. Бу төтен, 
торган саен куера барып, кояшны да каплап алды, 
һава, бөркүләнеп, сулышка авырайды, тынны буа баш¬ 
лады. 

Кояш чыгышы тарафы тоташы белән ут капкан 
сыман иде. Янгын әле калкулыкларның теге ягында 
булса да, аның туктаусыз гөжелдәп торган тонык ава¬ 
зы монда да ишетелә иде инде. Гөжелдәгән-дөрләгән бу 
зваз минут саен көчәя бара—ул туп-туры диярлек бо¬ 
лар өстенә ябырылып килә иде. 

Балалар янгын уза торган юлга килеп эләктеләр. 

Күлгә җитәргә әле ара шактый ерак, сай җирләр¬ 
не узасы бар, ләкин вакытны әрәм итәргә ярамый, чөн¬ 
ки урман янгынының ялкыны вакыт-вакыт бик тиз кү¬ 
чә — сәгатенә утыз миль тизлек белән дөрләп бара. 

Янгыннан күтәрелгән төтен, суынып, аска төшә 
иде, бөтен җирне күгелҗем караңгылыгы белән кап¬ 
лап, ераграк араларны бөтенләй күренмәс итте, якын¬ 
дагы нәрсәләрне дә томан сыман пәрдәсе белән томалап 
злды. Озакламый, яр буендагы агачлардан башка, бер¬ 
ни күренмәс булды; малай белән кыз, юлдан язмас 
вчен, һаман агачларга карап, алда шаулап ишетелгән 
шарлагзыклар тавышына колак салып бардылар. 

Менә алар сай кичүгә килеп җиттеләр. Ялангач 
кыялар арасындагы таш төпле үзәннән берничә йөз 
ярд ^ буена котырынып, кайнап-күбекләнеп, актарыла- 
актарыла су ага иде. Бик хәтәр кичү иде бу. Әмма 
башка чаралары юк. Бу шарлавыкларны яр буйлап 
әйләнеп узу, әйберләрне ташуга бик күп вакыт китәр 
иде, — йөзеп узарга булдылар. 

Янгын хәзер инде якын гына, шарлавыклардан өстә- 
рәк, елганың текә генә борылган төшендә иде булса 
кирәк. Ялкыннар гөжләве су шавын басып китә иде. 
Шепиэн бер нәрсәне төшенде: күлгә барып җиткәнче 


’ Я р д — озынлык үлчәве, 91,44 см. 

кичүне узу бик авыр булачак, монда каекны бик каты 
агызачак, шуннан соң инде шактый ара сайлыклар ки¬ 
тәчәк. 

Каек шарлавыкларга якын ук килеп җиткәндә, тө¬ 
тен бик нык куерды, унбиш фут чамасы араны гына 
күрерлек иде, шуңа күрә Шепиэн шарлавыкларга ба¬ 
ра торган ермакны гына таба алды. 

Малай, алдындагы юлны әйбәтрәк күрү өчен, аягү¬ 
рә торып басты да каекны туп-туры ташкын уртасына 
таба тотты. Бер мәлне алар котырынып кайнаган, акта¬ 
рылган чал ташкын уртасында калдылар. Куе төтен 
эчендә Шепиэн берни күрмәсә дә, кыялар арасындагы 
борылмалы-сырылмалы хәтәр ермак буйлап каекны бик 
оста тотып барды. 

Зур-зур дулкыннар, ысылдап-шаулап җиңел көймә¬ 
не кага-суга, әле бер якка, әле икенче якка ташлады¬ 
лар. Коточкыч аждаһалар шикелле сикерешкән кара- 
кучкыл су таулары каекны чолгап алдылар, эченә ке¬ 
реп батыру куркынычы тудырдылар. Бөтерелеп-бөте- 
релеп актарылган су усалланып ишкәкләрне тота, каек 
исә, кыргый аргамак кебек дулап, үзен сытып ташлау 
өчен тагы да кысыла төшкән сыман куркыныч кара 
кыяташлар арасыннан атынып оча бирә. 

Котырынып кайнаган дулкыннар шавына дәһшәтле 
булып тонык кына гөжләгән янгын авазы килеп кушы¬ 
ла. Тар гына су аша актарыла-актарыла куе төтен агы¬ 
ла, бәләкәй каек исә, ишкәкчеләрен һәлакәттән котка¬ 
рып, һаман алга, алга омтыла. 

Кабык зинданында йоклап яткан нәни тоткын да 
ят тавышка сискәнеп уянып китте һәм, ниндидар яман 
бер хәл барлыгын сизеп, шаулап-гөжләп котырынган 
табигать авазына үзенең зәгыйфь кенә тавышы белән 
кушылды. Кәрзинен шундый каты селкеткәләргә то¬ 
тынды — чак кына вакытка бүленеп, кәрзиннең капка¬ 
чын әйбер белән бастырып куярга туры килде. 

Шепиэн, бар көчен куеп, каты агым белән көрәш¬ 
те. Каекны әле бер якка, әле икенче якка бора-бора, 
дулкыннар өстендә чайкалдырып, упкын һәм чоңгыллар 

аша уздырды, юлны әйбәтләбрәк күрер өчен аягүрә 
торып басты һәм каекны янә кайнап торган чоңгыл 
эченә таба тотты. 

Садҗо исә абыйсының: 

— Гиюк-аник!.. (Уңга!) 

— Машк-аник!.. (Сулга!) 

— Уи-беч!.. (Тиз киттек!) 

— Пи-беч!.. (Әкрен киттек!)—дигән боерыкларына 
буйсынып, тырыша-тырыша әле алга, әле артка иште, 
әле ишкәген ташка терәп этеп җибәрде. 

Су көймәгә бәрелә дә бөркелеп читкә чәчри, кайва¬ 
кыт көймәнең эченә дә тула, шулай итеп, алда утырып 
барган Садҗо озакламый җеп бөртегенә хәтле чыланып 
бетте. 

Алдагы юлны төтен каплап тормаса, Шепиэн әллә 
ни борчылмас та иде — одҗибуәй кабиләсендәге бар¬ 
лык индеецларның яше-карты кебек, ул да көймәне 
бик оста йөртә һәм су агышының серләрен белә. Әтисе 
белән икәү бу шарлавыклар аша берничә тапкыр узга¬ 
ны бар иде инде аның. 

Янында абыйсы булганда Садҗога бер нәрсә дә 
куркыныч түгел. Кызыклы бер уенга катнашкандагы 
кебек, ул ара-тирә чыркылдап көлә, чырылдап та җибә¬ 
рә һәм, каекны кызулый-кызулый, кычкырып нәрсәдер 
әйтә, — хәтәр урыннардан йөзеп барган чакта әтисе дә^ 
башка индеецлар да нәкъ шулай итәләр иде,—ул ча¬ 
гында әле Садҗо аларның шулай йөзгәннәрен яр өстен* 
нән генә карап) тора торган иде. 

Ләкин Шепиэн үзләре өчен нинди зур куркыныч 
барлыгын бик яхшы аңлый иде, шуңа күрә ул кечкенә 
корабының капитаны кебек кычкырып команда бирү¬ 
дән бүтән тавыш-өн чыгармады; үрле-кырлы актарыл¬ 
ган судан күзен читкә алырга җай чыкканда, ул, ха¬ 
фаланып, ут дигән хәтәр дошман ягына карангалады. 

Янгын аларны җил тизлеге белән куып җитеп килә, 
калкулык итәкләренә кызыл ут диңгезе булып җәелеп 
төшеп бара, дөрләп янган урмандагы агач башларына 
әллә нинди еланнар шикелле ажгырып үрмәли иде. 

Бер тапкыр Шепиэн, артына әйләнеп карагач, ял¬ 
кынның алар артындагы тар гына су аша икенче якка 
сикереп күчкәнлеген күреп алды. Хәзер инде аларга 
бер генә юл — алга таба бару юлы гына калган иде. 

һавада актарылган янгын төтеннәре торган саен 
куера барып, көн яктысы бөтенләй сүнде; кичке караң¬ 
гылык бик иртә иңгән сыман тоелды. Тирә-якта берни 
күреп булмый иде диярлек. Бөтен әйләнә-тирә әллә 
ничек сәер булып калды. Малай белән кыз төш күргән¬ 
дәге кебек бер хәлдә юлларын дәвам иттерделәр. 

Шепиэн көймәсен җан-фәрманга куды да куды — 
аз гына тоткарлансалар да һәлак буласыларын: янып 
яисә төтенгә тончыгып үләчәкләрен бик яхшы белә иде 
ул. Хәзер инде сай сулыкларга җитәргә ерак калмады, 
аннан ары күл башлана, — бу күлгә алар ничек итеп 
булса да барып җитәргә тиешләр. Менә шарлавыклар 
да бетте. Каек тып-тын су өстенә килеп чыкты. Монда 
малай белән кызны төтен аша күренер-күренмәс кенә 
хәрәкәт итеп торган әллә нинди сәер күләгәләр чолгап 
алды. Болар уттан качучы урман киекләре — берәм-бе¬ 
рәмләп тә, парлашып-парлашып та, көтүләре-көтүләре 
белән дә яр буйлап чабалар, сай суларда чупыр-чупыр 
киләләр. Алар, җаннарын саклап, барысы берьюлы төр¬ 
ле тарафтан күлгә ташланганнар иде. 

Суга бик сирәк керә торган җәнлекләр: тиен, куян, 
хәтта дикобразлар да хәзер күл суында йөзеп баралар 
иде. Коты очып акайган кузләре белән як-ягына кара- 
на-карана, ак койрыгы белән елт итеп кенә куаклар 
өстеннән болан сикереп узды. Килбәтсез гәүдәсе белән 
сикерә-сикерә аю чабып бара. Үзләренең гадәттәге кор¬ 
баннары болан белән янәшә ике бүре томырылышып 
чаба иде, тик бу юлы алар боланга күз дә салмадылар. 
Чөнки хәзер дошманнар юк, берсе дә ач та, рәхимсез- 
шәфкатьсез дә түгел, бер-берсеннән курку да юк. Ур¬ 
манның барлык киекләре — җирдәгеләр дә, һавада 
һәм судагылар да — җәнлекләр, кошлар, еланнар, — 
бөтенесе-бөтенесе үзләрен һәлак итә торган иң рәхим- 

сез, иң куркыныч дошманнарыннан — урман янгынын¬ 
нан качып баралар иде. 

Каерган чак кына арырак тирәнрәк төштә дәү бер 
поши туктап калды. Аның сыртында йоны көйгән, яр¬ 
тылаш үскән 1 мөгезе сынып төшкән, янтаулары эчкә 
баткан, үзе авыр-авыр итеп сулу ала. Ул инде үлемнән 
чак котылып калган һәм, артыннан эзәрлекләп килүче 
гайрәтле дошманыннан качып, әллә ничә миль араны 
чабып узган, күрәсең. Көч-куәте һәм җитезлеге аны 
әҗәленнән саклап калган иде. 

Шепиэн аңа ишкәге белән төртеп тә ала алган бу¬ 
лыр иде — бу дәү җанвар балаларны бар дип тә бел¬ 
мәде; менә поши, бераз хәл алгач, ярга йөзеп чыкты 
да башка барлык җәнлекләр белән — эреләре, ваклары, 
мөгезлеләре, мөгезсезләре белән бергә чабып китте. 
Киек-җанварлар өерелешеп бергә качкан вакытта ба¬ 
рысы да бер иш булып калдылар, һәммәсенең дә үлем¬ 
нән котылу юлы бер генә — күлдә генә иде. Безнең бә¬ 
ләкәй ике индеец белән нәни кондыз баласы да әлеге 
киек-җәнлекләр белән бергә шушы кыргый, гаҗәп сәер 
хәрәкәткә килеп эләктеләр. 

Бу хәлне күреп, Садж.оның йөрәгенә курку төште. 
Шепиэн да куркудан инде өметен җуяр дәрәҗәгә җит¬ 
кән иде, әмма ул тыштан берни сиздермәде, үзен кул¬ 
га алып, сеңелесен тыныч^ландырырга тырышты. Кыз 
ишкәк белән ишүендә булды. Әмма моңарчы аларның 
туган йорты, алар өчен рәхәт бер урын булган урман 
кинәт кенә коточкыч бер нәрсәгә әйләнде. Мондый 
чакта олы кеше дә нәкъ алар хәлендә калыр иде; ә бу 
үсмер балалар (шуны онытмагыз: аларның берсенә 
унбер, икенчесенә ундүрт яшь) бөтенләй югалып-кау- 
шап калмадылар, үзләрен һәм нәни Чиләвине коткару 
өчен чын солдатлар кебек көрәштеләр. Чиләвигә кил¬ 
гәндә исә, үзегез дә беләсез: ул аларга берничек тә яр¬ 
дәм итә алмый иде; киресенчә, ул аларны әле болай, 
оле тегеләй борчып, гел тоткарлый килде. Барлык киек- 


’ Урман июль аенда яна; елның бу вакытында пошиның мөге¬ 
зе яртылаш кына үскән була әле. (Автор искәрмәсе.) 


" 75 



ләр шикелле, ул да, яман хәл барлыгын инстинкты бе¬ 
лән сизеп, куркуга сабышты, төрле тарафтан чабышкан 
җанварларның тавышларын ишетеп, исләрен тоеп, бик 
каты чыелдарга, хәзер инде үзенә зиндан сыман бер 
нәрсә булып тоелган кәрзиненең капкачыңа бәргәләнер¬ 
гә кереште; балалар аны ничек тынычландырырга ^ки¬ 
рәклеген сизеп алмаган булсалар, озакламый ул кәр- 
зиннән чыгып качкан да булыр иде, ә инде Чиләви суга 
төшеп китсә, мондый хәлдә аны табу турында уйлыйсы 
да юк иде. 

Ниһаять, алар сай сулыкка барып җиттеләр. Сук¬ 
макларны томалап куе төтен җәелгән иде; калкулык¬ 
лар итәгеннән исә дөрләп-гөжләп ут үрмәләп килә, аты- 
нып-талпынып үрләгән кызыл ялкыннары белән төтен 
пәрдәсен кискәли, кайнар эссесен бөрки иде. 

Малай белән кыз каекны ярга чыгарып ташладылар. 
Чиләви хәзер курку-ярсудан шундый хәлгә җиткән — 
аңардан башка, бүтән әйберләрне күтәрерлек тә түгел 
кебек иде. Бу як ярда әлегә куркыныч түгел, ә менә 
сай сулыкның теге башында ниләр барлыгы билгесез 
иде. Шуңа күрә Чиләвине хәзергә монда калдырып 
торырга булдылар. Каекны җиргә әйләндереп каплап, 
шуның астына Чиләвине кәрзине белән тыгып куяр 
өчен әллә ни күп вакыт кирәк булмады; каек үзенең 
авырлыгы белән кондыз баласы салынган кәрзиннең 
капкачын басып тора иде (башка кондызлар кебек, Чи¬ 
ләви дә теше белән кимерә алуын бик курыккан ча¬ 
гында онытып җибәрә иде). Малай белән кыз, әйбер¬ 
ләрен күтәреп, күлгә таба йөгерделәр. Бөтен яктан акта- 
рылып-тулганып каралы-сарылы ]төтен агыла; бу төтен, 
әллә нинди сәер рәвешләргә кереп, куллары белән ба¬ 
лаларны тотып алырга үрелә сыман идё. Ишелеп-ише- 
леп актарылган төтен болытлары аша сукмак буенда¬ 
гы агачлар әллә нәрсәләрнең хәрәкәтсез, биек, кара 
шәүләләре шикелле булып күренәләр; әле аннан, әле 
моннан караңгы төтен аша яктырып-яктырып кызыл 
ялкын күзләре күренгәли иде. 

Садҗо белән Шепиэн бер җайга гына юыртып бара 

бирделәр К Менә күл ягыннан салкынча һава агылганы 
сизелә һәм сусыз юлның азагы күренә башлады. Саф 
һавада күкрәкләрен тутырып бер сулу алганнан соң, 
малай белән кыз әйберләрен яр читенә куйдылар да 
кондыз баласы белән каекны алып килергә йөгерделәр. 

Әмма күп йөгерә алмадылар. Төтенгә тончыгып, юл¬ 
дан читкә чыга-чыга, күзләрен йомган килеш, капша- 
нып-кармаланып кына бардылар; әче төтен күзгә кереп, 
күзне кызыштыра, тынны буа иде. Балалар шул хәлдә 
юлларын дәвам иттерделәр, әмма аларның бу кадәр дә 
йөрәкләрен сыкратып борчыган курку тойгысы кичер¬ 
гәннәре юк иде әле. Алар каекны калдырып киткән 
төшкә килеп җиткәндә, бөтен яктан очкыннар оча, 
җиргә утлы кисәүләр ява, ә дәһшәтле янгын шундый 
котырынып дөрли — аның шәүләсеннән бөтен тирә- 
юньдәге агачлар да, төтен дә, су да кансу-кызыл төскә 
кергән иде. Ашкынып, чатыр-чотыр итеп килә торган 
куркыныч тавыш хәзер инде бик якын ишетелә. 

Ут дигән дошман малай белән кызны әнә шулай 
артларыннан куып җитеп килә иде. 

Каек астында калган кондыз баласы Чиләви исә, 
үзенең җанын саклап калу өчен, юка каен тузыннан 
ясалган кәрзинен кимерә бирде — тагын бераз гына ты¬ 
рышса, үзе сыярлык тишек әзер булачак. Эх, кәрзин 
кабыгы тагын биш кенә минутка түзгән булса икән!.. 

Шепиэн тиз генә сеңелесенең башыннан шәлен алып, 
суга чылатты да, аның күзләре белән борынын гына 
ачык калдырып, башы белән битен шәлгә урады. Анна¬ 
ры кызны баштанаяк су*белән чылатты да: 

— Мине көтеп торма. Мин хәзер килеп җитәрмен. 
Бар, йөгер, — диде. 

Садҗо, кәрзинне ике куллап кысып тоткан килеш, 
уттай кызган куркыныч караңгы төтен эченә китеп 
югалды. 


' Индеецлар әйбер күтәреп барган чакта еш кына юыртып йөри¬ 
ләр, шулай иткәндә әйберне күтәреп баруы җиңелрәк, имеш. (Ав¬ 
тор искәрмәсе.) 


77 



Унынчы бүлек 

КӘРЗИН БУШ ИДЕ 

адҗо күздән югалгач та, Ше- 
пиэн бераз тоткарланып тор¬ 
ды әле: тиз-тиз генә су сипкәләп 
киемнәрен чылатты, ишкәкләрне 
каеш элмәкләренә кертеп, каек 
эченә беркетеп куйды. 

Их, янында әтисе дә булса 
хәзер! Шепиэн, үсмер малай, бө¬ 
тен көчен куеп, өч җанны котка¬ 
рып калырга тырышты (ул нәни 
кондыз баласын да үзенең бер энекәше кебек итеп күрә, 
шуңа күрә аны да һичшиксез коткарырга кирәк дип 
саный иде). Әмма шушындый юл сайлап дөрес эшләде¬ 
ме икән соң ул? 

Садҗо' үзе генә китте, Шепиэнга ашыгырга кирәк 
иде! 

Малай каекны аркасына салып, каеш бавын баш 
аркылы чыгарып киде дә тиз .генә юлга кузгалды. Лә¬ 
кин чак кына тоткарланып торган арада да ут инде 
бөтенләй якынлашып, аңа җитә язып килә иде. Шепиэн, 
ундүрт яшьлек малай, җилкәсенә каек күтәргән килеш, 
хәленнән килгән кадәр тиз-тиз йөгереп барган чагында 
бер якта якында гына дөрләп янган стенадай тоташ 
ут күрде. Шушы ут эчендә шатыр-шотыр килеп агач¬ 
лар сына, мылтык аткандай гөрселдәп җиргә авалар 
иде. 

Шепиэн, мәгарә эченә кереп киткәндәй, туп-туры 
кансу-кызыл төтен эченә ташланды. Малайның тыны 
буылды, кайнарланып кызган һавада башы әйләнде, 
күзләрен төтен әчетте. Чатыр-чотыр килеп, гөжләп, ко¬ 
тырынып урман янган тавыш эчендә малай, тешен кы¬ 
сып, алга таба бара бирде. Әле ялкын ялмап өлгермә¬ 
гән агач башлары, коточыргыч дәһшәтле бер тавыш 
белән чытыр-чытыр итеп, тиз генә утны эләктереп., ала¬ 
лар, шулай итеп, ялкын, кансу-кызыл әләмнәр шикелле 

җилферди-җилферди, агачтан агачка үрләп, сукмакка 
якынлашып килә иде. 

Каек астында бераз саф һава бар иде әле — Ше- 
пиэнга шул ярдәм итте, әмма янгын кызуы түзеп булг 
мас дәрәҗәгә җитеп, артканнан-арта бара иде. Бер 
тапкыр ут капкан бер нарат сукмакка шундый якын 
ауды — аның дөрләп янган ябалдашы, өермәдәй ялкын 
телләре һәм кайнар очкыннар бөркеп, малайның юлын 
бүлде. Бик кадерле вакытның берничә минутын әрәм 
итеп, агач ылысларына капкан ялкынның сүрелгәнен 
көтәргә туры килде аңа. Шуннан соң Шепиэн, каекны 
аркасына салган килеш, янып яткан агач кәүсәсе аша 
сикерде. Утлы күмергә әйләнеп барган нарат агачы 
малайга кайнар сулышын бөркеде; малай, тыны буы¬ 
лып, тончыга язды һәм наратны сикереп чыгуга сөрле¬ 
геп китеп, җиргә тезләнде. Аннары -торып басты да 
каекны тиз генә уттан тартып алды. Көймәгә әллә ни 
зарар тимәгән, ялкында теге төлке койрыгы гына көеп 
күмерләнгән иде. Шепиэн алга таба юлын дәвам ит¬ 
терде. 

Әйләндереп башына каплаган каек өстенә янган 
кайры кисәкләре килеп төшә, шуларның кайнар көле 
төтәп көйри, шуңа күрә каек та яна кебек тоела, — дө¬ 
ресен әйткәндә, бу минутта көймәнең яна башлавы бик 
ихтимал иде. 

Нигә Шепиэн һаман да сеңелесе артыннан җитә 
алмый соң әле? Садҗо бит Шепиэнга караганда әк¬ 
ренрәк йөгерергә тиеш иде; аның каен тузыннан ясал¬ 
ган кәрзине күтәреп барыр өчен абыйсының каегына 
караганда җайсызрак — каек кәрзиннән авыррак бул¬ 
са да, җилкәдә бик җайлы ята. Шул вакыт Шепиэнның 
күңеленә бер шик килеп, йөрәге сискәнеп куйды: бәлки, 
Чиләви кәрзинне кимереп чыккандыр да качкандыр, ә 
Садҗо аны эзләп йөридер? Әллә берәр җирдә артта 
калды микән ул? Алда инде төтен тарала башлады, 
күл ягыннан сулышка рәхәт җил исте. 

Шепиэн инде тәмам хәлдән тайган, төтен әчесеннән 
күзләре яшьләнеп, әйле-шәйле генә күрә башлаган. 

башы әйләнгәнлектән чайкала-чайкала көчкә атлап 
бара иде. Шул хәлендә ул тагын бер тапкыр сөрлегеп 
китте дә каегы-ние белән ниндидер йомшак бер нәрсә 
өстенә килеп төште. Җирдә, сукмакка аркылы йөзтү¬ 
бән капланып, сеңелесе Садҗо ята иде! Кыз бер кулы 
белән кәрзинен кысып тоткан, кәрзиннең эче буш: ахыр¬ 
да Чиләви кәрзинне кимереп тишкән дә аннан чыгып 
качкан иде. 

Шепиэн, үз-үзен белештермичә, каек астыннан чык¬ 
ты да көч-хәл белән торып аягына басты; сеңелесен 
җирдән күтәреп алды һәм, авыр сулый-сулый, тезләре 
калтыранган, колаклары чыңлаган хәлдә, ничек кирәк 
алай күлгә хәтле барып җитте. 

Кызны күл читенә җиргә яткырып, битенә су сипкә- 
ләде, кулларын уарга кереште һәм: 

— Садҗо, Садҗо, берәр сүз әйт инде! Әйт инде бе¬ 
рәр сүз!—дип кычкырды. 

Кыз күзен ачты һәм чак-чак ишетелерлек итеп: 

— Чиләви... — дип пышылдады. 

Шепиэн эндәшмәде; сеңелесенә, кәрзиннең эче буш, 
кондыз баласы чыгып качкан, дип әйтә алмады ул. 

Менә яңадан, күл читенә килеп җиткәч тә, алар өс¬ 
тенә төтен бөркелде. Сай сулыктан коры җир өсләп 
күлгә бара торган төшне тоташы белән ут каплап ал¬ 
ган иде. Шепиэн сеңелесенең шәлен чылатып, аның би¬ 
тенә япты да көймәсе янына йөгерде. Малайның каек¬ 
ны күтәрерлек хәле калмаган иде инде; бәхетенә кар¬ 
шы, көймә әллә ни ерак түгел иде, Шепиэн аны өстерәп 
китерде дә, әйберләрне төяргә җайлырак булсын дип, 
койрыгы белән алга, борыны белән ярга каратып, 
каекны суга төшерде. 

Малай әйберләрне тиз-тиз генә көймә эченә ташла¬ 
ды һәм сеңелесен дә шунда күтәреп кертеп, борынга 
якынрак итеп яткырды. Кыз, әле һаман кәрзиңен кысып 
тоткан килеш, зәгыйфь кенә тавыш белән: 

— Чиләви, Чиләви, Чиләви!..—дип ыңгыраша һәм 
янә: — Чиләви!.. — дип эндәшә иде. 

Шепиэн әйберләр аркылы ялт кына сикерде дә, кой- 

рыктагы урынына утырып, тиз генә ярдан кузгалып 
китте, йомшак, шома йонлы нәни дустын исенә төшер¬ 
гәч, үксеп елап җибәрә язды: хәзер Шепиэн аңа бер¬ 
ничек тә ярдәм итә алмый иде шул инде. Малай бары 
тик, су исен сизеп, күлне табар әле, бәлки, инде күлгә 
барып җитеп, исән дә калгандыр, дип кенә юатты үз- 
үзен... Шул вакыт кинәт суга шап иттереп суккан һәм 
су чупырдаган тавыш ишетелде. Нәрсә булды икән бу 
дисезме? Кәрзиненнән качып, адашып йөрүче Чиләви 
иде бу, шушы хәленә бик сөенгән, бик канәгать иде ул, 
үзен харап итә язган утка әнә шулай койрыгы белән 
шапылдатып мөнәсәбәтен күрсәтүе иде. 

Шепиэн шатлкгыннан кычкырып ук җибәрде: 

— Садҗо! Садҗо! Чиләви исән! Чиләви күлдә йө¬ 
зеп йөри! Әнә, кара әле! 

Садҗо, урыныннан кузгала да алмыйча, үкере;! 
елый башлады: каек эчендә сузылып яткан килеш, 
кыз шул хәтле өзгәләнеп, үксеп-үксеп елады — моңа 
аның йөрәге чыдамас кебек иде; нәни дусларын янып 
һәлак булган дип уйлаганда ул болай еламаган иде, ә 
менә хәзер кондыз баласының исән калганлыгын бел¬ 
гәч, ул үкереп-үкереп, бик озак елады — болай итеп 
бары тик шатлыктан гына елыйлар! 

Чиләви алардан арырак, күлнең тирән төшендә йө¬ 
зеп йөри, аның өчен куркыныч юк иде анда. Каек әле 
һаман сай җирдә, яр читендә чайкала, чөнки койрык 
ягы белән алга таба баруы кыен иде аңа. 

Урман читендә су өстенә иелгән, эче куыш бик зур 
бер нарат дөрләп яна башлаган иде. Шепиэн каекны 
борып алып китү өчен аны әле һаман ярдан эчкәрәк 
этәргә азаплана иде (әмма ул арада шундый бер хәл 
булып алды — аны сөйләп бирер өчен бу хәл үзе булып 
алганнан күбрәк вакыт кирәк булыр иде). Шул чакны 
әлеге наратның ут кызуыннан кипкән кайрысы чытыр- 
чытыр итеп кәүсәсеннән аерылды да ялкын телләре 
өскә таба, агачның башына үрмәләп менеп китте, һәм 
наратның йөз еллар буена урман өстендә җилпәзә сы¬ 
ман матур булып җәелеп утырган ябалдашына гөлт 

итеп ут капты да биек ялкын булып һавага бөркелде. 
Юан гына кәүсәле. агач. дөрләп янган утка бирешми 
булдыра алмады — селкенгәләп торды да күл өстенә 
ава башлады; чак кына бер яккарак кайшалды да үзе¬ 
нең утлы-ялкынлы юлы белән туп-туры каек өстенә ом¬ 
тылды. Мәгърур нарат, әкрен генә ава башлап, кызу- 
лаганнан-кызулый барды да ябалдашындагы ДVәһшәт- 
ле ут җилпәзәсе белән аска очты. 

Шепиэнның коты алынды. Ул, куркуыннан каушый- 
каушый, каекны кисәк кенә туктатты да, кирегә ишә- 
ишә, борыны белән каты, итеп ярга китереп терәде. 

Дөрләп янган нарат кәүсәсе каекның койрык ягын¬ 
да гөргелдәп суга килеп төште. Суга тию белән, ут, ча¬ 
жылдап, үрле-кырлы ярсып, быгыр-быгыр кайнады һәм 
тончыгып җан биргәндә бөтен тирә-якны пар, төтен 
пәрдәсе белән каплап алды. Шепиэн берни күрмәс 
булды. 

Каекка дулкыннар ябырылып, аны як-якка чайкап 
атындыра башлады. Бәләкәй Садҗо, куркуыннан ниш¬ 
ләргә белмичә, торып басты да нәрсәләрдер әйтеп кыч¬ 
кырырга кереште... Шепиэн тиз генә каектан суга төш¬ 
те һәм, сеңелесе янына йөгереп килеп, аны кочып алды, 
моннан ары берни булмас, дип, кызны юатырга, тыныч¬ 
ландырырга тотынды. 

Ерактарак исә наян Чиләви койрыгы белән шап-шоп 
иттереп суга бәреп уйный; ихтимал, ул агачның ничек 
итеп су өстенә авып төшкәнен күрсәтмәкчедер, — алай 
булганда, әйтсәм әйтим, Чиләвинең бу кыланышында 
әллә ни охшашлык сизелми иде. 

Берничә минуттан каек, бу юлы инде бернинди ма¬ 
җарага юлыкмыйча, ярдан аерылып китте. Кондыз ба¬ 
ласы үзен табуларына бик сөенгән иде, койрыгыннан 
тотып күтәреп алган чакта бер дә карышмады. Каекка 
урнашып алгач, әйберләр өстенә үрмәләп менде, малай 
белән кызны иснәштергәләде, бу хәленнән бик канәгать, 
бик әсәрләнгән сыман, каек эчендә йөгереп йөрде. Кәр¬ 
зин эченнән ул бик вакытлы чыгып өлгергән һәм бер 
бөртек тә йонын көйдермәгән иде. Тәпиләре кыска бул- 

ганлыктан җиргә ятып диярлек шуышканга һәм ут 
аның өстеннәнрәк узганга шулай көйми калган иде, кү- 
|)әсең; ә менә хәзер күлдә балалар белән яңадан очра¬ 
туына ул бик сөенә — аларның барысы өчен дә бик бә¬ 
хетле минутлар иде бу. 

Садҗоның да кәефе яхшыра төште; ул инде хәзер 
торып утыра алса да, Шепиэн аңа ишкәк иштермәде. 
Садҗо, абыйсына карап утырган килеш, үзенең нинди 
маҗараларга очравын сөйләргә кереште. Чиләви кәр- 
зиннән чыгып качкач, кыз, кайнар төтеннән тыны 
буыла-буыла, кондыз баласын эзләгән, аннары, башы 
әйләнеп китеп, җиргә егылган. Бу хәлнең кай төштәрәк 
булганлыгын кыз белмәгән, аягына торып баса алма¬ 
ган. Шуннан калганнарын инде ул хәтерләми---абый¬ 
сы аның битенә су сипкәч кенә, кыз һушына килгән. 
Ул Чиләвине чакырып эндәшкәннәрен хәтерләми, әмма 
кондыз баласының качканлыгын белә, аның төтен бо¬ 
лыты эченә китеп югалуын төшендә күргән кебек кенә 
хәтерли икән. 

Садҗо үз башыннан узганнарны сөйләп бетерде дә, 
абыйсына туп-туры карап, чырык-чырык көлә башла¬ 
ды. Үзе һаман абыйсыннан күзен алмый, үзе аның саен 
катырак чыркылдап көлә. Шепиэн хәтта, шулкадәр 
курыккач сеңелемнең акылына зыян килмәде микән, 
дип шүрләбрәк тә куйды. 

Әмма озакламый хәл аңлашылды. 

— Шепиэн! — диде сеңелесе. — Синең йөзең!.. Йө¬ 
зеңне күрсәң икән! Кашларың көеп беткән бит! 

Кыз шулай диде дә тынып калды. Үз кашларын 
капшый-капшый, хафаланып: 

— Ә минем кашларым ничек? Көймәгәнме? — дип 
сорады. 

Кыз, каек кырые аша иелеп, судагы шәүләсенә кара¬ 
ды. Тик каек су өстенә вак кына дулкыннар таратып 
йөзеп барганга, Садҗо үзенең шәүләсен күрә алмады. 

— Әй, туктатып тор әле каекны, берни күрмим бит. 
Әйт әле, минем кашларым көймәгәнме? 



Садҗо кашларым утта көймәгәнме дип шундый да 
борчыла иде, Шепиэн да бу юлы көлмичә түзә алмады. 
«Кызларның шул инде, юк кына нәрсә өчен дә хәсрэтка 
төшәләр.' Каш кайгысымыни әле! Исән калганыбызга 
сөенергә кирәк», — дип уйлады ул. 

Бик дөрес фикер иде бу—малай белән кызның го¬ 
мерләре кыл өстендә калды: чак кына саксызлык күр¬ 
сәтсәләр, бу хикәятнең азагы бик күңелсез булып бет¬ 
кән булыр иде. 

Утка эләгеп шактый зыян күргән каекның берничә 
җиреннән су саркып керсә дә, сәяхәтчеләребез юлларын 
хәвеф-хәтәрсез генә алга таба дәвам иттерделәр. Артта 
исә ялкын, сай сулыклар турысына күчеп, ары таба 
үрли бирде. Дошманын кырып барган гаскәр кебек, үз 
юлында ул янган, кара көйгән бушлык кына калдырып 
килә иде. Әйе, шулай, безнең бәләкәй дусларыбыз бу 
афәттән исән-имин котылдылар, башлары авьфтып^ 
күзләре әчетмәсә, күңелләре бик хуш, кәефләре бик әй¬ 
бәт булган булыр иде. Шепиэн утны җиңеп чыга алуы¬ 
на бик канәгать иде. Бәләкәй Садҗо, дөньяда иң кур¬ 
кыныч нәрсә — урмандагы янгын, шуның нәкъ урта- 
С1?1ннан туп-туры исән-сау чыкканбыз икән (кызга шу¬ 
лай тоела иде), хәзер инде Чикәнине һичшиксез эзләп* 
табачакбыз, дип сөйләнде. Чиләвигә килгәндә исә, ул 
инде баягы хәлләрне бөтенләй оныткан иде, берни уй¬ 
ламыйча, каек төбенә сузылып ятты да, башын кызның 
аякларына төртеп, шундук йоклап та китте. 

Уд көнне малай белән кыз бик әйбәт, тыныч бер 
урынга — күл эчендәге бер атауга төн кунарга иртәрәк 
туктадылар. Мәшәкатьләре күп иде — ут эчендә булып 
чыкканнан соң бөтен әйберләрне тәртипкә китерәсе 
бар иде. 

Шепиэн инде кашларын берни эшләтә алмады — 
аларның яңадан үскәнен генә көтәсе калды — ул каек¬ 
ны карарга кереште. Җилдә җилфердәп барган бик 
матур төлке койрыгыннан каралып, куырылып беткән 
тире кисәге генә калган иде. Каекның бөтен буявы яргала¬ 
нып беткән, куыкланып-куыкланып кабарган, урыны-уры- 

II .1 белән бөтенләй купкалаган; сагаеп карап торган кош 
күзе дә юкка чыга язган иде. Бая каек каты итеп ярга ки- 
,км1 төртелгәндә борынындагы зур гына бер кисәк каен ту- 
11.1 купкан; ярыкларга сылаган нарат чәере эрегән; каек¬ 
ның байтак урыннарында утлы күмер көйдергән кара 
кзләр бар—ул күмерләрнең каен тузына төшеп көйрә¬ 
гәне күзгә күренмәгән. Утлы очкыннар чатыр белән 
одеялны да үтәли тишеп көйдергән иде. 

Әйтергә кирәк, малай белән кыз бу афәттән шактый 
ннсат котылдылар, югыйсә хәлләрнең яманрак та бу¬ 
луы ихтимал иде. 

Чиләви кәрзиненең капкачы юкка чыккан, кәрзиннең 
Г)ср ягында зур гына тишек хасил булган — монысы ут 
белән көрәшкә кондыз баласының да катнашуы билге- 
ге иде. Тирә-юньдә каен агачлары күп иде, каек белән 
корзинне рәткә китерер өчен Шепиэн каен тузы куба¬ 
рырга кереште. Иң элек ул кәрзиндәге тишекне ямады, 
аннары шуңа элеккесе шикелле үк диярлек тыгыз ябы¬ 
ла торган яңа капкач әмәлләде һәм, ахырда, каекка 
берничә ямау салып, ул урыннарга яңа чәер сылап 
чыкты. Каекның борынындагы кош күзе белән арттагы 
төлке койрыгына килгәндә исә, аларны булдыру мәсьә¬ 
ләсен бераз кичектереп торырга туры килде. Ә бәләкәй 
Садҗо, кулына энә белән җеп алып, тырыша-тырыша, 
чатыр белән одеялның ут көйдергән төшләрен ямады, — 
шунысын да әйтик: индеец хатын-кызлары юлга бер¬ 
кайчан да энә-җепсез чыкмыйлар. 

Кич җитеп, караңгы төшә башлаганда, иртәгә юл¬ 
ларын дәвам иттерер өчен бөтенесе эшләнеп, әзерләп 
куелган иде инде. 

Бу кичне малай белән кыз, янәшә утырган килеш, 
ерактагы Олы җиргә карап, үзләренең утта янып һә¬ 
лак була язуларын, шулай була калганда газиз әтилә¬ 
рен бүтән күрә алмау ихтималын уйладылар. Менә әле 
хәзер дә аларга янгын гөжләгәне тонык кына булып 
ишетелеп тора, берничә миль аралыгында күк гөмбәзе¬ 
нә иңгән дәһшәтле ут шәүләсе күренә. Күк йөзе, матур 
булып күренсә дә, бу куркыныч ут яктысыннан кансу- 



кызыл төскә кергән — кыргый урманнар өчен иң яман 
афәт бу, бер генә җан иясе дә аңа карШы тора алмый,^ 
ут дигән бу дошман бик җиңел генә килеп, үзенчә^ 
шаяра-уйный гына, калын-калын урманнарны, меңәр-' 
ләгән җәнлек-җанварны, кешеләр яши торган бөтен бер 
калаларны яндырып юкка чыгара ала. 

Соңрак, җиргә түшәлгән яшел ботаклар өстендә ча¬ 
тырның киндер түбәсенә карап ятканда, Шепиэн, ян¬ 
гынның шәүләсеннән чамалап, алар узган чакта үрлә¬ 
гән төшләрдә — сазлыкларда һәм кыялар арасында ут¬ 
ның сүрелә башлаганын тойды. Малай тагын бер шун¬ 
дый сынау узса, үзенең инде чын егет булып җитәчәген 
уйлап куйды. 

Шепиэн тирән итеп сулады да Чиләвине кочаклап 
рәхәтләнеп йоклап яткан сеңелесенә карады. Аннары, 
күзләрен йомып, озакламый үзе дә тылсымлы төшләр 
дөньясына - китте. 


Унберенче бүлек 

БИЮЧЕ КУЯННАР ПОСЕЛОГЫНДА 

ке көннән Садҗо белән Ше¬ 
пиэн индеецлар телендә «Ва- 
пусканимич» дип, ягъни «Биюче 
Куяннар Поселогы» дип аталган 
төштән ерак түгел бер җирдә 
ярга төштеләр. Бу поселок ти¬ 
рәсендә бик күп куяннар булып, 
шулар ай яктысында сикерешә- 
сикерешә уйнаган чакта биеш- 
кән төсле күренгәнгә, поселокка 


т 


шулай дип исем кушканнар. 

Малай белән кыз кечкенә генә бер култык буенда 
җәнлек тиреләре белән эш итүче сәүдә конторы урнаш¬ 
кан төштән бераз читтәрәк чатырларын корып куйдылар. 
Биредә Чиләвигә тынычлап йөзеп йөрерлек су да бар 

иде. Гадәттә индеецлар чатыр корып урнаша торган төш 
хәзер буш булса да, анда туктау куркынычрак иде: ул 
тирәдә көтү-көтү булып ач,.усал этләр йөри, җәй көне 
җан асрау өчен алар нинди азык эләксә, шуны аш1^1Й- 
лар; теләсә нинди кечерәк җан иясен тотып өзгәләп таш¬ 
лыйлар, тимер һәм агач әйберләрдән башка, ни туры 
килсә, шуны ашыйлар; хәтта сабый балаларны да алар- 
дан сакларҮа тырышалар иде. Чатырны корып, учак ягар 
өчен чыбык-чабык җыеп, бөтен әйберне урнаштырганнан 
соң, Шепиэн поселокка китте. 

Анда баргач, ул‘җәй башында ал арга килеп, кондыз, 
баласын алып киткән ак тәнле сәүдәгәрне эзләп тапты. 
Сәүдәгәрнең бу якларга килгәненә әле күптән түгел, ул 
индеецлар телен белми, иде диярлек, Шепиэн исә инглиз-, 
чә ярты-йорты гына аңлаша ала иде. Алар кибеткә терәп 
салынган кечкенә генә контор эченә керделәр һәм икәү- 
дән-икәү генә ничек кирәк алай аңлаша алдылар. 

Шепиэн, сөңге кебек төп-төз баскан килеш, булдыра 
алганча сәүдәгәргә үзләренең хәлләрен: Чикәнине сатып. 
җибәргәннән соң тормышларының бөтен яме киткәнле¬ 
ген, Садҗоның бик ямансылавын, Чиләвинең туганын 
бик юксынуын һәм бөтенесенең дә кайгырып яшәүләрен 
сөйләп бирде. 

Сәүдәгәр, язу өстәле артына кереп утырган килеш, 
малайның сөйләгәннәрен игътибар белән тыңлап торды, 
Шепиэнга исә каршында судья утырган кебек тоелды. 

— Димәк, Чила... ничек әле?—диде сәүдәгәр. 

— Чиләви, — диде Шепиэн. 

— Әйе, әйе, — дип сүзендә дәвам итте сәүдәгәр.— 
Димәк, Чикәли юксына? Шулаймы? Сеңелең дә юксына¬ 
мы? Шуңа күрә син Чик... ничек соң әле... Чинавииы 
кире алырга телисеңме? Ә? 

— Әйе, Чикәнине кире өйгә алып кайтырга тели¬ 
без,— диде Шепиэн сабыр гына. 

Сәүдәгәр каты итеп йөткереп куйды да бераз мыш¬ 
нап торды. 

«Нинди мәгънәсез эш! Ниндидер бер җәнлек баласы- 

ның юксынуы аркасында никадәр мәшәкать!» — дип уй¬ 
ланды ул. 

Шепиэн, үзе бик начар белгән чит телдә тырышып 
сүзләр эзли-эзли, тыныч-сабыр тавыш белән сүзендә дә¬ 
вам итте: 

— Мин эшләргә тели. Синең кыш өчен утын ясый 
(утын ярырмын, димәкче иде ул). Җәй дә эшли. Мыл¬ 
тыкны да мә, ал. Чикәни өчен мин утын бирә, мылтык 
бирә, бөтенесен бирә. Мин шундый сүз әйтә. 

Тик бу сүзен әйткән чакта аның тавышы калтыранып 
китте: малай өчен мылтык бик кирәк, бик кадерле нәрсә 
иде шул. 

— Миңа синең мылтыгың кирәкми! — диде сәүдәгәр 
кырыс кына. — Безнең контор аны үзе сезгә сатты. Без 
саткан әйберебезне кире алмыйбыз. Без ломбард түгел. 

Шулай дигәч, ул салкын зәңгәр күзләре белән усал 
гына итеп малайга карады. 

Бичара Шепиэн ломбардның ни икәнен бөтенләй аң¬ 
ламады да. Ул, иреннәре калтырана башлаганын тоеп, 
мокасиннарына күз салган сыман, башын аска иде. Үзе¬ 
нең каушавын-борчылуын сиздерәсе килми иде аның. 
Аннары яңадан горур кыяфәт белән башын күтәрде дә 
тыныч кына итеп әйтте: 

— Ул чагында мин тагын да кыш эшли. Бер ел сиңа 
эшли, бер ел Чикәнигә, 

«Нинди тузга язмаган сүз сөйли бу малай? Әллә акы¬ 
лыннан язганмы?» — дип уйланды сәүдәгәр. 

Индеец малаеның ни өчен борчылганын аңлар дәрә¬ 
җәдә түгел иде шул бу кеше. 

Шуннан соң ул кинәт кенә: 

— Урман янганны күрдеңме? — дип сорады. 

— Ничек күрмәскә!—диде Шепиэн.,— Минеке, Сад- 
җо, Чиләви шуннан бардык. Бик күп янды. Безне бетерә 
язды. 

Ак тәнле кеше сокланып, исе китеп малайга күзләрен 
текәде. «Янгын аша үтеп чыктыгызмыни? Булмаган¬ 
ны!» — дип әйтмәкче иде дә йөткеренеп тыелып калды — 
мондый чакта шаяртуның килешмәвен хәтта ул да сизде. 

Шуннан соң әлеге сәүдәгәр Шепиэнга кондыз баласының 
калада икәнлеген, аны хайваннар бакчасы хуҗасы алган¬ 
лыгын, Чикәнинең тимер читлек эчендә яшәгәнлеген (Чи- 
кәни — кыргый җәнлек бит), тере кондызларның кыйм¬ 
мәт бәяләнүен әйтте. Бу сүзләрен ул сәүдәгәрләр индеец¬ 
лар белән аралашканда сөйләшә торган тупас бер шивә 
телендә әйтте; моңа тагын шунысын да өстик: сәүдәгәр 
кып-кызыл усал йөзле, ямьсез зәңгәр күзле булса да, 
үзе явыз бер зобани булып күренергә тырышканча ук 
яман кеше түгел иде. Ахырында ул үзенчә булдыра ал¬ 
ган кадәр йомшаграк тавыш белән: Чикәнине (бу юлы 
ул аны «Чикару» дип атады) моннан бер ай элек сатып 
җибәрдек, шуның өчен фирмага илле доллар табыш 
килде, диде. 

Илле доллар! Малай, өметен җуеп, бөтенләй апты¬ 
рашта калды: аның гомерендә дә андый зур акчаны 
күргәне юк иде. Сәүдәгәрләр җәнлек тиресен беркайчан 
да акчага сатып алмыйлар, бәлки товарга яисә азык-тө¬ 
леккә генә алмаштырып алалар иде. 

Илле долдар! Әмма Шепиэнның аларга эш эшләве 
кирәк түгел, үзе өчен бик кадерле бер әйбер итеп сана¬ 
ган мылтыгы да кирәк түгел. Малайның, шулардан баш¬ 
ка, тәкъдим итәрдәй нәрсәсе юк иде. Ләкин Шепиэн кү¬ 
ңелен төшермәде. Ул чатырлары янына кайтты да Сад- 
җога Чикәнинең кайда икәнен белгәнлеген әйтте. Кыз 
да яхшы хәбәргә бик сөенде. Шепиэн әлеге миһербансыз 
сәүдәгәргә булган ачуын һәм акча табу мәсьәләсендәге 
шик-шөбһәләрен сеңелесенә белгертмәде. Шуңа күрV) 
Садҗо, эш җайланган икән, Шепиэнның бераз утын ки¬ 
сеп, шәһәргә барып кайтырлык, аннары Чикәнине сатып 
алырлык’ акча эшләгәнен генә көтәсе калды, дип уйлады. 
Садҗо да үзенчә хаклы иде, абыйсына шулай эшләргә 
кирәк тә иде. Әмма кыз хәлнең никадәр авыр булуын 
белеп җиткерми иде. 

Шепиэн исә, хәлнең авырлыгын бер ялгызы кичереп, 
ничек итеп илле доллар акча эшләп табу турында баш 
ватты. Билет бәясе хакында ул хәтта сорашырга да ба¬ 
тырчылык итмәде. Вакыт-вакыт аның күңеленә: «Әти 



моны белсә, нәрсә дияр икән?» — дигән сорау килеп, 
борчуга да төшерә иде. Әмма сеңелесен кайгыдан арын¬ 
дыру өчен бүтән юл юк иде. Бу эшне әтисе уйлаганча ук 
әйбәт итеп башкарып чыга алмаса да, барыбер гафу 
итәр ул аны. Шепиэн төне буе борсаланып чыкты, һаман- 
һаман: «Нәрсә эшләргә соң?» —дип уйланды. Калага 
барып җитеп кенә булсын иде! Ак тәнле кешеләр ара¬ 
сында, бигрәк тә кала җирендә, миһербанлылары да 
очрый, алары мондый сәүдәгәрләргә бөтенләй охшама¬ 
ган, имеш, дип тә ишеткәне бар иде. Ул Чикәнинең яңа 
хуҗаларына барыр иде дә үзләре кичергән хәлләрне, 
кондыз баласыннан аерылу аларга күпме кайгы китер¬ 
гәнлеген сөйләп бирер иде. Шуннан соң, бәлкем, алар 
Чикәнине биреп тә җибәрерләр иде, аннары Садҗо, кон¬ 
дыз баласын алып, өйгә кайтып китәр иде, Шепиэн исә, 
нәни тоткынны иреккә чыгару хакына, монда калып бе¬ 
рәр эшкә ялланыр иде. Шулай итмәгәндә, йөз' доллар 
чамасы акча кирәк булачак, дип исәпләп карады Ше¬ 
пиэн— бичара малай акчаны шуннан да күбрәк итеп күз 
алдына да китерә алмый иде. Хәер, аның бер индеецның 
(бәхетле бәндә!) Америка туристларына юл күрсәтеп 
йөреп, йөз доллар чын акча эшләп алганлыгын ишеткә¬ 
не бар иде. Гитчи Мокоманнар, ягъни Дәү Кайчылар 
(индееДлар американнарны шулай дип атыйлар иде) 
юл күрсәтүчеләргә акчаны еш кына бик юмарт түлиләр, 
аерылышканда кайчакны юл күрсәтеп йөргән әлеге ке¬ 
шегә үзләренең чатырларын, мылтыкларын һәм башка 
юл кирәк-яракларын да калдырып китәләр, имеш. 

Әнә шуларны уйлап яткан чакта малайның күңеленә 
өметле яңа бер уй килде. 

Биюче Куяннар Поселогы пристанена ике-өч көн 
саен ике палубалы,^ ике ягында ике зур тәгәрмәче булган 
килбәтсез генә бер пароход килеп туктый. Шул килбәт¬ 
сез пароход тимер юлга чаклы моннан кеше ташый иде. 
Әмма акча түләмичә бу пароходка утырып булмаячак. 
Малай, ачуы килеп: «Кайда да акча кирәк»,— дип куй¬ 
ды һәм: «Пароходка утырткан өчен капитан күпме сорар 
икән?» — дип уйланды. Билгеле инде, Шепиэн түли алыр- 

дайдан күбрәк сораячак, чөнки аның бөтенләй акчасы юк: 
бит. Бәлки, берәр кешегә озата баручы кирәк булыр — 
Шепиэн, шәт, андый эшне булдыра алыр. Шулай уйлана- 
уйлана, малай иртән тиз-тиз генә тамагына капкалады 
да поселокка китте. Ләкин иртән анда теге сәүдәгәрдән 
бүтән бер кеше дә юк иде. Шулай да төш җитәрәк ел¬ 
гада пар пошкыртып килгән теге килбәтсез зур көймә 
күренде һәм ул, бөтен дәүлеге белән су өстен дугайлап 
яра-яра, пристаньга килеп туктады. Пароход, фонтандай 
сулар чәчрәтә-чәчрәтә, көпчәкләрен әйләндерә, гудок 
кычкырта, кыңгырау чыңлата иде — кыскасы, үзеннән 
дә зур тавыш куптарды. Хәер, бөтен тирә-юньдә бердән¬ 
бер булган мондый пароходтан шулкадәр тавыш чыгуы 
табигый дә иде. 

Шуннан соң нәрсә? Бу пароходтан ярга, төреп бәй¬ 
ләгән чатырларын һәм башка әйберләрен күтәреп, кече¬ 
рәк бер төркем турист төште. Боларның әйберләре шул¬ 
кадәр күп — кырыклап кешегә җитәрлек иде. 

Туристлар индеец малаена кызыксынып карангалый 
башладылар. Аягындагы болан тиресеннән теккән мока¬ 
синнарына, ике озын толым итеп үргән чем-кара-чәчләре¬ 
нә күз төшергәләделәр; нәрсәгәдер гаҗәпсенеп, үзара 
чыш-пыш сөйләшергә керештеләр: араларыннан кайбер- 
ләренең гомерләрендә дә чын индеецны күргәннәре бул¬ 
маган, ахры; шуннан соң алар малайга таба ниндидер 
кара тартмаларын төбәделәр дә чырт-чырт иттерделәр. 

Бик сәер киемле, артык ак яисә артык кызыл чырай¬ 
лы, шау-гөр килеп сөйләшүче бу кешеләр алдында Ше¬ 
пиэн оялып, уңайсызланып калды. Үзен ул бик бәләкәй, 
япа-ялгыз бер малай итеп хис кылды. Ул бу кешеләрнең 
һич югы берсенә булса да озата баручы булырга гоме¬ 
рендә дә кыюлыгы җитмәячәген шундук аңлады. Малай 
борылды да йөгереп диярлек китә башлады. 

Кинәт шунда кемдер аның артыннан индеецча: 

— Туктале, энем, туктале! Синең белән сөйләшәсе 
сүзем бар, — дип кычкырды. 

Монда килүчеләр арасында Шепиэн индеецлар күр¬ 
мәгән иде. Ул бик гаҗәпләнеп әйләнеп карады һәм од- 

җибуойлор телендә үзе шикелле үк диярлек әйбәт сөй¬ 
ләшүче кешене күрде. Ләкин бу кеше индеец түгел, ак 
чырайлы иде: төз, озын буйлы, бүрек чаклы булып күпе¬ 
реп торган аксыл-сары чәчле, зәңгәр күзле бер яшь егет, 
тик аның зәңгәр күзләре теге сәүдәгәрнеке шикелле сал¬ 
кын карашлы түгел, бәлки елмаеп торган ягымлы күзләр 
иде. Ак күлмәгенең изүен чишеп җибәргән, җиңнәрен 
терсәктән югарырак сызганып куйган, ялангач беләкләре 
белән муены индеецлар тәне төсле булып кояшта ка¬ 
ралып янган. Ул да аягына мокасин кигән иде. Шепиэн, 
каушап калса да, әлеге ят кешенең читенсенебрәк атла¬ 
ганын абайлады — аның аяклары мокасинга күнегеп 
җитмәгән иде әле, күрәсең. 

Ят кеше малай янына килде дә кулын аның җилкә¬ 
сенә куйды. Шуннан соң, нң хикмәттер, Шепиэнның уңай¬ 
сызлануы юкка чыкты, ул үзен караштырган шау-шулы 
туристларны да онытты һәм каршысында аксыл-сары 
чәчле егетнең кояшта каралып янган елмаюлы йөзен 
генә күрде (Шепиэн аны күңеленнән «Алтын Бөдрә» дип 
атады), аның малай өчен бик газиз булган индеецлар 
теленең йомшак әйтелешле бөтен көен-нечкәлеген җит¬ 
кезеп сөйләгән сүзләрен генә ишетте. 

— Курыкма, бу американнар — Гитчи Мокоман- 
нар — сиңа тими алар. Истәлеккә сурәтеңне алып калу 
өчен сине фотога гына төшерделәр. Индеецларны яра¬ 
талар алар, — диде егет. 

Шулай да ят егет, Шепиэнны читкәрәк алып китеп: 

— Әйдә, синең чатырыңа барып сөйләшик әле. Ур¬ 
ман янган чакта сезнең күргән маҗараларыгызны ише¬ 
теп беләсем килә. Минем инде күптән Гитчи Мигуон 
балаларын күрәсем килә иде. Әтиеңне бик яхшы беләм 
мин, — диде. 

Әле яңа гына танышуларына карамастан, Шепиэн 
бу егетне үз күңелендәген ышанып сөйләрлек бер дус 
итеп тойды һәм ничектер тынычланып, эче җылынып 
китте. Малай аны үзенең чатырына урман аша алып 
барды; ак тәнле бу кеше каекны аударуы ихтимал дип, 
аның белән көймәсенә утырмады, — Шециэнның ин- 

деецлардан мондый хәлләр турында ишеткәне бар иде 
инде. Кояшта янып каралган бу егетнең көймәне бик 
оста йөрткәнлеген ул тик соңыннан гына күреп белде. 

Садҗо учак янында аш әзерләп йөри иде. Абый¬ 
сының ниндидер бер ят кеше белән кайтып килүен күр¬ 
гәч, чатыр эченә кереп качты, чөнки Садҗоның, җене 
сөймәгән теге сәүдәгәрдән башка, моңарчы ак чырайлы 
кешеләр белән болай якыннан очрашканы юк иде әле. 
Сеңелесенең чатырга кереп качканын күргәч, Шепиэн 
аны аннан чыгаруы җиңел булмас дип уйлап куйды.- 
Әмма Садҗо аларның индеецча сөйләшүләрен һәм кө¬ 
лешүләрен ишеткәч, чатыр эченнән башын сузып кара¬ 
ды һәм әтисеннән башка беркемдә дә күрмәгән ягым¬ 
лы, шат карашка юлыкты. Шуннан соң кыз, кыюлыгы 
җитеп, чатырдан чыкты да яңадан учак тирәсендә кай¬ 
наша башлады. 

Баштарак Садҗо аларның берсенә дә күтәрелеп 
карамады, ул бары тик үз мәшәкатьләренә генә чумган 
кебек иде, аннары йөзен шәле белән каплый төште дә 
яшертен генә әлеге ят егеткә күз салды. Ак чырайлы 
кунак егет Садҗоның әнә шулай к^>Iюсыз гына карап- 
карап алгалавын берничә тапкыр искәрде. Мондый чак¬ 
та кыз, йөзе кызарып китеп, башын ия дә битен шәле 
белән каплый төшә иде. Ахырда, ни дисәң дә, аш әзер 
булды. Шуннан соң өчесе дә, индеецлар гадәтенчә, аяк 
бөкләп җиргә утырдылар да аш ашарга керештеләр. 
Егетнең индеецларча утыра белүен дә күргәч, Шепиэн- 
ның аңа ихтирамы тагы да арта төште, — трапперлар- 
дан башка, мондый осталыкка өйрәнгән ак чырайлы 
кешеләрне малайның моңарчы очратканы юк иде әле. 

Аксыл-сары чәчле кунак егет ашны бик мактады, 
мондый тәмле ризыкны күптән ашаганым юк иде инде, 
диде. Аш дигәнебез — ак май урынына туң май яккан 
баннок икмәге, юка гына итеп телем-телем туралган 
каклаган болан ите һәм азактан шикәрсез чәй иде. Лә¬ 
кин кунак егетнең үзен тотышына караганда аны зур 
бер сый мәҗлесендә утыра дип уйларлык иде. 

Ашаганнан соң егет тәмәке тартып җибәрде. Сад- 

җога ул тәмәкене бик сәер итеп тарта кебек тоелды, 
ник дисәң, индеецлар, шулар арасында өлкән хатын¬ 
нар да, челем тарталар, кызның исә моңарчы сигарет 
тартканны күргәне юк иде. Гомумән, индеецча шундый 
әйбәт сөйләшә торган бу егетнең байтак кына сәер га¬ 
дәтләре бар, әмма бу гадәтләре аның сөйкемлелегенә^ 
зарар итми, дип уйлады кыз, бу хакта пышылдашып 
кына абыйсы белән дә сөйләшеп алды. 

Кунак егет, тәмәке тарта-тарта, үзе белән дә таныш¬ 
тырды. Мин үзем миссионер, диде һәм шуның артын¬ 
нан ук, тик мин һәммә нәрсәгә дә тыкшынып, инде¬ 
ецларның барлык гореф-гадәтләрен дә үзгәртергә те¬ 
ләүчеләрдән түгелмен, дип ашыгып кына өстәп тә куй¬ 
ды, юк, ул аларның кайбер ихлас ышануларын һәм 
ырымнарын бик шәп, бик матур дип саный икән; ул 
аларга берни дә көчләп тагарга җыенмый, фәкать алар¬ 
ның якын бер кешеләре булырга тели икән. Индеең- 
|Лар телен ул китаплардан укып өйрәнгән һәм, күченеп 
йөри-йөри, кардәш телләрдә сөйләшүче төрле кабилә¬ 
ләр арасында яшәгән, эшләгән. Шулай итеп, ул буш-; 
кри, сато кабиләсе киндеецлары, алгонквин һәм одҗи-. 
буәйләр арасында булган — балалар укыткан, авыру¬ 
ларны дәвалаган, мөмкин булганда аларның хәлләрен, 
җиңеләйтергә, сөенеч-шатлык китерергә тырышкан. Ка-. 
лаларда. миңа тотарыма акча бирүче әйбәт кешеләр 
бар, диде, шулай итеп, ул, хезмәте өчен индеецлардан 
берни сорамыйча, бөтен буш вакытын аларга багышлый 
ала икән. • 

Садҗо белән Шепиэн, кунак егетнең һәр сүзенә шак¬ 
катып, йотылып тыңлап утырдылар. Алар, индеецлар¬ 
ны башкалар тарафыннан онытылган, бар дип тә бе¬ 
ленмәгән бер халык дип, җирләре тартып-талап алын¬ 
ганнан соң аларның тормышы белән берәү дә кызык¬ 
сынмый, дип уйлыйлар иде. Бу ят егетнең тәне кояш-, 
ка күренмәгән төшләрендә бөтенләй ак булса да, ә күз¬ 
ләре индеецларныкы төсле чем-кара түгел, бәлки аяз 
күк йөзе төсле зәңгәр булса да, кыз белән малай аның 
ихлас, чын кеше икәнлегенә ышандылар. 



Чиләви бу вакытта чатыр эчендә иде; ул су коен¬ 
ганнан соң йоннарын киптереп, тарап-шомартып утыр¬ 
ганда, кинәт кешеләр сөйләшкән тавыш ишетте; кем¬ 
неңдер бирегә кунакка* килгәнен сизеп алды да, нәрсә 
бар икән дип, чатырдан йөгереп чыкты. Ят кешене күрү 
белән, җиргә җәеп салган эскәтер аша туп-туры аның 
белән танышырга китте; савытлар арасыннан узып, 
кунак егетнең каршына килеп, арткы тәпиләренә утыр¬ 
ды да бик текәлеп аны караштырырга кереште. Кон¬ 
дыз баласы, мондый дәү дустан дәү генә икмәк кисәге 
эләкмәсме, дип уйлады, күрәсең. Ничек кенә булмасын, 
һәрхәлдә, кунак егет нәни кондызга ошады шикелле, — 
Чиләви башын бер алга, бер артка, бер уңга, бер сулга 
таба йөртеп, биегән чагындагы кебек чайкалып утыра 
башлады, аннары аркасы белән туп-туры тәлинкә өсте- 
нә ауды да уңлы-суллы әвәләнеп аунарга кереште. 
Шунда савыт-саба шалтырый башлап, эскәтергә нәр¬ 
сәдер түгелде, тәлинкә-чынаяклар як-якка атылышты, 
һәм, бу хәлне күреп, Садҗо, кондыз баласы чатырга 
кереп китәр дә шунда ашар дип, зур гына .ипи кисәге 
тоттырды. 

Әмма бу юлы Чиләвине алдап булмады — аның 
мондый күңелле мәҗлестән китәсе килмәде, ахры, — 
шунда гына чүгәләде дә, кара күзләренең берсе белән 
г^нә ят кешегә карана-карана, ипине сыпырырга ке¬ 
реште. 

Чикәнине сәүдәгәр алып киткәннән бирле Чиләви 
беренче тапкыр үзенең мәзәк биюен биеде. Садҗо бу 
хәлне яхшыга юрады һәм эшләренең уңышлы булып 
бетәсенә тагы да ышана төште. Мондый кызык тама¬ 
шаны гомерендә дә күрмәгән Алтын Бөдрә ихлас кү¬ 
ңеленнән рәхәтләнеп көлеп утырды. Садҗо да чырык- 
чырык килеп көлде, хәтта Шепиэн да, мәшәкатьле уй¬ 
ларын беравыкка онытып торып, боларга кушылды. 

Алтын Бөдрә малай белән кыздан: «Кондызлар бик 
өркәк җәнлек бит, бу кондыз баласын ничек шулай 
әйбәт итеп өйрәтә алдыгыз?» — дип сорады. Бу егет, 
теге сәүдәгәрдән ишетеп, кондыз баласы хакында шак- 

тый күп нәрсә белә иде инде, шулай да ул әле тагы 
байтак нәрсә сорашты. Малай белән кызның баштарак 
аның сорауларына җавап бирәселәре килмәсә дә, ахыр 
чиктә алар бу яңа дусларына бөтен булган хәлне сөй¬ 
ләп бирделәр (бу егет бик оста итеп сораша белә иде). 
Дәү Каурыйның ничек итеп кондыз балаларын үлемнән 
коткарып калуын, аларны Садҗога туган көненә бүләк 
итүен, шул нәни җәнлекләрнең берсенә Дәү Бала, икен¬ 
чесенә Кече Бала дип исем кушуларын да сөйләделәр. 
Аннары берсеннән аерылуларын, бөтенесе шуның өчен 
кайгырып яшәүләрен, шуннан инде аны эзләп юлга 
чыккач, урмандагы зур янгынга очрап, чак-чак үлем¬ 
нән калуларын да әйттеләр. Иң соңында Шепиэн, мин 
эш табарга тиешмен, чөнки калага барып җитү өчен 
билетлык акча кирәк, аннары, Чикәнине сатып алырга 
да акча кирәк, диде. 

Алтын Бөдрә малай белән кызның сөйләгәннәрем 
көлемсерәп тыңлап утырды, тик ахырга таба йөзендәге 
елмаюы юкка чыкты. Ул Шепиэнга эш табуы бик кыен 
икәнен белсә дә, бу турыда аңа бер сүз дә әйтмәде. 
Кулын сузып, кондыз баласын хәтфәдәй йомшак йонын¬ 
нан сыйпады да үзалдына гына сөйләнгән кебек инг¬ 
лизчә әйтеп куйды: 

— Димәк, бусы — Дәү Бала, ә Кече Бала ерактагы 
калада. Аннары менә бу балалар... Бу хәлне болай кал¬ 
дырырга ярамый. 

Шулай дигәч, ул елт кына Садҗога күз төшереп 
алды, чөнки кыз шул арада җилкәсенә шуып төшкән 
яулыгын яңадан башына каплап маташа иде, шунда 
кызның, никадәр еламаска тырышса да, битләреннән 
ике эре яшь бөртеге тәгәрәп төшеп барганы күренде. 

Кунак егет, китәргә җыенып, урыныннан кузгалды. 

— Мин сезнең дустыгыз һәм әтиегезнең дә дусты, — 
диде ул. — Иртәгә мин монда яңадан киләм, тагын бер¬ 
гәләп табын корып утырырбыз. Бәлки, мин сезнең өсте¬ 
гезгә килгән кара болытны таратып җибәрә алырмын. 
Моңа бигүк ышанып бетмәсәм дә, хәлемнән килердәй- 
нең барысын да эшләргә сүз бирәм. Минем эшем — ко- 



яшның йөзенә сарган томаннарны куып тарату — кояш 
безнең барыбыз өстенә дә якты нурын сибәргә тиеш. 

Шулай дигәч, ул малай белән кызга саубуллашып 
кулын изәде дә китеп барды. 


Уникенче бүлек 

ДӘҮ ПЫЧАКЛАР 

лтын Бөдрә, поселокка кайту бе¬ 
лән, теге сәүдәгәрнең конторына 
кереп, аның белән озак кына 
сөйләшеп утырды. Егет аннан 
чыккан чакта кулына «Игъти¬ 
бар!» дип язылган зур гына кә¬ 
газь тоткан иде. Шул кәгазьне 
ул контор ишегенә кадак белән 
беркетеп куйды. Туристлар һа¬ 
ман әле поселокта йөриләр иде, 
егетнең контор ишегенә игълан ябыштыруын күргәч, 
анда ни язылганын беләселәре килде. Игъланнан алар 
контор артындагы калкулыкка урнашкан индеецлар 
мәктәбендә көндезге сәгать дүрттә бик мөһим җыелыш 
була, шунда бөтен кешенең дә килүен сорыйбыз дигән 
сүзләрне укыдылар. Билгеле инде, мондый кечкенә ге¬ 
нә поселокта бу яңалык бик тиз таралып өлгерде; алда 
моннан да кызыклырак нәрсә-буласы күренмәгәч, өстә¬ 
венә әлеге егет борчулы бер төс белән шундый игълан 
да чыгарып элгәч, җыелышка килә алырдай бөтен ке¬ 
ше килде. 

Җыелыш бүлмәсе зур түгел иде, шуңа күрә кайбер 
кешеләргә тышта, тәрәзә янында яки ишек төбендә 
тыңлап торырга туры килде. Аксыл-сары чәчле әлеге 
егет укытучы кафёдрасы катына чыгып баскан иде, 
бөтен кеше дә тынычланып җиткәч, сөйләргә кереште. 

Баштарак кешеләрнең үзара пышылдашулары, йөт¬ 
керенүләре, аяк кузгатулары ишетелгәләде, тик озакла¬ 
мый бу тавышлар да тынды, һәм җыелыштагылар тын 
да алмый тыңлап тора башладылар. Әлеге егет бу ке- 

шеләргә алар бөтенләй көтмәгән, гомерләрендә дә ише¬ 
тергә туры килмәгән хәлне сөйләп бирде. Әйтергә ки¬ 
рәк, егет үзенең сөйләгәннәре белән җыелыштагылар- 
ны таң калдырды. 

Бүлмә эче тып-тын булып торды, егет тавышыннан 
гайре бер тавыш та ишетелмәде. Бирегә җыелган ке¬ 
шеләргә ул Садҗо белән Шепиэн, аларның ике кондыз 
баласы — Кече Бала белән Дәү Бала турында сөйләде. 

Ахырда болай диде: 

— ...туганнар турында кайгырту бурычы безнең 
өстән төшми ул. Шуны онытмыйк: бу ике бала караң¬ 
гы урман эчендә котырган коточкыч афәт алдында да 
куркып калмаганнар, безнең беребез дә эшли алмастай 
шундый зур батырлык күрсәткәннәр. Аларның тән тө¬ 
се безнекеннән үзгәрәк тә булсын, алар безнең телдә 
сөйләшмәсеннәр дә, гореф-гадәт, йолалары да безнеке¬ 
нә охшамасын, ләкин без барыбер — сез дә, мин дә — 
аларга яхшылык итәргә тиешбез. Алар бит индеец ба¬ 
лалары гына түгел, алар зур бәхетсезлеккә төшкән ике 
бичара бала да әле. Кем белә, бәлки, алар әйткән фи¬ 
кер дә бик дөрестер: ихтимал, аларның дуслары бул¬ 
ган әлеге җәнлекләрдә дә нәкъ безнеке шикелле үк 
тойгы-кичерешләр бардыр. Соңгы сүзем итеп шуны әй¬ 
тим: ишектән чыккан чакта уң кулда Һадсон-Бэй фир¬ 
масы ясаган зур гына калай савыт күрерсез. Бу мәсьә¬ 
ләдә ничек уйлыйсыз, дуслар? 

Егет сүзен бетерүгә, бүлмәдә әкрен генә гөрләшә 
башладылар. Бөтенесе берьюлы сөйләргә керешкән сы¬ 
ман иде. 

Хатыннар: 

— О!!! Акыл ышанмаслык хәл бит бу! 

— Уйлап кына карагыз әле: берүзләре шундый ерак 
юлга чыгып киткәннәр бит! 

'— Бичаралар! Шундый коточкыч янгыннан исән- 
сау котылганнар бит!.. — диештеләр. 

Ирләр исә, урыннарыннан торып, кулларын кесәлә¬ 
ренә тыктылар да каты гына тавышланып үзара сөй¬ 
ләшергә керештеләр. 

— Андый мөмкинлекне мин һич ычкындырмас 
идем, — диде берсе. 

— Кайда үзләре? Аларга берәр ничек ярдәм итәр¬ 
гә кирәк бит, — диде икенчесе. 

— Кружка дигәннәре кайда соң?—диде өченчесе. 

Кешеләр ишектән берәм-берәм чыгып, кружка янын¬ 
нан уза башлауга, көмеш тәңкәләр чылтыраганы, яңа 
кәгазь долларларның шыгырдаганы, искеләренең кыш¬ 
тырдаганы ишетелде. Ул акчалар арасында бер доллар¬ 
лыклары гына түгел, әйтсәм әйтим: ике долларлыкла¬ 
ры да, биш долларлыклары да бар, хәтта ун доллар¬ 
лыклары да күренгәли иде. Бала-чага янчыкларыннан 
да ярдәм тиде — балалар да җыйган кадәр акчаларын¬ 
нан өлеш чыгардылар. 

Иң соңгы кеше булып ишектән җәнлек тиресе белән 
сату итүче сәүдәгәр чыкты. Ишек төбенә җиткәч, ул, 
берәрсе күзәтеп тормыймы дип, як-якка каранды, бер 
күзен (кружкадан ераграк күзен) кысты да, берәрсенең 
күреп калуыннан курыккан кебек, кулын тиз генә алга 
таба сузды һәм кружкага тыгыз итеп төргән бер пачка 
акча салды, үзалдына: 

— Менә, Чикавимы, Чилакимы, әллә Чикалимы, 
кемдер, — исемеңне белмим, — синең бәхетең өчен бул¬ 
сын! — дип сөйләнде. 

Әмма әле һаман кафедра катында басып торган ка- 
|)асу-коңгырт тәнле егет бик оста итеп сораша һәм җа¬ 
вап бирә, бик шәп итеп сөйли белүче генә түгел, аның 
күзе дә бик үткен иде. Ул боларның барысын да күреп 
горды. 

Шул көнне үк, соңрак, Алтын Бөдрә кечкенә дусла¬ 
ры чатыр корып урнашкан төшкә китте. Шепиэн,. аның 
кулында шулкадәр күп акча күргәч, моның бөтенесен 
.тә бу безгә китердеме икән дип, ышанырга да, ышан¬ 
маска да белмәде. Малай хәтта беркадәр куркуга да 
төшебрәк: 

— Нишләргә соң миңа? Аларның нинди эшләрен 
эшләргә тиеш мин? — дип сорады. 

— Берни дә эшләргә кирәкми,— диде Алтын Бөдрә, 
тынычландырырга тырышкан тавыш белән. — Сез ва¬ 
кытыгызны бушка уздырып әрәм итмәгез. Иртәгә үк 
юлга кузгалыгыз. Ашыгырга кирәк, югыйсә нәни дусты¬ 
гызның үлеп китүе дә бар: тоткындагы җәнлекләр 
ирексезлектән ямансылап еш кына үләләр. Дәү Пычак 
дигән әлеге кешеләр миңа, бу акчаны бүләк итеп би¬ 
рәбез, дип әйтергә куштылар. Бу кешеләрнең ата-ба- 
балары. индеецларга карата гел яманлык кылганнар, 
менә хәзер алар үз халкының гаебен танып, аларның 
яманлык кылулары өчен үкенәләр. Сезгә ярдәм итәргә 
телиләр алар. Сездән тик бер генә нәрсә үтенәләр; 
әгәр сез берәр вакыт бәхетсезлеккә тарган кеше очрат¬ 
сагыз, хәлегездән килсә, шул кешегә ярдәм итегез. 

— Шулай итәчәкмен, — диде Шепиэн җитди бер 
төс белән. — Әйтегез үзләренә: шулай итәчәкмен, ми¬ 
нем исемнән рәхмәт әйтегез. — Шулай дигәч, малайнын 
күзләрен яшь пәрдәсе каплады. 

Садҗо бер пачка акчаны ипләп кенә конвертка са¬ 
луларын игътибар белән карап торды, шатлык-дулкын- 
ланудан һәм тел белән әйтеп-аңлатып бирә алмаслык 
тагы бик күп тойгы-кичерешләр тәэсиреннән кызның 
күзләре зур булып, түгәрәкләнеп ачылды. Ул акча ди¬ 
гәннең ни икәнен дә белми, шулай да хәзер инде Чикә- 
ии белән үзләре арасында бернинди киртә калмаган 
кебек хис итә иде. Аның күңеле бик шат иде, ләкин 
кыз бу хәлгә бер дә гаҗәпләнмәде: «Шулай әйбәт бу¬ 
лып чыгасым белгән идем шул, ак чырайлылар алай 
яманатлары таралганча начар кешеләр түгел, минем 
төшем рас килә!» — дип куйды. 

Алтын Бөдрә станция деҗурные исеменә хат язып, 
хатны да конвертка салды — хатында ул калага бару 
һәм аннан кире кайту өчен станция деҗурныеннап 
поездга ике билет сатып бирүен үтенгән нде. Шепиэн 
үзен бөтен дөньядан әллә нихәтле акча җыеп алган ке¬ 
бек хис итсә дә, поезд билетлары өчен түләгәч, акчасы 
күп калмады, чөнки туристлар, мәрхәмәтле, юмарт бул¬ 
салар да, бик күп түгелләр иде. Миссионер егет Ше- 

пиэнга хайваннар бакчасының хуҗасы Чикәни өчен 
сораячак акча хакына аның эшен эшләп бирергә ки¬ 
ңәш итте. Егет, шушы малай белән кызга сыеныр урын 
бирүен үтенеп, бер дусты исеменә хат та язып бирде 
һәм, калага барып җитү белән, полисменга мөрәҗәгать 
итеп, конвертка язылган адресны шуңа күрсәтергә 
кушты. 

Алтын Бөдрә полисмен дигәненең нинди кеше бу¬ 
луын, нинди кием кигәнлеген сөйләп-аңлатып бирде,, 
ахырда Шепиэннан «полисмен» дигән сүзне әйттереп- 
әйт1^ереп карады. Дөрес анысы, индеец малае «поли¬ 
смен» сүзен бигүк дөрес итеп әйтеп җиткерә алмый,, 
шулай да аңлап булырлык иде. Егетнең әйтүенә кара¬ 
ганда, Чикәнине хайваннар бакчасы хуҗасына саткан¬ 
нар, теләсә кайсы полисмен аларны шунда илтеп куя 
ала икән. 

Шепиэн хәзер нәкъ әтиләре әйләнеп кайткан вакыт¬ 
ка өйгә кайтып-җитәчәкбез дип өметләнә, чөнки әтисе¬ 
нең бригадасы киткән җирендә озак тоткарланып ятар¬ 
га тиеш түгел иде. Аннары малай, кондыз баласын эз¬ 
ләп тапкач, шундый сәфәргә чыгып китүебезне әтигә- 
аңлатуы җиңелрәк булыр, дип тә сөенә иде. 

Кичкырын барысы бергәләшеп, Чиләвигә юлда ашар¬ 
га дип, тирәк чыбыклары сындырдылар; моннан тыш,. 
Садҗо кондыз баласының яраткан азыгы баннок та 
пешерде. Алтын Бөдрә малай белән кызга алар югын¬ 
да каек белән чатырларын караштыргалап торырга сүз 
бирде. 

Иртәгесе көнне иртән, пароход китәр вакыт җиткәч, 
пристаньга бик күп халык җыелды. Американ ханым¬ 
нарның Садҗоны күреп исләре китте, аңа әллә нинди 
исемнәр кушып бетерделәр: «Кара Күзкәй» дип тә, «Нә¬ 
ни Мокасин» дип тә куштылар, бер ханым хәтта аны 
«Мадам Баттерфляй» дип атады. Ирләр исә барысы да 
килеп Шепиэнның кулын кыстылар, аны батыр егет 
дип атадылар, синең белән танышуыбызга горурлана¬ 
быз, диделәр. 

Хәтта Чиләви дә шуйдагы халыкның игътибарыннан 

читтә калмады; минемчә, үзенә шулай игътибар итүлә¬ 
ре аңа бигүк ошап бетмәде шикелле: кондыз баласы 
бөтен кешегә аркасы белән борылып басты да (моны¬ 
сы инде, билгеле, әдәпсезлек иде) үз эшләре белән шө¬ 
гыльләнә башлады. 

Теге сәүдәгәр дә килде. Бу хәлләр аңа бер дә оша¬ 
маган кебек, кыяфәте бик кырыс иде аның; үзенең шу¬ 
шындый мәгънәсез эшкә катнашы барлыгын беркемгә 
дә сңздерәсе килми иде, күрәсең. 

Халыктан бер читтәрәк, әлеге сәүдәгәргә карап, 
нигәдер астыртын гына елмаеп торган Алтын Бөдрә 
иң соңгы минутта басма янына килде һәм, Садҗо бе¬ 
лән Шепиэнның кулларыннан тотып, кондыз баласын 
борыныннан сыйпады да: 

— Хәерле юл сезгә, Гитчи Мигуон балалары! Әтие¬ 
гезгә барысын да сөйләп бирермен! Сезгә уңыш телим, 
дүртегез дә исән-сау өегезгә әйләнеп кайтыгыз. Без сез¬ 
не көтеп торабыз, — диде. 

Шул ук көнне утта янып-көеп беткән ярлар буйлап, 
Садҗо, Шепиэн һәм кондыз баласы Чиләви коточкыч 
хәлләр кичергән төштән өч көймә йөзеп бара иде. Көй¬ 
мәләр су өстеннән очып кына баралар кебек. Ул өч 
көймәгә бил тиңентен ялангач индеецлар утырган; озын 
чәчләрен баш түбәләренә төйнәп бәйләп куйганнар Ч 
Караңгы-кырыс чырайлы, сүзсез-өнсез иде алар. Көчә- 
неп-көчәнеп ишкәнгә, шабыр тиргә батканнар. Бакыр 
төсле кызгылт-коңгырт тәнле гәүдәләре алга таба иелә 
дә тураеп артка каерыла, алга таба иелә дә тураеп 
артка каерыла. Ишкәкләре кояшта чагылгалап, елт- 
€лт итеп һавада күренеп китә иде. 

Алдагы көймә ярга килеп терәлер-терәлмәс үк бер 
кеше аннан сикереп тә чыкты. Дәү Каурый иде бу. 
Ырудашлары белән бергә сәяхәтеннән кайтып төшүгә, 
алачыгының эче буш, алачыкта беркем дә юк иде... 

Су читендә үк җиргә тезләнеп, индеец инде суынып 

’ Индеецлар гадәттә чәчләрен ике толым итеп үреп йөртәләр, 
бары тик кызу эш вакытында гына, комачауламасын өчен, төйнәп 
куялар икән. (Тәрэ/^емәче искәрмәсе.) 

өлгергән көлне куллары белән читкә сыпыргалады^ 
шунда ярга килеп төртелгән көймә эзен күрде, аның, 
янында яртылаш суда юылган кечкенә генә мокасин 
эзе дә бар иде. Индеец иелгән җиреннән ялт кына то¬ 
рып басты. 

— Шушы юл белән киткәннәр алар! — дип кычкырып 
әйтеп куйды. — Тизрәк балталарыгызны алыгыз! — Ко¬ 
ры юлны агачлардан чистартырга кирәк! Мин аларның. 
эзләрен карыйм. Бер-бер хәл булмагае... 

Дәү Каурый сүзеннән киселеп калды, шул чак бө¬ 
тен битен җыерчык баскан, чал чәчле, акыллы кыя- 
фәтле картның тавышы ишетелде. 

— Ашыкма әле, улым, — диде карт ыру башы Ни* 
Ганик-Або.— Минем карт күзләрем бу дөньяда күпне 
күргән. Иң алдан сукмак буйлап мин китим әле. Шәт, 
мин аларның эзләрен табармын. 

Гитчи Мигуон, ыру башының сүзенә буйсынып, ба¬ 
шын аска иде дә торган урынында басып калды. Алга 
таба бөтен җирдә янып-көеп, каралып беткән агачлар 
авып ята, аркылы-торкылы килеп сукмак өстенә дә ау¬ 
ганнар иде алар. Индеецлар, кулларына балта алыгң 
тиз-тиз эшкә керештеләр. Алар утта янып ауган агач¬ 
ларны чапкалап, як-якка аралыйлар — коры җирдән 
көймәләрне сөйрәп узу өчен, сукмакны тизрәк ачарга,, 
чистартырга кирәк иде. 

Гитчи Мигуон, пошынып, учак тирәсендә кайнаша 
башлады. Кешеләргә монда әле эш байтакка җитәчәк,, 
аларга аш пешереп куярга кирәк иде. 

Карт ыру башы исә янган-көйгән урманнан балалар¬ 
ның эзләрен эзләргә кереште. Көче җитәрдәй һәр ауган 
агачны күтәреп, озаклап җир өстен кйраштырды. Ур¬ 
манга капкан утның ялкыны кайвакыт шундый тиз кү¬ 
чә— юлында очраган бөтен нәрсәне яндырып бетерер¬ 
гә өлгерми дә. Мәсәлән, өлешчә генә янып, җиргә ауган 
бер агач астыннан ул Чиләви кәрзиненең капкачын 
тапты, коры җир юлының иң аргы очында исә Ни- 
Ганик-Або ярга бик каты килеп төртелгән каек эзен 
күрде. Каек нигә алай иткән? Аның бару юлы кире якка 

таба булырга тиеш иде бит. Менә карт ыру башы¬ 
ның үткен күзе яртылаш янып, ярдан ике көймә ерак¬ 
лыгында суга ауган зур бер агачка төште, һәм хәлнең 
ничек булганлыгын шундук төшенеп алды. Яшь чагын¬ 
да гайрәтле, батыр сугышчы дигән дан тоткан бу карт 
хәзер зирәк акыллы булуы белән аерылып тора, бөтен¬ 
ләй таныш булмаган кыргый бер җирдә дә эзләрне без 
китап укыган кебек кенә таный белә. Шуның өчен аңа 
Ни-Ганик-Або дип исем кушканнар, бу исем индеең 
телендә үз халкының башында торучы кеше дигән 
мәгънәне белдерә. 

Ул үзләре тукталган төшкә әйләнеп кайтты да ба¬ 
лаларының язмышы өчен ут йоткан ата кешегә, ул ка¬ 
дәр хафаланырлык нәрсә юк, диде. 

Үз тирәсенә индеецлар җыелгач, карт ыру башы 
эзләрне ничек итеп табуы турында озаклап сөйләде. 
Гитчи Мигуонга, балаларыгыз утта янып харап бул¬ 
маганнар, диде. Дәү Каурый, кулындагы көйгән кәрзин 
капкачын кыса-кыса, һаман тынычлана алмыйча, карт¬ 
ны тыңлап торды. 

Кич җитеп, чатыр кордылар, һәм караңгы төшкәч, 
Гитчи Мигуон утта янып-көйгән җир уртасында кал¬ 
кып торган биек кыя-тау башына менде. Кайгысын¬ 
нан кара көйгән бер кыяфәттә кулын күккә таба күтәрде 
дә кычкырып ялвара башлады: 

— 0-уәй, о-уәй, Маниту! Урман иясе, балаларымны 
^сәвефләрдән саклый күрче! Аларны әҗәлдән саклачы! 

Алар харап булса, аяк астымдагы янып сүнгән ур¬ 
ман көле шикелле, минем дә тормышым сүнәчәк! 

Моннан ары инде минем күзем кояш яктысын күр¬ 
мәс, колагым кошлар сайравын ишетмәс. Колак тө- 
'бемдә фәкать Садҗомның шат тавышы гына яңгырар, 
ут дигән явыз дошманны лачын карашы белән каршы 
алучы улымның батыр кыяфәте генә күз алдымда то- 
рыр. 

О, Маниту, дөрес эшләмәдем мин! Гаебемне та¬ 
ныйм. Кызым Садҗоның йөрәген мин яраладым, күз¬ 
ләренә кайгы сагышын мин салдым. 

О, Гитчи Маниту, Мыдырданган Сулар Үзәненә 
исән-сау кайтарсаңчы балаларымны! Ярдәмеңнән таш¬ 
лама! 0-уәй! 0-уәй!.. 

Янган-көйгән җир өстендә аның тавышы яңгыраган 
чакта, артта, ай яктысында бөтен битен җыерчык бас¬ 
кан чал чәчле ыру башы утыра иде. Әкрен генә, салмак 
кына итеп бизәкле барабанына суккалый иде ул. 

Садҗо белән Шепиэн исә, бу хакта берни белмичә, 
Мыдырданган Сулар Үзәненнән, ашыга-ашыга, һаман 
ераклаша бардылар. Алар инде әллә кайчан пароход¬ 
тан поездга күчеп утырганнар, төн караңгысында 
поезд көпчәкләре аларны шәһәргә таба җилдерәтеп 
алып бара иде. 
ь 

Унөченче бүлек 

НӘНИ тоткын 

икәни нинди язмышка дучар 
булды соң? 

Теге сәүдәгәр кондыз бала¬ 
сын Дәү Каурый йортыннан, дус- 
' лары арасыннан бөтенләйгә ае¬ 
рып алып киткән көнне искә тө¬ 
шерик. 

Биюче Куяннар Поселогына 
көймәдә барган биш көн эчен¬ 
дә Чикәни әллә ни кыенлык күр¬ 
мәде. Ул бары тик Чиләвине генә юксынды, аннары 
Садҗо белән Шепиэнның кинәт юкка чыгулары да 
аңа сәер тоелды бугай. Ул ямансылап еш-еш шыңшыш- 
тыргалый башлады һәм үзенең эндәшүенә каршы га¬ 
дәттәгечә Садҗо җавап бирер дип көтте. 

Тик өмет иткәне һаман да булмады — аның янына 
ят бер индеец килеп, суын алмаштырды, ашарына бир¬ 
де. Бу кеше, теге сәүдәгәрнең кушуы буенча, Чикәни 
белән пароходта барып, аны тимер юлга китереп җит¬ 
керде дә, кондыз баласы өчен тиешле акчасын алып. 

аны шунда калдырып китте: моннан ары җәнлек бала¬ 
сы аңа кирәк түгел иде. 

Биредә инде Чикәни, бик каты шыңшый-шыңшый, 
иреккә чыгарга омтылып карады: ул үзен өйгә кайтын 
җиттем, хәзер балалар мине бу җайсыз, бөркү әрҗәдән 
коткарырлар, дип уйлады, ахры. 

Әмма аны беркем килеп коткармады. 

Шуннан соң ул әрҗәне кимерергә кереште. Моңа 
каршы ниндидер чит-ят, усал тавышлар ишетелде. Ан¬ 
нары Чикәни зинданының стенасына үрмәләп карады, 
ләкин стена артык биек булып чыкты; тагын тупас 
тавышлар ишетелде, кемдер әрҗәгә суккалады. 

Хәзер инде кондыз баласы, куркуыннан миңгерәүлә¬ 
неп, ямансылап шыңшый-шыңшый, селкенмичә тик ке¬ 
нә ятты. Кайда соң Садҗо, кайда ул? Мондый чаклар¬ 
да ул аны кулына алып гел юата торган иде. Аннары,. 
Чиләви кайда? Ул бит туганыннан аерылса да, бер 
сәгатьтән дә артык югалып йөрми иде. 

Озакламый Чикәни поездга эләкте. Шул поезд, дө¬ 
бер-шатыр килеп, үкерә-үкерә, аны әллә кая алып кит¬ 
те. Поезд кузгалган чакта кондыз баласы колакларын 
йомарга оныткан иде—кондызлар гадәттә ямьсез каты 
тавыш ишетелгәндә яисә суда йөзгәндә су кермәсен дип 
колакларын йомалар. Әлеге яман тавыштан колакла¬ 
ры тонып, коты алынган Чикәни, һаман иреккә чы¬ 
гарга талпынып, башы белән астагы су савытына таш¬ 
ланды да аны әйләндереп каплады — бу савытны ул 
чумгалак дип белде, ахры. Шушы газаплары өстенә, 
хәзер ул суга сусап та интегә башлады. Ашарына да 
берни юк иде. Өйдән аны шундый тиз, шундый көтмә¬ 
гәндә алып киттеләр — Садҗо аның әрҗәсенә бер ки¬ 
сәк икмәк куярга да өлгермәде, югыйсә ул ипи юлда 
барганда берничә көнгә җитәр иде әле, ә башка кеше¬ 
ләрнең берсе дә аның ашавын кайгыртмады. Менә хә¬ 
зер инде ачлыктан, сусызлыктан, ^ерылу кайгысыннан 
интеккән, куркуыннан коты алынган Чикәни, иреккә 
чыкмакчы булып, яңадан әрҗәсен кимерергә кереште. 
Үткен кискеч тешләренең берсен кадак кимереп сын- 

дырмаган булса, ул, шәт, максатына ирешкән дә булыр 
иде, ә хәзер, кимерә башласа, тешләре бик авырта иде. 

Астына җәйгән аз гына чүбек пычранып бетте, поезд 
бик кызу барганда кондыз баласын арлы-бирле бик 
ямаи чайкый иде; әрҗәнең каты такталарына бәрелә- 
сугыла торгач, Чикәнинең бөтен тәне авыртып сызлый 
башлады. Ул әрҗәнең каты стеналарыннан ераграк, 
зинданының уртасындарак торырга тырышса да, бул¬ 
дыра алмады. 

Бер тапкыр проводник, нәни җәнлекне кызганып, үз 
ризыгыннан аңа өлеш чыгарды — әрҗә эченә ипи каты¬ 
сы ташлады. Шул чакны конды:^ баласы тәпиләре бе¬ 
лән аның кулына ябышты. Шушы хәлдән соң әлеге 
кеше Чикәнине усал җәнлек икән дип уйлады; кондыз 
баласының үзенә ярдәм сораганын белмәде. Шуннан 
соң инде әрҗә янына бер кеше дә килмәде, савытка 
су салучы булмады, беркем аны ашатмады да, пычра¬ 
нып, оешып беткән чүбеген дә алмаштырмадылар. 

Чикәни һаман, кызганыч бер тавыш белән шыңшый 
биреп, еракта калган кечкенә дусларына эндәште. Ул 
аларга, мине шушы зур бәхетсезлектән, газаплардан 
килеп коткарыгыз, дип ялварды. Аның зәгыйфь тавы¬ 
шы шалтыр-шолтыр иткән тәгәрмәч тавышлары эчендә 
югалып кала, һәм аңа беркем, бер адәм дә илтифат 
итми иде. 

Поезд инде әллә ничә тапкыр туктап-туктап алды 
һәм тартылып кузгалды да, тар зинданы эчендәге кон- 
Д1>1з баласын каты такталарга бәреп, арлы-бирле чай- 
кый-чайкый, тагын җилдереп алга китте. Поезд соңгы 
тапкыр тукталгач та, юлда бару газабы бетмәде — йөк 
машинасы поездга караганда да катырак селкетә иде. 
Бары тик машинадан төдпкәч кенә тынычлыкка' тиенде 
Чикәни. 

Ниндидер бер кеше шалтор-шолтыр китереп әрҗәне 
ачты, ниндидер дәү, көчле бер кул кондыз баласын ип- 
.'1Ә11 кенә койрыгыннан тотып күтәреп алды, икенче бер 
кул Чикәнине башы белән өскә таба әйләндерде, бар¬ 
магы нәни җәнлекнең арыган-талган бер тәпиен сый- 

паштырды, сабыр тавышы исә ниндидер ягымлы-йом- 
шак сүзләр әйтте — шуннан соң гына кондыз баласы¬ 
ның хәле бераз җиңеләебрәк киткән кебек булды. 

Әлеге кеше менә хәзер Чикәни килгән хайваннар 
бакчасындагы җәнлекләрне караучы, аларны саклаучы 
Илек иде. Үз эшен бик әйбәт белә иде ул. Кондыз ба¬ 
ласының коточкыч шартларда килүен, аның пычранып 
бетеп (гел чистартынып-таранып кына торучы Чикәни!),. 
кызганыч бер хәлдә булуын күргәч, Илек мал йөртүче 
агентка ачу белән: 

— Суы да, азыгы да юк! Борын очы ут кебек кызу,, 
койрыгы кибеп яргалана башлаган, тешләре сынып 
беткән! Кондызларны шулай йөртәләрме? Мәрхәмәт¬ 
сезлек бу!—диде, аннары кондыз баласына ягымлы 
гына карап: — Иә, ярар, балакай, без сине рәткә ки¬ 
терербез, — дип куйды. 

Җәнлекләр караучы әлеге кеше нәни кунакны кар¬ 
шы алу өчен алдан ук барысын да әзерләп куйган бул¬ 
ган икән, чөнки Чикәнинең килүе алар өчен көтелмәгән 
бер хәл түгел: хайваннар бакчасы конторына кондыз; 
баласы киләсен алдан хәбәр иткән булганнар. 

Озакламый Чикәнине яңа торагына китереп урнаш¬ 
тырдылар. Аның бу торагы ташка охшашлы ниндидер 
каты нәрсәдән ясалган, тик ташка караганда ямьсез¬ 
рәк, ягымсызрак иде. Дүрт ягыннан да тимер рәшәткә 
тотканнар иде. 

Чикәни — бернинди дә җинаять кылмаган җәнлек 
баласы — калган бөтен гомерен шушы тимер белән це¬ 
менттан ясалган зиндан эчендә уздырырга тиеш иде. 
Йомшак табигатьле, иркә кондыз баласы хәзер инде 
кыргый, димәк, кешеләр өчен куркыныч бер җәплек 
булып санала иде. 

Дөньяда яшәгән аз гына гомеренең дә күбрәк өле¬ 
шен зур, иркен күл буенда уздырган кондыз баласы 
өчен мондый торак бигрәк тә тар, кысан иде. Әмма Чи¬ 
кәни хәзергә аннан зарланмады — су исен сизү белән 
бөтен кайгысын онытты. Каршысында гына ул, әллә ни 
зур булмаса да, тонык-чиста, тирән буа күрде, буада 

су бар иде. Кондыз баласы шундук суга ташланды да, 
су өстендә йөзә-йөзә, йотлыгып эчәргә кереште. Аның бө¬ 
тен тәне суга рәхәтләнеп, язылып китте, тәпиләре белән 
койрыгының авыртуы басыла төште. Ул арлы-бирле 
йөзгән арада йонына каткан шакшылар да җебеп-юы- 
лып төште. Өч көн буе юлда — дөбер-шатыр иткән та¬ 
выш, пы1^рак эчендә ачыгып-сусап килгәннән соң буа 
суында коену кондыз баласына искиткеч рәхәт булып 
тоелды. Моны ул чумгалак дип уйлады. Анда, кайда¬ 
дыр аста, чыгу юлы булырга тиеш, шуннан узу белән 
Чикәни, әлбәттә, үзләренең теге күлләренә килеп чы¬ 
гачак һәм яр буенда үзе белән бергә уйный торган ип¬ 
тәшләрен очратачак. Каршысына Чиләви йөгереп ки¬ 
лер дә сөенеченнән, йомшак йонлы аркасына ятып, 
җирдә ауный башлар, Садҗо исә Чикәнине кулына 
күтәреп алыр да, куенына кысып, ияк астындагы кеч¬ 
кенә генә, мәзәк кенә бер төшен кытыклый-кытыклый, 
пыш-пыш итеп аның колагына нәрсәләрдер әйтер. Шун¬ 
нан соң инде бу авыр көннәр барысы 'онытылыр. 

Менә Чикәни эре генә кыяфәт белән туп-туры су 
төбенә чумды да башы белән бассейнның цемент төбе¬ 
нә дык итеп барып бәрелде. Кондыз баласының башы 
катыга бәрелүдән аңгыраеп китте. Беравыктан тагын 
чумды, бу юлы да башын бәрде. Шуннан соң ул, тон¬ 
нельгә чыгу юлын эзләп, бассейнның цемент төбен тә¬ 
пиләре белән тырнарга, тешләре белән кимерергә ке¬ 
реште, тик тырнакларын гына сындыргалап, тешләрен 
тагы да авырттыра гына төште. Аннары Чикәни буадан 
чыкты да, рәшәткә янына килеп, шуннан чыкмакчы 
булды, тик тимер рәшәткә аны чыгармады. Ул тимер 
рәшәткәне дә кимермәкче булды — ләкин кимерә ал¬ 
мады: аның сынык тешләреннән тимергә хәтта эз дә 
төшмәде. Шуннан инде ул үзенең зинданы эчендә йөге¬ 
реп йөрергә кереште, вакыт-вакыт туктап, җирне казы- 
макчы булып та азапланды, әмма аяк астында бөтен 
җирдә цемент идән иде. Буа белән тимер рәшәткә ара¬ 
сында ул байтак вакыт шулай арлы-бирле йөгерде, рә¬ 
шәткә тимерләрен кимерде, цемент идәнне тырнаштыр- 

ды, ахырда тәмам хәлдән таеп, салкын идәнгә сузылып^ 
ятты да кайгысыннан шыңшырга кереште. Ул, бик 
ямансылый башласа, элек тә шулай шыңшый торган 
иде, шул чагында Садҗо аны кулына алып тирбәтә, 
һәм Чикәни шатлыгыннан мыр-мыр килеп рәхәтләнеш 
ята башлый иде. Их, менә хәзер ул Чиләвинең хәтфә 
шикелле йомшак йонына тәпиен генә тидереп алсын: 
иде! Әмма янында Садҗо да, Чиләви дә юк — бары тик 
бичара кондыз баласын тоткын иткән зиндан гыиа бар' 
иде. 

Җәнлекләр караучы Илек боларның барысын күрде. 
Ул рәшәткәнең теге ягыннан: 

— И бичара, и бәхетсез җан!.. — ди-ди, башым чай¬ 
кап карап торды. 

Ара-тирә үзенә китерелә торган кыргый җәнлекләр¬ 
не кулга ияләштерү аның эше булып санала иде. Җән¬ 
лекләр караучы бу кеше аларны бик яратса да, кайва¬ 
кыт үз һөнәрен күралмый иде. Еш кына бу җан ияләре 
аңа кыргый җәнлек булып түгел, бәлки телсез, әмма* 
сөйләшә белә торганнарыннан да бигрәк иркә-назга мох¬ 
таҗ бичара бер бәләкәй кешеләр булып тоелалар. Хай¬ 
ваннар белмәгән бик күп нәрсәләрне белүче шундый: 
зур, көчле кеше аларга карата рәхим-шәфкатьле булыр¬ 
га һәм хәленнән килгән кадәр ярдәм итәргә тиеш кебек 
тоела иде аңа. Менә хәзер дә ул иреккә чыгарга азап¬ 
ланган нәни Чикәнигә тыныч күңел белән карап тора 
алмады. Илекнең моңа хәтле дә кондызлар белән эш^ 
иткәне бар, ул аларның юаш җәнлек икәнен белә иде. 
Хайваннар караучы читлекнең ишеген ачты да, эчкә ке¬ 
реп, җаны кыйналган җәнлек баласын ипләп кенә ку¬ 
лына алды. Нәни кондыз аннан бөтенләй курыкмады, 
киресенчә, кулга алгач, үзен бңк әйбәт хис итә башла¬ 
ды. Бу кешенең куллары җылы, ягымлы иде, ңемент 
идән түгел иде шул. 

Җәнлекләр караучы аны үзенең өенә, парк эчендәге- 
коттеджына алып кайтты. Балалары, каршы йөгереп, 
чыгып, әтиләренең кондыз баласы күтәреп кайтып 
килгәнен күргәч, сөенечләреннән чыр-чулашЫп, кулла- 

рын чәбәкләргә керештеләр. Чикәни, бу тавыштан өр¬ 
кеп, борынын дәү кешенең пинжәк итәге астына төрт¬ 
те — Илекне хәзер инде ул үзенең дусты итеп саный 
иде. Әтиләре балаларга артык каты шаулашмаска куш¬ 
ты да кондыз баласын идәнгә төшерде. Биредә инде Чи¬ 
кәни, читлек эчендәгегә караганда, үзен күп өлеш әй¬ 
бәтрәк хис итә башлады; хәтта үз өйләрен дә исенә тө¬ 
шергәндер, шәт. Йорт хуҗалары җәнлек баласын бөтен 
гаиләләре белән уратып алдылар да, нишләр икән бу 
дип, кызыксынып карап тора башладылар. Илекнең ха¬ 
тыны: 

— Ай, балакай! Коры сөяккә калгансың бит, — ди¬ 
де дә малаена эндәште:—Дҗо, бар әле, тиз генә алма 
илып кил, кондыз баласын ашатыйк. 

Дҗо шундук алма алып килеп, Чикәнинең алдына 
куйды. Кондыз баласы борын очын селкеткәләп иснәп 
карады — моңа кадәр аның мондый искиткеч, гаҗәеп 
тәмле исне тоеп караганы юк иде әле. Ул сынып беткән 
тешләре белән алмага ябышты да, аны ике тәпие белән 
тотып, комсызланып кимерергә кереште, ул арада ал¬ 
маның яртысы юкка да чыкты. Җәнлекләр караучы мо¬ 
ны күреп бик сөенде: ул караган җәнлек-җанварларның 
кайберләре, кеше кулыннан азык алмыйча, ачтан үлә 
иде, ә бу—яшәячәк. Илеккә моның өчен борчыласы 
юк иде инде хәзер. Балалар, бу мәзәк кенә җәнлеккә 
сокланып, чырык-чырык көлешә башладылар: кондыз 
баласы ашаган чагында нәкъ кеше шикелле итеп уты¬ 
рып тора иде. 

— Менә күрерсез, бик тиз көрәеп, матурланып ки¬ 
тәр!..— диде җәнлекләр караучының хатыны. 

Илек ямь-яшел яфраклы тирәк ботаклары сынды¬ 
рып китерде; кондыз баласы читлек эчендә чакта алар- 
га кагылмый да иде, бу юлы тирәк ботакларын кимерер¬ 
гә кереште. Балалар исә, бу мәзәк җәнлек баласыннан 
күзләрен дә алмыйча, аның нәни йодрыгына берничә 
яфракны оста гына йомарлап, авызына кабуын исләре 
китеп' карап тордылар. 

Кондыз баласы ашау ләззәтеннән хәтта мыр-мыр 

итеп мыгырдана ук башлады. Балаларның исә монысы¬ 
на гаҗәпләнүләренең чиге булмады. Аксыл-сары чәчле 
бәләкәй генә кыз әче тавышы белән кычкырып: 

— Карагыз әле, карагыз әле, Нәни бала кебек сөй¬ 
ләнә! Безнең кухняда яшәсен ул. Ярыймы, әткәй? — 
диде. 

Җәнлекләр караучының хатыны да кызының сүзен 
хуплады: 

— Илек, әйдә бераз вакыт үзебездә яшәтеп торыйк 
аны. Хәзергә бакчада барыбер кеше юк. Бу балакайга 
читлек эчендә яту бик күңелсез булыр — аны читлеккә 
бикләп кую баланы төрмәгә ябу белән бер бит инде, — 
диде. 

— Хак сүз әйтәсең. Шулай итсәк, дөресрәк булыр. 
Оя сымак урын ясап бирербез дә шунда төн кунар, — 
дип җавап кайтарды Илек. 

Шуннан соң алар кухняларында Чикәни өчен оя сы¬ 
ман урын әзерләргә керештеләр. Әтиләре идәнгә зур 
гңна лакан беркетеп куеп, шуңа су салды, аның янына, 
әрҗә китереп, әрҗәгә бер кочак чиста салам җәйде. 
Кондыз баласы төнне шунда чыкты. Үзен бик бәхетле 
тоймаса да, шактый җайлы булгандыр аңа. 

Икенче көнне иртә белән Илек аны бакчага алып 
китеп, рәшәткә эченә ябып куйды. Бакчага килгән ха¬ 
лык кондыз баласын да карады. Әмма кич җитеп, бак¬ 
чада кеше калмагач. Илек кондыз баласын тагын өй¬ 
ләренә алып кайтып китте. 

Шул көннән башлап Чикәни «эш»тән буш вакытла¬ 
рын җәнлекләр караучының йортында уздыра торган 
булып китте; анда аның кухняда ята торган урыны, лакан 
белән суы бар; ашарына яфрак, чыбыклар китерәләр,, 
көн саен бик тәмле матур алма бирәләр. Бу тәмле алма 
күргән-кичергән газапларның күбесен оныттырса да,, 
бер нәрсә онытылмый: якыннарын сагыну үлгәнче ис¬ 
тән чыкмаячак иде! ^ 


* Төньяк Америкада яшәүче киекләр арасында кондызлар иң, 
яхшы хәтерле җәнлек булып саналалар, бу яктан алар филләргә 
бик охшаш. (Автор искәрмәсе.) 

һәр көнне иртән торуга Чикәни бөтен кухня идәненӘ' 
су чәчрәтеп, аны чүпкә батырып куя—кондыз баласы 
коенганнан соң пычранган идәндә кабыгы кимерелгән 
чыбыклар, ботак кисәкләре, ашалып бетмәгән яфрак¬ 
лар чәчелеп-тузгып ята. Ләкин әтиләре кондыз бала¬ 
сын читлек катына килгән кешеләргә күрсәтү өчен бак¬ 
чага алып китүгә, балалар үзләре теләп Чикәни артын¬ 
нан җыештырырга керешәләр. Җәнлекләр караучы 
Илек гаиләсендә мондый мәшәкать өчен берәүнең дә 
җәнлек баласына ачуы килми. Чикәни, бу гаиләгә 
үзенчә җайлашып, озакламый аның кирәкле диярлек 
бер әгъзасына әйләнде. Хәзер ул аларның һәркайсын 
аерып таный, килбәтсез генә алпан-тилпән килеп, бала¬ 
лар белән бергә йөгереп уйный; балалар исә аңа бәй¬ 
рәм чыршысындагы йөнтәс көчеккә охшаган мәзәк кенә 
юаш бер уенчык сыман итеп карыйлар. 

Тик шулай да Чикәни үзенең Обисоуәйдә яшәгән 
чакларын исеннән чыгармый, шуңа күрә аның еш кына 
бөтенләй уйныйсы да килми; ул тып-тын гына, шыпырт 
кына үзенең әрҗәсендә ята бирә һәм шунда аның нәни 
йөрәге элекке дусларын юксынып ямансылый. 

Беркадәр вакыттан соң кондыз баласының теге сын¬ 
ган тешләре дә үсеп җитте. Чикәни бик тырышып теш¬ 
ләрен кайрарга кереште—аларны шык-шык иттереп 
бер-берсенә бәргәләде, аскы тешләрен өскеләренә ыш¬ 
кыды. Кондызның тешләре туктаусыз үсә тора, шуңа 
күрә ул тешләрен гел шыкылдатып, кайрап тора. Чикә¬ 
ни үзенең йоннарын да тарый-шомарткалый башла¬ 
ды, югыйсә юлда килгәндә йоны оешып, киезләнеп бет¬ 
кән иде. Хәзер ул көн саен таранып-чистарына торган 
булды, юаная төшеп, элекке Чикәнигә охшап калды. 

Шулай итеп, аның тормышы, бөтенләй дип әйтерлек 
булмаса да, беркадәр җайланды, рәткә керде. Үзен 
читлеккә ябып куйгач, Чикәни бик ямансылый, җәфа¬ 
лана, газап кичерә. Илек тә аның бу хәлен белә иде. 
һәр көнне иртә белән кондыз баласың әлеге читлеккә 
ябып (ә бу читлек аю хәтле аюга да чыдарлык), китеп 
барган чакта әйләнеп күз салгач. Илек нәни кондыз 

баласының, каты цемент идәнгә утырган килеш, аның 
артыннан моңаеп карап калганын күрә. Ул кайбер кон¬ 
дызларның егерме яшьтән дә озаграк яшәүләрен исенә 
төшерә. Тимер белән бетоннан койган шушы зинданда 
егерме ел утырып кара әле син менә! Шул егерме ел 
гомер эчендә балаларың үсеп җитеп, моннан китеп ба¬ 
рырлар; хәер, ул үзе дә моннан китәр әле, бәлки. Кеч¬ 
кенә генә кала зур бер шәһәргә әйләнер (хәзергә әле ул 
әллә ни зур түгел); бирегә кешеләр — иректә йөрүче 
бәхетле кешеләр — килеп-китеп торырлар, ә бу, беркем¬ 
гә бернинди яманлык эшләмәгән, бары тик иркәләү-наз- 
лау гына эзләгән бичара җәнлек баласы, төзәлмәслек 
бер җинаятьче кебек, егерме ел буе ямансылап, зарыгып, 
шушы җан өшеткеч читлекнең тимер рәшәткәләре ара¬ 
сыннан карап утырыр, үзенә беркайчан да килмәячәк 
азатлык-ирекне көтәр һәм, көтеп ала алмыйча, үлеп тә 
китәр. «Нигә эшлиләр соң мондый эшне?—дип уйлан¬ 
ды җәнлекләр караучы.—Үз гомерләрендә кондыз 
дигән җәнлекне күрсәләр-күрмәсәләр дә исләре китми 
торган уйсыз-гамьсез берничә кеше беравыкка читлек 
янына туктап, газап чиккән нәни тоткынга күз салып 
алсыннар өчен генәме? Алар аны карыйлар да китү 
белән оныталар бит». Яхшы күңелле, миһербанлы бу 
кешегә кондыз баласын шундый язмышка дучар итү¬ 
ләре гаделсезлек-шәфкатьсезлек булып тоелды. Бу 
килбәтсез гәүдәле нәни җәнлекнең үз балалары белән 
шул хәтле мәш килеп уйнавын карап торганда Илек, 
бу бәләкәй тоткынның хәлен җиңеләйтү өчен көчемнән 
килгәннең барысын да эшләдем, дип уйлады; аны өйгә 
ешрак алып кайтырмын, монда ул балалар белән бергә 
иректә уйнар, диде. 

Әмма Чикәни әле бөтенләй үк бирешми, өметен 
җуеп бетерми иде. Ул ниндидер билгесез, серле юллар 
белән янына Чиләви килеп чыгар дип көтә. Мондый 
хәлнең булуы бер дә гаҗәп түгел, чөнки элек, Чикәни 
кайда гына булмасын, күп тә үтми аның янына туганы 
Чиләви килеп җитә — алар бер-береннән аерылып озак 
тора алмыйлар иде. Шулай итеп, ятим калган кондыз 

баласы янә үзенең туганын эзләргә керешә: әле бүлс?^! 
артындагы агач оя эченә күз сала, әле, ашыкмыйча, 
өйдәге бүлмәләрнең бөтен төшен иснәп чыга, әле ише¬ 
галдына йөгереп чыга да, сарайга кереп, андагы бар¬ 
лык тишек-ярыкларны карый, — Чиләвине эзләп таба¬ 
сына шикләнми иде, күрәсең. Әмма ай буена көн саен 
көткәне килмәгәч, ул, өметен җуя башлап, ниһаять, 
туганын эзләүдән бөтенләй туктады. 

Ә моннан йөз мильдә исә, туганын эзләп-эзләп тә 
таба алмыйча, икенче бер кондыз баласы ямансылый 
иде. 

Чикәни инде әнә шулай яңа тормышына күиеген- 
ияләшеп барганда аның өчен бик авыр да, шул ук ва¬ 
кытта иң зарыктыргыч теләгенә туры килә дә торган 
бер хәл булды. 

Беркөнне аның читлеге яныннан башына чуар шәл 
бөркәнгән бер индиан кызы узып бара иде. Чикәни, аны 
күрү белән, шашкан шикелле рәшәткәгә атылып килде 
дә йодрыклап йомарлаган алгы тәпиләрен рәшәткә ар¬ 
кылы тышка сузды һәм, кызның аны күрмичә үтеп китүен* 
нән күркып, әче тавыш белән чинап җибәрде. Кондыз ба¬ 
ласының эндәшүенә кыз шунда ук туктап, аңа нәрсәләр¬ 
дер әйтә башлады. Чикәнигә ишетелгән сүзләр ул үзе¬ 
нең туган ягында, индеецлар яшәгән җирдә ишеткән 
сүзләргә бик охшаш иде. Әмма кызның тавышы чит-ят 
иде, Чикәни аның йөзенә карап алып, исен сизде дә, 
кире борылып, кәефе киткән, боегып калган бер 
кыяфәттә буш агач оясына таба атлады. Әлеге кызны 
ул башта Садҗо дип белгән иде. 

Әмма шушы хәл кондыз баласының җанын тыныч¬ 
сызлап кына калмады, аның күңелендә яңа өметләр дә 
уятты: ул үзе янына Садҗоның килүен көтә башлады. 

Көндез хайваннар бакчасында төркем-төркем бу¬ 
лып кешеләр йөри һәм алар, читлек катына килеп, бу 
нинди җанвар икән дип карап китәләр. Ләкин Чикәни 
«янына килүчеләр» беркайчан да аның читлеге кар¬ 
шында озак басып тормыйлар, тиз генә үтеп китәләр; 
күпчелек кеше өчен ул яссы койрыклы кечкенә бер җән- 

лек баласы гына. Берәүләр искитми генә күз /Төшереп 
-ала, икенче берләре кызыксынып карый, өченчеләре 
таяклары белән төртеп, дорфа, усал тавыш б^^лән нәрсә¬ 
ләрдер әйтәләр. Аның хәлен аңлап теләкУошлек күр¬ 
сәткән кеше бик сирәк. Бары тик бер-ике кеше генә аңа 
ягымлы эндәшеп, чикләвек, конфет бирде. Әмма Сад- 
җо һаман күренми иде. Кондыз баласы һәркайсының 
йөзенә текәлеп-текәлеп карый; борыны белән сузылып 
җитә алган һәр кулны иснәштергәли иде. 

Җанына якын кешесенең йөзен ул монда бер тапкыр 
да очратмады, аның бәләкәй кулының исен бер тапкыр 
да тоймады. Шулай да ул ышанычын җуймый иде: 
көннәрдән бер көнне колагында менә хәзер дә яңгырап 
торган таныш тавыш аңа: «Чи-кә-ни!»—дип эндәшер 
һәм Чикәнине бик еш сөеп-иркәләгән коңгырт тутлы 
бәләкәй кул аны яңадан күтәреп алыр, шуннан соң ин¬ 
де Чикәни (һай, нинди зур шатлык-сөенеч булыр ул!) 
кызның җылы, йомшак муенына борынын төртеп, бера¬ 
вык мыш-мыш итеп мышкылдап торыр, аннары рәхәтлә¬ 
неп йокыга талыр да бөтен газап-михнәтләрен оны¬ 
тыр... 

Кондыз баласы читлек яныннан үткән-сүткән кеше¬ 
ләрне сәгатьләр буе күзәтеп утырды. Ул әнә шулай 
көтә, өмет итә иде. Кич белән исә, җәнлекләр караучы¬ 
ның кухнясында салам түшәгендә ятканда, аның күз 
алдыннан, томанлы гына булып, бәхетле көннәренең 
хатирәләре узды. Шепиэн сәкесе астындагы, Чиләви 
“белән икесенә уртак булган кечкенә генә оялары һәм 
үзләре икәү бик тырышып-тырышып корган нәни генә, 
мәзәк кенә кондыз йорты да исенә төшкәндер. 

Әммй тора-бара Чикәнинең бернәрсәгә дә дәрте-те- 
ләге калмады, хәтта ул җәнлекләр караучының йорты¬ 
на кайткач та бернигә дә сөенмәс-шатланмас була баш¬ 
лады; балалар белән уйнамады, төзәнмәде-чистарынма- 
ды, йонын тарап шомартмады. Биргән ризыкны да 
ашамас булды. Еш кына боек бер хәлдә күзләрен 
йомып, авыр-авыр сулап утыра, тәпиләре белән кысып 

тоткан алмасы, кабып ^а карамаган килеш, идәнгә тө¬ 
шеп тәгәрәп китә. 

Җәнлекләр караучы Илек бу кондыз баласына 
кызганып карап тора һәм хәзер инде егерме елдан соң 
түгел, бер елдан соң ни буласын да уйлыйсы юк: Чикә- 
нинең гомере күп* калмаган, дигән фикергә килә. 

Кондыз баласының кечкенә генә мие кайгы-хәсрәт 
утында яна һәм вакыт-вакыт ул әле бик нәни чагында¬ 
гы газиз дусларын өнендә күргән кебек була. Шуларны 
уйлый-уйлый ул йоклап китә һәм төшендә дә аларны 
күрә, алар белән саташа иде. 

Әйе, хайваннарның төш күрүләре дөрес. Аларның 
йоклаган чакларында еш кына куркыныч төш күреп 
сискәнеп уянуларын үзегезнең дә, мөгаен, күргәләгәне- 
гез бардыр, — алай төшләнеп уяну сезнең белән дә, ми¬ 
нем белән дә була торган хәл; йоклаганда ишетелгән кай¬ 
бер тавышларына карап, без аларны бик матур төшләр 
дә күрә дип әйтә алабыз. 

Беркөнне кич белән кондыз баласы, нәкъ өнендә 
булгандагыча төш күреп, уянып китте. Ул яңадан үз 
өйләрендә, күл буенда, җанына газиз бәләкәй дуслары 
янында, имещ. Уянгач, яткан җиреннән сикереп торды 
да кухня эчендә йөгереп йөрергә кереште һәм, дусла¬ 
рын таба алмагач, кайгы-хәсрәтеннән кызганыч бер та¬ 
выш белән үксеп улый башлады. Ул зарланып шыңшы¬ 
ган, кычкырган чагында тавышы нәкъ бала тавышы 
төсле булып ишетелә иде. 

Каланың икенче башында, икенче бер бүлмәдә үзе 
шикелле үк кондыз баласы барлыгын һәм аның янын¬ 
да ике бәләкәй индеец та — горур килеш-килбәтле 
малай белән чуар шәл бөркәнгән кыз барлыгын Чикәни 
белми һәм белә дә алмый иде; әлеге малай белән кыз, 
бик нык дулкынланганлыктан, бу төнне бөтенләй йок¬ 
ламадылар диярлек, таң атып, яктыра башлаганын 
көчкә көтеп алдылар. 

Әлеге бүлмәнең бер почмагына каен тузыннан ясал¬ 
ган таныш кәрзин дә куелган иде. 

Сез инде төшенгәнсездер: Садҗо белән Шепиэн, ни¬ 
һаять, калага килеп җиттеләр. 



Ундүртенче бүлек 

КАЛАДА 


/' 

адҗо белән Шепиэн/һәм ал ар¬ 
ның дүрт аяклы нәни юл¬ 
дашлары Чиләви утырып барган 
поезд, ниһаять, калага җитеп, 
соңгы тапкыр туктагач, балалар 
шулкадәр куркып-каушап калды¬ 
лар, хәтта вагоннан чыгарга-^ 
чыкмаска да белмәделәр. Үзлә¬ 
рен юлда караштырып килгән 
проводник яннарына килмосә, 
балалар вагонда шактый озак утырган булырлар иде 
әле. Проводник аларга хәерле юл теләп берничә сүз 
әйтте дә кыз белән малайны вагоннан төшерде, аииары, 
саубуллашып, поездына кире кереп китте. 

Алар килеп эләккән җир галәмәт шау-шулы бер 
дөнья иде! Көтү-көтү кешеләр шау-гөр килеп каядыр 
ашыгалар, кыңгыраулар чылтырый, сыбызгылар чы¬ 
рылдый, паровозлар пыш-пыш пошкырып, эче аваз 
белән үкерә-үкерә, дөбер-шатыр итә-итә әле килеп 
туктыйлар, әле юлга кузгалалар. Урман җирендә туып 
үскән бәләкәй юлчыларыбыз, бу тамашалардан аңгы¬ 
раеп, котлары алынып, кулга-кул тотынган килеш, кая 
барырга белмичә, баскан урыннарында өнсез калып, 
катып тора бирделәр. Аларны алдан да, арттан да, бө¬ 
тен тарафтан коточкыч ыгы-зыгы, тыелгысыз бер шау- 
шу чолгап алган иде. Яннарыннан гына түбәләмә әй¬ 
бер төягән йөк машиналары выжылдап узып китә иде; 
берсе алар яныннан шулкадәр якын үтеп китте — Ше- 
пиэн сеңелесен чак кына чңткә өстерәп өлгерде, югый¬ 
сә Садҗо көпчәк астына эләгеп харап була иде. 

Вокзал аларга эче яңгырап-гүләп торган, коточкыч 
авазлар белән тулган дәү бер тау куышы сыман булып 
тоелды, һәм балалар шунда үзләрен бөтенләй чарасыз 
калган бәләкәй бер җан ияләре сыман хис иттеләр. 
Аларның беркайчан да, хәтта тып-тын урман эчендә 

тавышсыз-өнсез агачлар арасында да мондагы, шау- 
лап-кайнап торган халык арасындагы кебек үзләрен 
ялгыз хис кылганнары юк иде әле. Кешеләр, аларга 
кызыксынып карана-карана, каядыр ашыгалар, алар 
катыннан тиз-тиз генә арлы-бирле үтеп торалар иде. 
Кыргый урманнар эченнән килгән ике бәләкәй индеец 
әнә шулай каланың колак тондыргыч шау-шуы һәм 
ыгы-зыгысы эчендә басып тора бирделәр. Бу ят дөнья 
галәмәтләреннән миңгерәүләнеп калган малай белән 
кыз Каенлы Елга суыннан Гитчи Мигуон тотып алган 
ике кондыз баласы кебек үк чарасыз иделәр. 

Садҗоның әсәренгән күңеленә әледән-әле Чикәни 
килде — кондыз баласы, дусларыннан башка, монда 
килеп эләккәч, йөрәге ярылырдай булып курыккандыр! 
Шепизн инде кире урманга кайтып китмик микән дип тә 
уйлана башлады. Анда, урман җан ияләре арасында, 
хәтта ут эчендә дә ул үзен мондагыдан кыюрак хис 
иткән иде. Ә Чиләви? Ул берни ишетмәс өчен колакла¬ 
рын каты итеп йомган да кәрзин почмагына сыенган 
иде. 

Малай белән кызга биредә инде бер сәгать басып 
торалардыр кебек тоелды (чынында исә әле берничә 
минут кына узган иде), һәм шуннан соң инде Шепиэн 
туктаусыз халык агылган бик дәү ишеккә таба кузга¬ 
лыйк дип җыенып торганда алар янына яше белән Ше¬ 
пиэн чамасындагы бер малай килеп басты. Аның өстен¬ 
дә төймәләре елык-елык итеп торган кызыл костюм, 
башында бер якка янтайтыбрак кигән мәзәк кенә баш¬ 
лык тырпаен тора, ул баш киеменнән бигрәк, түгәрәк 
тартмага охшаш иде. 

— Алло, балалар! Адаштыгызмы әллә? Әллә берәр 
кешене эзлисезме? — дип бик иркен кыланып эндәште 

ул. 

Төймәләре елкылдап торган бу артык кыю малай 
алдында Шепиэн, мескен, бөтенләй югалып калды — 
моңа кадәр әле аның беркайчан да мондый йомышчы 
малайны күргәне юк иде бит; аның моңарчы белгән 
инглиз сүзләре шундук хәтереннән чыкты, тик Алтын 

Бөдрә өйрәткән бер генә сүз исенә төште. Шепиэн^ 
каушавыннан тотлыга-тотлыга, көчкә: 

— Полис-мен, — дип әйтә алды. 

Йомышчы малай, хәлне шундук төшенеп: 

— Полисмен янына илтергәме? Шулаймы? — дип 
кайтарып сорады да кыю гына тавыш белән:—Минем 
арттан калмагыз, — дигәч, ялтыратып чистарткан итеге¬ 
нең үкчәләре белән урам ташына шак-шок басып җә¬ 
һәт кенә китеп тә барды. 

Бәләкәй индеецлар, аякларына кигән мокасиннарын 
тиз-тиз шыштырдатып, тып-тын гына аның артыннан 
иярделәр. Теге малайдан калышмас өчен аларга йөге¬ 
реп диярлек барырга туры килде. Шепиэн бер кулы 
белән сеңелесен җитәкләгән, икенче ку^лына кәрзин бе¬ 
лән кондыз баласын тоткан. Аның шулай баруы үзе 
бер тамаша иде. 

Йомышчы малай, халык арасыннан борыла-сырыла 
үтә-үтә, балаларны олы ишектән уздырды да иркен бер 
бинага алып керде. Монда халык шундый күп иде, Ше¬ 
пиэн, әллә дөньядагы бөтен халык бирегә җыелганмы, 
дип уйлап куйды. Бинаның аргы башында, икенче ишек 
төбендә, юан гына бер кеше басып тора, аның да тү¬ 
шендә едык-елык иткән төймәләр тезелгән иде. 

— Әй, Пэт! — дип эндәште моңа йомышчы малай.— 
Менә сиңа ике бала, полисмен янына илтүемне үтенде¬ 
ләр, — дип, малай үзенең юлдашларын шактый дорфа 
гына итеп алга табарак төрткәләп җибәрде дә шаяртып 
сөйләшүендә булды: — Синең шикелле юан корсакны 
миннән башка да эзләп таба алган булырлар иде, әл¬ 
бәттә. Болар индеецлар бугай. Кара аны, йоклап тор¬ 
ма, баш тиреңне салдырып китмәсеннәр. 

йомышчы малай, уенчак-шаян бер төс белән тәртип 
саклаучыга карап алып, балаларга күз кысты да кире 
үз юлына борылып, халык арасына китеп югалды. 

Полисмен: 

— Оһо! — диде, бер кулын артка куеп, балаларны 
караштырырга кереште. Тагын: — Оһо! — дип куйды. — 
Кешеләрнең баш тиресен салдырып аласызмы? Шулай- 

мы? — диде, һәм балаларга шундый усал итеп кара¬ 
ды— менә хәзер үк тотып төрмәгә озатыр төсле иде. 
Тик күзләре аның юри генә шундый булып күренергә 
тырышуын сиздереп тора — аның күзләрендә уенчак- 
шаян чаткылар елтырый һәм күз читләреннән, көлемсе- 
рәвен белгертеп, вак кына җыерчыклар таралып кит¬ 
кән иде. 

— Яшь индеецлар буласыз, димәк? Алай икән! Тик, 
балалар, сезнең ул ниятегез барып чыкмас: әйтсәм әй¬ 
тим, мин фәкыйрьнең башы менә егерме ел инде тавык 
күкәе шикелле яп-ялангач. Белмим, ул шайтан малай 
нишләп сезне минем янга, китергәндер — ул бит минем 
чәчем юклыгын белә. 

Бу полисмен түгәрәк йөзе, көләч-шаян төсе белән 
кыш бабайга бик охшаган иде. Каскасын пеләш ба¬ 
шына мәзәк кенә итеп беркадәр янтайтыбрак кигән — 
моңа карап, полисменның эше бик күңелле эш икән 
дип уйларлык иде. Тик сөйләшүе генә бик усал-кырыс 
иде. 

Балаларның каушабрак калуларын күргәч, Пэт бер¬ 
кадәр әкренрәк тавыш белән сөйләшә башлады (ми¬ 
немчә, гомумән әкрен тавыш белән сөйләшә белми иде 
ул); 

— Миннән сезгә нинди ярдәм кирәк? 

Бу сорауга каршы Шепиэнның кыяр-кыймас кына: 

— Синеке полис-мен? — дигәне ишетелде. 

Ирланд кешесе, каскасын тагын да янтайта төшен: 

— Нәкъ үзе булам, егетем, — диде. — Нинди генә по¬ 
лисмен әле мин! Безнең белән шаярырга ярамый. Без 
0’Рейли улларының әле берсенең дә моңарчы хур булга¬ 
ны юк! — диде, аннары, кинәт, Чиләвинең кызгандыргыч 
бер тавыш белән чыелдаганын ишетеп: 

— Әй, тырысыңда нәрсә ул анда?—дип сорады. 

Шепиэн, кәрзин капкачын ачып, кондыз баласын күр- 
сәтә-күрсәтә, индеецча: 

— Эмик^ — диде. Аннары тагын:—Э-мик, — дип 
кабатлады. 


' Э м и к (индеецча) — кондыз. 

Шепиэн һич көтмәгәндә полисмен шаркылдап көлеп 
җибәрде: 

— Ха-ха-ха! Хо-хо! Мине Мик ^ дип атый бу! Ми¬ 
нем ирланд кешесе икәнемне шундук белеп тә алды, 
башы тиз эшли икән шайтан малайның! Син мине э- 
Мик дип атадың, егетем. Дөрес әйтәсең, нәкъ шулай, 
мин чыннан да э-Мик. 

Полисмен үзенең ирланд кешесе булуы белән бик 
горурлана иде, шуңа күрә Шепиэн индеецча «кондыз» 
дигән «эмик» сүзен куллангач, бу егет мине белә икән 
дип уйлады. ОТейли токымы, индеец малаеның шун¬ 
дый зирәк булуын күреп, бик гаҗәпләнде, исе китте. 
Шепиэн исә, полисменның үз-үзен берничә тапкыр 
«эмик» дип атаганын ишеткәч, бу кеше үзләрен кон¬ 
дызныкылар дип атаучы, ак чырайлы ниндидер бер 
кабиләдән икән, дигән фикергә килде, кондыз токы¬ 
мыннан булу бик мәртәбәле инде ул, дип уйлап куйды. 
Шулай итеп, беренче танышуда ук ике арада яхшы мө¬ 
нәсәбәт туды. 

— Ә сез кая барасыз соң? 

Шепиэн инглиз сүзләрен генә түгел, Алтын Бөдрә 
биргән теге язуны да исеннән чыгарган иде, хәзер ме¬ 
нә кинәт шул язуны хәтерләп, куеныннан чыгарды да 
ирланд кешесенә сузды. 

Адресны укыгач, полисмен: 

— Аңлашыла, — дип куйды.—Дежур торасым бул- 
маса, хәзер үк җыйнаулашып шунда китеп барыр идек. 
Сезне Пэтрик ОТейли үзе озата барыр иде. Белдегез¬ 
ме? Эш шул, берни кылып булмый. Бераз көтәргә туры 
килер. Менә дежурлыкны тәмамлыйм да — барып кай¬ 
тырбыз. 

Шулай дигәч, Пэт Садҗоның башыннан сыйпады, 
Шепиэнга, кондыз баласын күрсәт әле, диде. Шепиэн 
бары тик хәзер генә инглизчә «веаүег» («кондыз») ди¬ 
гән сүзне исенә төшерде. 

— Кара син аны, нинди җәнлек! Шәп! Валлаһи, 
шәп! — диде ирланд кешесе, ихлас күңелдән елмаеп. 

^ М и к—ирландлыларның кушаматы. 

Аннары: — Тик артык «дәү» икән, карар җире дә юк! — 
диде дә шаркылдап көлеп җибәрде. 

Чиләвинең әле моңарчы бу кадәр дә бәләкәй һәм 
мескен булып күренгәне юк иде. Ул, дөнья асты өскә 
килеп кырылды-бетте, дип уйлады, күрәсең, — мөмкин 
хәтле күренмәслек булырга тырышып, дүрт тәпиен, ба¬ 
шы белән койрыгын аска җыеп яшергән, тәмам җые- 
рылып-куырылып калган иде. 

Яшь сәяхәтчеләребез беркадәр тынычлана төштеләр 
һәм озын бер рәт булып тезелеп киткән урындыкларга 
чүмәштеләр. Кәефе шактый күтәренке полисмен исә ба¬ 
лаларга сорау артыннан соравын яудыра торды. 

Шепиэн инглиз телендә ярты-йорты гына итеп бул- 
са да кондыз баласы белән булган хәлләрне сөйләп 
бирде, юлда килгәндә кичергән маҗараларын да сөй¬ 
ләде. Бернинди сәбәпсезгә диярлек һаман көлеп торган 
кәефле ирланд кешесе, кинәт җитдиләнеп китеп, мин, 
Пэтрик ОТейли, бакчаның хуҗасы янына сезне үзем 
илтеп куям, диде. 

— Шуны да белеп торыгыз: бөтен дөреслекне тиеш¬ 
ле кешесенең күзенә бәреп әйтәчәкмен! Валлаһи, әй¬ 
тәчәкмен!— дип тә өстәде. 

Әлеге кондыз баласының язмышы турында сөйлә¬ 
гәннәрне ишетеп, Пэт бик нык дулкынланып киткән 
иде, ахры, шуннан соң ул күңелсез уйларга чумды. 
Үзалдына: 

— Бичаралар! — дип сөйләнеп куйды. — Мондый 
хәлдә таш йөрәкле кеше дә түзмәс, чыршыдагы бала¬ 
выз шәм дә эреп бетәр! Әйтерең бармы! — диде. 

Беркадәр вакыттан соң Пэтны икенче бер тәртип 
сакчысы алмаштырды, — ул кеше, Пэт «ишәйгән», дип 
шаяртып көлде. Ирланд кешесе үзенең яңа дусларын 
кечерәк тыныч урамнардан алып китте. Юлда барган¬ 
да, балаларның күңелен күтәрү өчен, туктаусыз сөйләт¬ 
те, шаяртып көлде. Инглизчә ярты-йорты теле белән 
әңгәмәгә Шепиэн да катнашкалады. Тик Садҗо гына, 
күзләрен зур ачып, бик игътибар белән тыңлап барса 
да, берни төшенә алмады. Хәзер инде кыз курыкмый 

башлады; зәңгәр киемле шундый дәү кеше янында 
алар өчен инде бернинди дә куркыныч юк кебек хис 
итте ул; Чикәнинең биредә, шушы калада, ихтимал, 
хәтта шушы урамда ук икәнлеген уйлагач та, шатлы¬ 
гыннан кычкырып җибәрәсе килде. Бөтен тирә-якка 
күзләре белән ялт-йолт каранып барды. Бу кала дигән 
җирдә кызыклы нәрсәләр бик күп икән! Әнә атлар — 
Садҗоның гомерендә дә ат күргәне юк, ул хакта ишет¬ 
кәне генә бар иде. Трамвайлар әнә үзләреннән үзләре, 
шундый каты чабалар! Бик матур итеп киенгән чибәр- 
чибәр хатыннар! Әмма иң сокландырганы—искиткеч 
магазин витриналары иде. Әнә берсеннән тәмле аш исе 
бөркелде, һәм, тәрәзәсенә күз салуга, балалар пыяла 
эчендә шундый да матур пирог һәм пирожныйлар кү¬ 
реп, аннан аерыла алмас булдылар; индеецча үзара 
пыш-пыш сөйләшә башладылар. Ирланд кешесе кечке¬ 
нә дусларының карыннары ачкан булуын төшенде. 

— Бик ачыккансыздыр, аякларыгызны көчкә атлый¬ 
сыздыр? Ә мин, карт җүләр, сезне сүз белән сыйлап 
барам! Дөньяда булган эшмени: 0’Рейли улларыннан 
берәрсе дусларының бусага төбендә ачтан үлгәненә 
исе китми генә карап торырмы! Әйдәгез, ашап ала¬ 
быз! 

— Әйе, үтенәм. Сеңел күптән инде ашау тели, — 
диде Шепиэн. 

Аларның кайсысының карыны ныграк ачкан булган¬ 
дыр, тик Шепиэн үзе турында берни дә әйтмәде. 

Пэтрик балаларны ашханәгә алып керде. Садҗо бе¬ 
лән Шепиэн өстәл янына утыргач, ирланд кешесе алар¬ 
ның соңгы тапкыр кайчан ашаган булулары белән кы¬ 
зыксынды. 

— Поселкада идек әле, — диде Шепиэн. — Мин 
курку юк. Сеңел күп курку бар. Күп утырды — берни 
ашамады. Мин өлкән, мин сеңелне күп саклый, сеңелне 
берәү калдырмый. Беркем ашамады, дим, Чиләви генә 
аз-аз ипи ашады. 

— Чын егет син, энекәш! Без, 0’Рейли... 

Әмма мондый чакта ОТейлиләрнең нишли икәнле- 


124 



ен ишетми-белми калдылар: ишектә тәлинкәләреннән 
1 ар бөркелеп торган поднослы кеше күренде. Китерел- 
ән аш-сый шул хәтле шәп һәм аннан шундый тәмле 
1 сләр бөркелә иде, — алларына шул аш-сыйлы тә- 
шнкәләрне китереп куйгач, малай белән кыз хәтта 
каушый ук калдылар. Садҗоның дулкынланудан 
5ашы әйләнә башлады. Әмма озакламый өстәл янында 
гынлык урнашты, — хәзер сөйләшүдән бигрәк ашыйсы 
5ар иде, — шулай итеп, алар ашарга керештеләр. Шу¬ 
шы тәмле ризыкларны ашап утырган чагында Садҗо, 
Чиләвине исенә төшереп, аның да карыны бик ачкан¬ 
дыр, дип уйлады да үз тәлинкәсеннән кондыз баласы¬ 
ның кәрзиненә май яккан бер телем ипи, сумса һәм 
тагын кайбер нәрсәләр алып куйды. Шулай итеп, хә¬ 
зер, башкалар шикелле үк, Чиләви дә тамак туйдыру 
белән мәшгуль, һәм ул, бик тырышып, моңарчы ачык- 
каннарының каруын кайтара иде. 

Алар гадәттә рестораннар янында була торган кеч¬ 
кенә бер ашханәгә кергәннәр иде, ашап-эчеп туйгач, — 
хәтта Чиләвинең дә артык бер кабарлык та чамасы 
калмаган иде, — 0’Рейли сигара тартып җибәрде, аның 
кәефе шундый әйбәт, шундый хуш иде, ул үзенең ку¬ 
накларына карап елмаеп-балкып утыра бирде. Ба¬ 
шыннан каскасын салып куйган иде, шунда Шепиэн бу 
рәхим-шәфкатьле ирланд кешесенең «минем башым та¬ 
вык күкәе шикелле тап-такыр» дигәне бигүк дөрес тү¬ 
геллегенә ышанды. Чынлыкта аның бер колагы өстен¬ 
дә киң генә бер тотам чәче бар, шул чәче артка таба 
таралган булып, икенче колагына хәтле төшеп җиткән 
иде. Андый нәрсә бер тавык күкәендә дә булмый бит. 

Садҗо, уңган-булдыклы хуҗа кызчык кебек, барлык 
тәлинкәләрне бик әйбәтләп бер кырыйга өеп куйды; бу 
матур әйберләргә орыну, кулга тотуы бик ошый иде 
аңа. Болар бик кыйммәтле әйберләрдер дип уйлый иде 
кыз. Чынлыкта исә гади генә савыт-саба иде алар, 
әмма бу ярлы кызчыкның мондый тәлинкәләрне гоме¬ 
рендә дә күргәне юк иде, кич җиткәч, шул турыда ул 
абыйсы Шепиэнга да әйтте. 

Бүлмә эче җылы иде. Ашап-эчкәннән соң Садҗога 
эссе булып китте, һәм ул башындагы шәлен салып таш¬ 
лады. Шунда ирланд кешесе аның озын кара чәч то¬ 
лымнарын һәм ягымлы бер нур чәчеп торган чем-кара 
күзләрен күрде. Кызның чибәрлегенә сокланып карана 
торгач, ул, Ирландия ярларын ташлап киткәннән бирле 
мондый чибәр кыз күргәнем юк иде әле, диде. Шепиэн 
бу сүзне сеңелесенә индеецча тәрҗемә иткәч, кыз оя¬ 
лып башын аска иде дә шәлен яңадан башына бөркән¬ 
де. Әмма Пэт кебек яхшы күңелле кешедән алай озак 
уңайсызланып-тартынып торып булмый иде, шуннан 
Садҗо янә аҢа күтәрелеп карады. Шәле янә иңнәре 
өстенә шуып төште һәм кәефле ирланд кешесе сөйләгән 
чакта кыз, аның сүзләренең мәгънәсенә төшенмәсә дә, 
абыйсына кушылып шыркылдап көлә бирде. ОТейли 
үзе көлә торгач тәмам тирләп чыкты, шуңа күрә аңа 
бераз мундирының изүен ычкындырырга да туры кил¬ 
де. Ул җиң эченнән кызыл яулык чыгарып, тырышып- 
тырышып пеләш башын сөрткәләде. Чиләвинең дә та¬ 
вышы ишетелде, һәм Садҗо аның белән пышылдап кы¬ 
на сөйләшә башлады. Алар пышылдашкан арада Ше¬ 
пиэн ирланд кешесенә индеец телен өйрәтергә кереш¬ 
те. Шактый авыр барды бу эш, шулай да ахыр чиктә 
Пэт «кэгет» дигән бер сүзне отып кала алды: «кэгет» — 
«билгеле» яки «әлбәттә» яисә «чыннан да» дигән сүз, 
бик ышанып әйткән чакта «кэгет» диләр. Шуннан соң 
ирланд кешесенең бөтен әйткәннәре «кэгет» була баш¬ 
лады; бу сүзне ул адым саен куллана һәм бу уңышын¬ 
нан үзе дә бик канәгать сыман иде. 

Әмма иртәгесе көн хакында сөйләшергә кирәк бул¬ 
гач, Пэт, инглизчәгә күчеп, аңлашыла төшсен өчен, 
Шепиэн шикелле ярты-йорты итеп бозыбрак сөйләшер¬ 
гә кереште: 

— Парк — вәссәлам: хәзер ябык, — диде ирланд ке¬ 
шесе. Әйткәне аңлашылсын өчен ишекне ябып куйды. — 
Иртәгә парк ача, акча чыгар, кондыз ал. 

Шулай дигәч, Пэт ишекне тутырып ачты да, ачык 

ишектән бер көтү кондыз узачагын көткән кебек, өй« 
рәнгән гадәтенчә кулын алга сузып җибәрде. 

Аннары кесәсеннән теге хатны чыгарды һәм, адре¬ 
сына бармагы белән төртә-төртә, Шепиэнга: 

— Мин монда киләм. Иртәгә. Син көтәсең. Кэгет! — 
диде. 

Шепиэн елмаймыйча түзмәде. Пэтрик аны инглиз 
телен начар белә дип уйлый иде, шуңа күрә, малай,, 
мин сезне аңладым, дигәч, ОТейли моңа ихлас сөенде. 
Ул үзе исә индеец телен өйрәнүеннән бик канәгать бу¬ 
лып калды һәм, бу телне бераз төшенә башладым инде, 
дип саный иде. 

Ирланд кешесе әлеге адрес буенча малай белән 
кызны ишек төбенә чаклы озата килде, аларны йорт 
идарәчесе белән таныштырды да шуңа миссионер дусты 
язган хатны тапшырды. Пэт, мин иртәгә монда киләм^ 
мине көтегез, миннән башка беркая да китеп йөрмәгез» 
дип тагын бер тапкыр искәртеп әйтте. 

Миссионер дустыннан хат алган кеше кунакларны 
ачык йөз белән каршылады — ул аларның киләселәрен 
белә, аңа телеграмма белән алдан ук хәбәр итеп куел¬ 
ган иде. 

Балаларны бүлмәгә урнаштыргач, ул, җавап теле¬ 
граммасы җибәрергә дип, чыгып китте. Шушы ук ва¬ 
кытта диярлек Пэтрик та, үзенең әллә ни зур булма¬ 
ган квартирыннан чылтыратып, кем беләндер озак кы¬ 
на балалар хакында телефоннан сөйләште. Биюче Ку¬ 
яннар Поселогында да алар хакында байтак кеше бор¬ 
чылып тора иде. Өч бәләкәй сәяхәтченең башларыннан 
кичкән маҗаралары бөтен кешене борчуга салган, мо¬ 
ңа гаепле кешеләр үзләре исә бу турыда берни белми¬ 
ләр иде. 

Малай белән кыз әкрен генә пышылдашып сөйләшә¬ 
ләр. Югарыдагы катта, ак стеналы иркен бер бүлмәдә 
алар үзләрен ничектер бик уңайсыз хис итәләр иде. 
Үз-үзләренә алар амбарга яисә чиркәүгә килеп кергән 
кечкенә генә ике мәхлук тычкан баласы кебек тоела¬ 
лар иде. Шепиэн муенына бау белән аскан тире янчы- 

гын баш аркылы салды да, аннан кәгазь доллар акча¬ 
ларын алып, өстәл өстендә әйбәтләп кенә сыпыргалый 
башлады. Садҗо, елкылдап торган кара чәчле башын 
селкэ-селкә: «Менә күрдеңме инде минем төшемнең 
файдасын?!»—дип әйтергә теләгән сыман, абыйсы 
янында басып тора иде. 

Малай белән кызның янчыкта күпме акчалары бар¬ 
лыгын беләселәре килә иде. Садҗо хәтта, иелеп, бар¬ 
магын авызына куйды да бөтенесен дә аңлаган-белгән 
акыллы бер төс белән карап тора башлады. Шепиэн 
исә һәр кәгазь акчаны маңгаен җыерып, аптырашта 
калган бер кыяфәт белән күзеннән кичерде. Ләкин әле¬ 
ге акчалардагы саннардан балалар берни төшенә ал¬ 
мадылар, шуңа күрә аларга акча санап азапланудан 
туктарга туры килде. Тик бер нәрсә генә, шиксез: ян¬ 
чыкта акча бик күп, моңарчы аларның гомерләрендә дә 
бу кадәр күп акча күргәннәре юк иде. 

Шепиэн долларларны әйбәтләп кенә төреп, яңадан 
янчыгына салды да изү эченә, куенына яшерде. 

Чикәнине сатып алып, иреккә чыгарасы акча иде 
бу, ул һәрвакыт Шепиэнның үзе белән бергә йөрергә 
тиеш иде. 

Чиләви исә идәндә лаканда рәхәтләнеп су коена. 
Бу кичне кондыз баласының тагын бер зур шатлыгы 
булды: йорт хуҗасы аңар туйганчы ашарлык итеп ипи 
бирде. Ашаганнан калган икмәк валчыклары йомшак, 
ябышкак камыр сыман бер нәрсәгә әйләнде, һәм, дө¬ 
ресен әйтик, бу валчыклар идәндәге келәмне бизәмәде. 

Бу төнне берсе дә йокламады. Нәни кондыз баласы 
карават астында һәм бүлмәнең төрле җирендә яңа әй¬ 
берләр артык күп булганга йоклый алмады; малай бе¬ 
лән кыз исә иртәгесе көнне — тормышларындагы иң 
сөенечле көнне көтеп артык дулкынланалар иде, шул 
көн хакына бит инде алар нинди куркыныч хәлләр аша 
узып, бик күп газап-михнәтләр кичерделәр, ул көнне 
бик озак көттеләр. 

Иртәгә алар Чикәнине алачаклар. 

Хайваннар бакчасы хуҗасының, кондыз баласы без- 

нең кулда, ул — безнеке, дип, аларга бирмәү ихтима- 
лын малай белән кыз башларына да китереп карамый¬ 
лар иде бугай. Шепиэнның күңелендә кайбер шик-шөб- 
һә тугандыр да бәлки, әмма Садҗо, күргән төшем рас 
килә, дип, бер генә минутка да ышанычын җуймый, 
әледән-әле: 

— Иртәгә Чикәни безнең белән бергә булачак, тә- 
гаен шулай! — дип кабатлый иде. 

Унбишенче бүлек 

ХЫЯЛДАГЫ ЧЫНГА АШТЫ 

кенче көнне иртән Пэтрик 0’Рей- 
ли, вәгъдә иткәненчә, Садҗо бе¬ 
лән Шепиэнне алырга килде. 
Балалар, ирланд кешесе безне 
хәзер туп-туры хайваннар бакча¬ 
сына алып китәр, дип уйлап то¬ 
ралар иде, әмма башта зур бер 
йортка, бакча хуҗасының кон- 
торына кереп чыгарга кирәк 
икән әле. 

Юлда барган чакта Шепиэн, изү эчендәге акчасы 
төшеп калмагае дигәндәй, янчыкны һаман капшаштыр- 
галап барды; озакламый бу акча аларга бик кирәк бу¬ 
лачак, шуңа күрә малайның акча югалмагае дип кур¬ 
куы бик табигый иде. Икенче кулына ул кәрзине белән 
Чиләвине күтәргән. Чуар шәл бөркәнгән Садҗо исә 
абыйсы артыннан көчкә җитешеп ияреп бара иде. 

Конторга бик кызу йөри торган лифт белән күтә¬ 
релделәр, тик бу лифт дигәннәре малай белән кызга 
бигүк ошап бетмәде. Аннары алар Пэт белән бергә бер 
бүлмәгә кереп, өстәл янында утырган бер кеше каршы¬ 
на килделәр. Кондыз баласының язмышы шушы кеше 
кулында икән. 

Күргән төшенә ихлас ышанып килгән Садҗо кинәт 
куркуга төшеп, бөтен тәне калтырана башлады: әгәр 



АД46.--9 


129 



шушы кеше Чикәнине бирмәсә, нишләрләр алар? Кыз¬ 
ның, ачыргаланып кычкыра-кычкыра, кирегә йөгерәсе 
килде. Шулай да ул, ни булса да булыр, ахырына хәт¬ 
ле көтим дип, урыныннан кузгалмады. 

Өстәл янында утырган яшь кенә ир кешенең йөзе 
озынча, чырае ак, ияге кечкенә генә иде. Авыз читен¬ 
нән тырпаеп торган папиросының төтене күзенә кер¬ 
мәсен дип, бер күзен ямьсез генә итеп кыса төшкән,, 
шуңа күрә ул кылый күзледер сыман тоела иде. Яшь 
ир авызыннан папиросын алмыйча гына сөйләшә баш¬ 
лады, кысылмаган ачык күзе белән балаларга текәлеп 
карады. Бик ягымсыз һәм төссез иде бу күз. 

— Ни кирәк сезгә? — дип кырыс кына сорады ак 
чырайлы әлеге кеше. 

Бер генә минут җанны борчый торган киеренке бер 
тынлык булып торды. Садҗо белән Шепиэн хәтта тын¬ 
сыз калдылар шикелле. Шуннан соң... 

— Сэр, — дип сүз башлады ирланд кешесе, — кичә 
мин мистер Нельска шалтыратып, аның белән шушы 
балалар, минем дусларым хакында сөйләшкән идем. 
Без аның белән шушында күрешеп, кечкенә генә бер 
эшне хәл итәрбез дип килешкән идек... 

— Ул эшегезне миңа әйтә аласыз, — диде яшь ир 
рәсми бер тавыш белән. — Мистер Нельс хәзергә бунд 
түгел. 

Ул күрше бүлмәнең яртылаш ачь^к торган ишегенә 
күз салып алды. 

Пэт: 

— Алайса, ярый, безнең эш мондыйрак... — дип янә 
сүзгә керешә башлаган иде, яшь ир шул вакыт сәгате¬ 
нә карап алды да: 

— Тиз-тиз генә сөйләп бирә алмассызмы? Минем 
бүген эшем күп, — дип аны тагын сүзеннән бүлдерде. 

Пэт кызарынып китте, сүзенә яңадан керешеп, бу 
юлы инде әйбәт кенә сөйли башлады. Ничек итеп сөй¬ 
лисе хакында ул кичә кичтән үк озак кына уйланган 
иде, аның фикеренчә, сөйлисе хикәяте хәтта «таш 
йөрәкле» кешене дә эретергә тиеш иде. Әмма әлеге 

яшь ирнең таш йөрәге дә юк иде, ахры, чөнки ул эреп 
төшмәде, бәлки Пэт сөйләгән чакта берничә тапкыр 
сәгатенә карап-карап алды да тартып бетергән папи¬ 
рос төпчегеннән яңасын кабызды. Ирланд кешесе, үзем 
бик уңайсыз хәлдә хис итсә дә, сүзен шактый тантана¬ 
лы итеп тәмамлады: 

— Бу бәләкәй гражданнар сездән үзләренең җән¬ 
лекләрен кире сатып алырга телиләр, һәм, мин әйтер 
идем, әгәр сез аларга кондыз баласын кайтарып бирсә¬ 
гез, бик зур изгелек кылган булачаксыз. 

Пэт булдыра алган кадәренчә хәлне сөйләп бирде 
дә тынып калды, дәү кызыл яулыгы белән тирләгән би¬ 
тен сөртергә кереште. Яшь ир кеше өстәле өстендәге 
кәгазьләрне төзәткәләгәч, урындык, аркасына терәлеп 
үк утырды. Коры гына итеп: 

— Шул гынамы? — дип сорады. 

— Әйе,—диде Пэт, каушый төшеп; аның инде кү¬ 
ңелендә, шул хәтле тырышып сөйләвем бушка булды, 
ахры, дигәҢ шик тә туа башлаган иде. 

— Ярый, рәхмәт сезгә, — дип янә сүзгә кереште 
хезмәткәр. — Сезгә шуны әйтергә тиешмен, — аның бу 
сүзләре пыяла савытка боз кисәкләре коелган шикелле 
булып ишетелде, — ул кондыз баласын без акча түләп, 
бу йолкышлардан түгел, бәлки Америкадагы зур бер 
тире җыю фирмасының могътәбәр вәкиленнән сатып 
алдык. Шуның өчен илле доллар акча түләдек — шул 
юк кына җәнлек баласының чын бәясенә караганда 
шактый артык сумма ул — һәм без байтак табыш кай¬ 
тара алган тәкъдирдә генә аны яңадан сатып җибәрер¬ 
гә риза булыр идек. — Шулай дигәч, бу эшкуар бәлә¬ 
кәй индеецларга күз төшереп алды. — Синең кызыл 
тәнле дусларыңның килеш-килбәтләренә караганда, 
аларның ул кадәр акчалары булыр дип ышанып бетә 
алмыйм, — диде. 

Пэтның йөзе тагы да кызарына төште, шулай да, 
бу каты маңгайны акча белән генә ышандырып була¬ 
сын сизенеп, Шепиэнны алга табарак этеп җибәрде дә 
карлыккан тавыш белән: 

— Акчаңны чыгар... Акча бир аңа!—диде. 

Шепиэн хәлне аңлап алды. Бик борчылган, дулкын¬ 
ланган бер хәлдә алгарак чыгып, беравык янчыгымда 
казынды да өстәл өстенә барлык байлыгын — берничә 
кәгазь акчасын чыгарып салды. 

Эшкуар егет акчаларны алып санады да сүзләрен 
теш арасыннан сыгып кына: 

— Биредә нибары ундүрт кенә доллар, — дип, ак¬ 
чаны кире сузды.— Булмый.— Бөтенесенә дә тәмам 
аңлашылсын өчен: — Ярап бетми. Юк,— диде. 

Бу сүзнең мәгънәсе барысына да аңлашылды. 

Беркем бер сүз эндәшмәде. Беркем кыймылдамый 
да тик тора бирде. Шепиэн шунда эшләре барып чык- 
маганлыгын төшенде. Биредәге тынлык аны таш кебек 
китереп баскан сыман тоелды. Өстәл янында утырган 
кешенең ак чырайлы йөзе зурайганнан-зурая барып, 
тиз генә күз алдыннан йөзеп-агылып китте. Шепиэн ба¬ 
сып торган идән чайкалып куйган кебек булды. Әллә 
ул, һушсыз калган кыз балалар шикелле, аңын җуеп 
барамы?.. Әлеге ак чырайлы усал йөзне, боз кебек сал¬ 
кын күзләрне күрмәс өчен, ул күзен йомды, чытырда¬ 
тып тешен кысты, йодрыкларын йомарлап, гәүдәсең 
турайтты да гадәттәге горур бер кыяфәтенә кайтты, 
һуштан язардай хәле үтеп китте, шулай да Шепиэн- 
ның бөтен тәне, бизгәк тоткандай, туңа, калтырана иде. 

Ул арада борчуга төшеп, каушый калган ирланд 
кешесе, кызыл яулыгы белән пеләш башын сөртә-сөр- 
тә, үзалдына карлыгып кына: 

— Нинди үкенеч! Гарьлек бит! Ә мин тагын, карт 
җүләр, ышанып, бу балаларның да башларын әйлән¬ 
дергән булдым! Нишләргә инде хәзер?..—дип сөйлән¬ 
де. 

Ә Садҗо? Ул, газапланып көткән, бик өмет иткән бер 
хәлдә, мондагыларның һәрбер хәрәкәтен күзәтеп тора, 
ике күзе, читлектәге өреккән ике кошчык шикелле, бер 
кешенең йөзеннән икенчесенекенә атынгалый. иде. Кыз 
да хәлне төшенде. Аңлатып торасы юк иде аңа. Өмет 
киселде, ике минут эчендә бөтенләй юкка чыкты. 

Кыз әкрен генә Шепиэн. янына кнлде дә бөтенләй 
тыныч-сабыр тавыш белән: 

— Мин барысын да беләм, абый, — диде. Шепиэн, 
аның бу сәер тавышына исе китеп, сеңелесенә әйләнеп 
карады да аны кочып алды. 

Кыз, абыйсына күтәрелеп карап, сүзендә дәвам ит¬ 
те: 

— Хәзер беләм инде мин. Безгә ул Чикәнине бир¬ 
мәячәк. Мин төшемне дөрес юрамаганмын. Без калага 
Чикәнине алып кайтыр өчен дип килергә тиеш түгел идек, 
юк, минемчә, без аның янына Чиләвине китерергә тиеш 
идек. Мөгаен, әни миңа шулай дип әйтергә теләгәндер. 
Ллар, моннан ары ямансуламасыннар өчен, бергә бу¬ 
лырга тиешләр. Шулаймы, Шепиэн?—^.Садҗоның ба¬ 
лаларча нечкә тавышы калтыранып китте, ул пышыл¬ 
дап кына сөйләшә башлады, кара чәчле башы аска 
иелде. — Бу кешегә әйт әле: мин... аңа... Чиләвине би- 
рәм. Үзенә алсын. 

Шулай дип, кыз кондыз баласын кәрзине белән 
өстәл өстенә китереп куйды да кире чигенде, чырае бө¬ 
тенләй агарынып китте, зур булып ачылган күзләре 
исә ялкын сыман көйри иде. 

0’Рейли ара-тирә сүз әйткәләвеннән туктап, бөтен¬ 
ләй тынып калды. Нәрсә булыр икән хәзер? 

Хезмәткәр ачулы гына кыяфәт белән: 

— Бусы тагын ни? — Дип сорады. 

— Тагын кондыз. Чиләви,— дип җавап бирде Ше¬ 
пиэн. — Туганы булыр. Туганы юк. Чикәнигә начар. Ал 
Чиләвине. Сеңелем миңа шулай әйтте. Минеке... — Шу¬ 
лай днгәч, малай, тавышы кңселеп, бүтән сүз әйтә ал¬ 
мас булды. 

Эшкуар егет: 

— Алай икән!—диде, елмаюы йөзен ягымлы нтмә- 
сә дә, беренче тапкыр елмаеп куйды. — Менә монысы 
икенче сүз! Ярый алайса, бу аЛыш-бирешне тизрәк 
төгәллик, — дип, ул каләмен алырга сузылды. 

Шул чакны ирланд кешесе күк гөлдерәгән сыман 
калын тавышы белән: 

' — Юк! — диде дә йодрыгы белән өстәлгә китереп 
сукты. 

Бөтенесе сискәнеп киттеләр. Өстәл өстендәге кара 
савыты сикереп куйды, карандаш һәм ручкалар төрле 
якка сибелде. Хәтта ак чырайлы кеше үзе дә урынды¬ 
гында дерт итеп сикереп куйды, йөзе тагы да агарынып, 
авызыннан папиросы төшеп китте. 

— Юк, мондый эш булмас!—дип тузына башлады 
Пэт. — ОТейли улларының берсе дә уз күз алдында 
сабый балаларны талауларына юл куймас! Җаның 
шакшы синең! Кабахәт!—дип үкеренде. — Мин ' тәр¬ 
тип сакчысы! Кешене мыскыл иткән, талаган, көчләгән 
өчен мин сине кулга алам... 

Пэт, ярсуыннан карлыга-карлыга, ак чырайлы кеше¬ 
нең өстенә килә бирде, анысы, шүрли калып, күрше 
бүлмә ишегенә таба чигенә башлады. 

Садҗо белән Шепиэн, бу хәлгә шаккатып, күзләрен 
әсәрләндереп карап тордылар.' 

Әмма бик тәвәккәл ОТейли токымының нияте чын¬ 
га ашмый калды: шул вакыт күрше бүлмәнең ишеге 
ачылып китеп, әлеге егет кемгәдер бәрелде дә аңа чи¬ 
генер юл калмады. 

— Гафу итегез, — дигән тыныч-сабыр тавыш ише¬ 
телде һәм бүлмәгә озын буйлы, чал чәчле, чандыр бер 
кеше килеп чыкты. 

Ул, туктап, күзлеге өстеннән бүлмәдәгеләрне күзләп 
тора башлады. 

Тамак кырып, йөткеренеп алганнан соң янә: 

— Комачаулаган булсам, гафу итегез, — диде, ан¬ 
нары әдәпле генә итеп: — Рәхим итеп утырышыгыз,— 
дип куйды. 

Утырыштылар. 

Бу кеше хайваннар бакчасының хуҗасы мистер 
Нельс иде. 

Башта ирланд кешесенә, аннары хезмәткәренә, шун¬ 
нан соң малай белән кызга һәм янә ирланд кешесенә 
карап алгач: 

— Ягез, хәзер барысын да уртага салып сөйлә- 

шик, — диде. — Кичә, сез миңа телефоннан шылтырат¬ 
кач, мин сезне тыңлармын дип вәгъдә иткән идем. Хә¬ 
зер инде мин бөтенесен дә беләм — теге бүлмәдән бары¬ 
сын ишетеп тордым. Минем биредә булмавым хәтта 
яхшырак та булды бугай әле, чөнки мин монда булсам, 
әлеге миңа ишетелгән сүзләр, шәт, әйтелми дә калган 
булыр иде. Мин бу балаларның, дүрт аяклы дусларын 
эзләп табу өчен, бик ерак юл килүләрен, күпме газап- 
михнәт кичерүләрен белдем. Әмма саклык йөзеннән, 
алдашу булмасын дип, аннары аларның телләрен бел¬ 
мәгәнгә күрә, мин, бу эшкә катнашканчы, аларның үз- 
үзләрен ничек тотышларын күзәтергә булдым. Хәзер 
инде мин барысын да аңладым, һәм әйтергә тиешмен: 
моны бик авыр хәл дип саныйм — үзем өчен, әлбәттә. 

Хуҗасының бу сүзен ишеткәч, хезмәткәр егет: «Мии 
дә сезгә шулай дип әйтмәдеммени?» — дигән сыман бик 
канәгать төс белән бүлмәдәгеләргә күз йөртеп чыкты. 

Мистер Нельс та шундагыларга карап алды һәм тез 
башына күзлеге белән суккалый-суккалый сүзендә дә¬ 
вам итте: 

— Мине барыгыз да тыңлыйсыздыр дип беләм? Шу¬ 
лайдыр бит? 

Бу кешенең үзе сөйләгәндә башкаларның игътибар 
белән тыңлавына гадәтләнгән булуына берәүдә дэ шик- 
шөбһә калмады. Ул күзлеген күтәрде дә (пенсне иде 
бу), аны баш һәм имән бармаклары белән юка гына 
борын төбе турысында тоткан килеш, янә һәммә кешегә 
берәм-берәм карап чыкты. 

Аның бу карашы малай белән кызга ничектер үтәли 
күрә, кадала торган, ямьсез булып тоелды. 

Бөтенесе дә үзенә игътибар иткәнлегенә ышангач, 
мистер Нельс: 

— Димәк, — дип сүзгә кереште (Садҗо аның бер 
сүзен дә аңламады, әмма мистер Нельс үзен нәзакәтле 
тотышы һәм ашыкмыйча, салмак кына сөйләве белән 
кызның игътибарын җәлеп итте),—җәнлек балалары 
аерым-аерым, ялгыз яшәмәсеннәр дип, бу кечкенә ин¬ 
деецлар икенче кондыз баласын безгә тәкъди.м итәләр. 

Бик хуп. Әмма биредә минем мәнфәгатьләрне дә истән 
чыгармаска кирәк. Жорж әйткәнчә, кондызны без акча 
түләп сатып алдык, һәм ул миңа байтак бәягә төште. 
Андый мәсьәләне мин уйламыйча, ашык-пошык кына 
хәл итә алмыйм. Алай гына да түгел: кешеләрнең, биг¬ 
рәк тә балаларның үзләре теләгән бер нәрсәне ансаг 
кына кулга төшерүләре яхшы түгел. Әгәр алар моның 
хакын үз хезмәтләре белән кайтарып түлиләр икән, ул 
чагында башка эш... 

Шулай дигәч, мистер Нельс кырыс бер чырай белән 
күзлеге аша балаларга күз салды да күзлеген яңадан 
киеп куйды. 

Картның күзлеге белән кыланып маташуыннан 
туктап, эшнең асылына күчүен түземсезләнеп көтеп 
торган 0’Рейли ш.унда сүзгә катнашып: 

— Ә сез ни телисез соң? Нәрсә эшләргә уйлыйсыз 
сез, сэр? — дип сорады. 

Әмма мистер Нельс үзенең управляющиена мөрәҗә¬ 
гать итте; 

— Жорж, син яхшы эшкуар. Кайвакыт хәтта кирә¬ 
геннән артык яхшы кебек тоеласың. 

— Андый булу минем бурычым!—дип горурланып 
җавап кайтарды хезмәткәр. 

— Ә, бурыч, әйе, — дип сөйләнде мистер Нельс.— 
Ярый, хикмәт анда түгел. 

Пэт, һаман түземсезләнеп, яңадан: 

— Нәрсә эшләргә ниятлисез соң инде, сэр? — дип 
сорады. 

— Нәрсә эшләргәме? — диде сүзчән карт. — Нәрсә 
эшләргәме? Ә, әйе, нәрсә эшләргә икәнлеген хәл кыл¬ 
дым бугай инде. Менә нәрсә! —дип, ул Чиләвине кәрзнне 
белән алды да балаларга сузды. — Мәгез, — диде хуҗа 
ачык чырай белән. — Менә бу сезнең нәни дустыгыз. Ә 
хәзер, — шулай дигәч, ул кинәт кенә эшлекле, кырыс 
бер кыяфәткә керде дә бер бит кәгазь алып, нәрсәдер 
язарга кереште,—хәзер мистер 0’Рейли белән бергә 
бакчага барып, икенчесен дә алыгыз. Нәни кондыз бала¬ 
сы өчен ирекне казанып алдыгыз сез. 

Шулай дип, язуны Пэтка сузды. 

Шепиэн аңа күзләрен тутырып, авызын яртылаш 
ачкан килеш, шаккатып карап тора иде. Колагы ялгыш 
ишетмәдеме? Ак чырайлы бу сәер кешенең әйткәнен дө¬ 
рес аңладымы? Әллә бу — Садҗоның тагын бер төше 
генә булдымы? Әллә ул үзе төш күрәме? 

Ләкин Садҗо йокламый, уяу иде, ул бакча хуҗасы¬ 
ның кулыннан кондыз баласын кәрзине белән эләктереп 
алды да әсәрләнеп сорады: 

— Шепиэн, Шепиэн, ни дип әйтте ул? Ни дип әйтте? 

Балаларның хәлне төшенеп җитмәүләрен күреп, мис¬ 
тер Нельс тагын сүзгә керешмәкче иде дә аңа хәтле Пэт 
әйтеп өлгерде. Бу шатлыклы хәбәрне аның беренче бу¬ 
лып җиткерәсе килде. 

— Гафу итегез, сэр, мин аларга индеецча аңлатып 
бирәм, — дип үзенең ирланд жаргонында Шепиэнга мө¬ 
рәҗәгать итте: — Менә бу кеше,—диде 0’Рейли танта¬ 
налы бер тавыш белән һәм каты итеп мистер Нельсның 
аркасына кагып алды — карт чайкалып китеп, егыла 
язды, теге эчпошыргыч күзлеге исә борыннан очып төш¬ 
те, — бик әйбәт егет! Ул, — шулай дигәч, Пэт бакча ху¬ 
җасының күкрәгенә йодрыгы белән төртеп алды,— атак¬ 
лы ыру башы, бик яхшы кеше. Кэгет, балакайларым! 
Ишетәсезме: кэгет, ди сс гә 0’Рейли! — Шулай дип, ир¬ 
ланд кешесе тантана иткән бер төс белән картка таба 
борылды да күз кысты: — Төшенделәр бит, ә? Дөресен 
генә әйткәндә, сэр, без ОТейлиләр һәммәбез дә тумы- 
шыбыздан ук чит тел өйрәнүгә бик сәләтле. 

Мистер Нельс, кунакларын ишеккә таба озатканда, 
елмаеп: 

— Күрәм, күрәм, — диде. 

Шуннан соң ул, үзе өчен бик табышлы килешү яса¬ 
ган сыман, кулларын угалап алды да үзалдына гына 
сөйләнгән кебек: 

— Сөйкемле балалар. Үземә бераз зыян килсә кил¬ 
де, әмма әллә ни зур зарар юк, — дип куйды. 

Хайваннар бакчасына таба барган чакта Садҗо 
белән Шепиэнның күзләре юлда очраган бер генә нәр- 

сәне дә күрмәде бугай. Менә, ниһаять, Пэт аларга 
ерактарак күренеп торган бакча капкасын күрсәтте. 
Шуннан инде Садҗо йөгерергә үк кереште. Кызның 
битләре алсуланып кызарып киткән, сөенеченнән күз¬ 
ләре очкынланып ялтырый, шәле башыннан иңе өстенә 
шуып төшкән, аркасында ике кара толымы атынгалый, 
бәләкәй мокасиннары исә урам ташы өстеннән йөгер¬ 
гән саен кызурак элдертәләр иде. 

Аның артыннан Шепиэн да чаба башлады. Ул кулы¬ 
на кәрзин белән Чиләвине тоткан, Чиләви исә кәрзин 
эченнән чыкмакчы булып дулый-тыпырчына — шуңа 
күрә малайга сеңелесе артыннан җитешүе авыррак иде. 
Балалар артыннан исә, ялангач пеләш башын кызыл 
яулыгы белән сөртә-сөртә, буксир шикелле пошкыра- 
пошкыра (аның бераз тыны кысыла иде) комач төсле 
кызарган ОТейли ашыга иде. 

Бер тапкыр ул: 

— Әй, кая. чабасыз шул хәтле? — дип кычкырып та 
карады. 

Ләкин балалар җавап бирмәделәр, йөгерүләрендә 
булдылар. Алар аның кычкырганын ишетмәделәр дә 
бугай. Ирланд кешесе үзалдына: «Ах, шайтан балала¬ 
ры! Карт абзыйларын яндырып үтерәләр инде! Кара 
нинди кызу чабалар!» — дип кенә мыгырданды. 

Шулай да ул, адымын акрынайтмыйча, алар артын¬ 
нан бара бирде. 

Яннарыннан үтеп барган берничә кеше туктадылар 
да, урманда яшәүчеләр төсле киенгән бәләкәй индеец¬ 
ларның йөгереп баруын һәм алар артыннан, эзәрлеклә¬ 
гән шикелле, бер полисмен ияргәнен күреп, гаҗәпләнеп 
карап тора башладылар. Кәрзин эчендә кондыз баласы 
чыелдаганын, да ишеттеләр, — кондыз баласына кәрзин 
эчендә кала буйлап тырык-тырык сикереп бару бигүк 
ошап бетми иде, күрәсең. 

Алар яныннан үткән-сүткән кешеләр кире борылып, 
\щ алдан җан-фәрманга чем-кара толымлы кечкенә генә 
бер кыз йөгергән бу сәер төркемгә иярделәр. 

Алар артыннан исә — байтак еракта—озын буйлы, 

бакыр төсле кызгылт-көрән тәнле тагын бер кеше күрен¬ 
де. Ул җиңел-җиңел генә атлап бик тиз килә. Чырае 
шундый кырыс, шундый караңгы иде — моны күргән 
кешеләр, ихтыярсыз читкә тайпылып, бер-берсеннән: 

— Кем ул? Нинди кеше? — дип сорыйлар. 

Әлеге кеше исә аларга күтәрелеп тә карамый иде. 

* * 

Ишек төбенә килеп җиткәч, беркадәр тоткарлык 
булды. Тамаша кылыр өчен бакча ачылмаган иде әле. 
Шулай да ОТейли бу кыен хәлдән чыгу әмәлен тиз 
генә чамалап алды да үзенең полисменлык билетын 
күрсәтте. Аны балалар белән бергә бакчага уздырды¬ 
лар. Шул вакытны капка ачылу белән бакчага җыел¬ 
ган халык та кереп китте. , 

Безнең дусларны эчкә керткән хезмәткәр әлеге дә 
баягы бакча караучы Илек иде. Пэт аның белән нидер 
сөйләшеп алды. Бакча караучы инде бөтен хәлне белә, 
мистер Нельстан боерык алып та өлгергән икән. Бакча 
хуҗасы үзе дә бирегә килгән, хәзер ул халык арасында 
басып тора иде. Ул башын кагып кына ымлауга, Илек 
Садҗоны кондыз баласының читлеге янына алып 
китте. 

Шул вакыт кызның чырае кинәт агарынып китте: ул 
үзен зур бер бушлыкта йөгерә, ә еракта, әллә кайда, ка¬ 
раеп торган шыксыз-килбәтсез бер читлек күрә сыман 
хис итте. Аннары... аннары ул шунда, әлеге читлек эчендә 
кечкенә генә бер йөнтәс җәнлек барлыгын күрде — шул 
үземе соң? Алай булуы мөмкинме? Әйе, шул үзе, Чи- 
кәни! 

Шуннан соң инде Садҗо тартынып-нитеп тормады, 
берәүгә дә илтифат итмәде, шау-гөр килгән кешеләрне 
дә, бөтен дөньясын онытты. Ул бары тик әлеге нәни 
йөнтәс җан иясен генә — хәзер инде бик якыннан — 
күрде. Кыз, читлек янына йөгереп килеп, җиргә тез¬ 
ләнде, рәшәткә тимерләре арасыннан кулын эчкә сузып: 

— Чикәни! Чикәни! Чи-кә-ни!!!—дип кычкырды. 

Кондыз баласы исә күргәненә һәм ишеткәненә ышан¬ 
мыйча аптырашта калды, күрәсең, — хәрәкәтсез катып 
калган бер хәлдә кызга текәлеп карап тора бирде. 

— Мин бу, Садҗо мин! И Чикәни! — дип еламсыра¬ 
ган тавыш белән иңрәп эндәште кыз. 

Әллә Чикәни аны онытканмы инде? 

Кондыз баласы беравык шул хәлендә хәрәкәтсез 
утыра бирде, ул, йомры башын кырын салып, әсәренеп 
калган сыман иде. Садҗо янә: 

— Чи-кә-ни-и-и-и!!!—дип эндәште. 

Кондыз баласы үзенчә нидер сөйләнеп алды да кыс¬ 
ка тәпиләре белән бар көченә рәшәткәгә таба йөгерде. 

Карап торучы кешеләрнең бу хәлгә исләре китте, 
гаҗәпләнүдән шаула^нкан тавышлары ишетелде. Җән¬ 
лекләр караучы Илек рәшәткә янына килде дә кеч¬ 
кенә тимер ишекне ачып: 

— Бирегә керегез, мисс... мамзель... э-э... сень-ори- 
та! — диде. 

Бу индиан кызына кем дип олылап эндәшергә икән¬ 
леген белми иде ул. 

Садҗо читлек эченә йөгереп керде. Җиргә тезләнде 
дә инде кайчаннан бирле күрмәгән, сагындырып бетер¬ 
гән Чикәниен кулына алды һәм башын аңа таба иде. 
Икесе дә тынып калдылар. Чуар шәл аларны томалап, 
нишләгәнлекләрен күрсәтмәде. Мәңге онытылмаслык 
искиткеч зур сөенечле бу иртәдә алар арасында ни бул¬ 
ганлыгын сез дә, мин дә — беркем дә беркайчан да бер¬ 
ни белә алмаячак. 

Чал чәчле бакча хуҗасы кесәсеннән кулъяулыгын 
алды да каты-каты итеп борынын сеңгергәләргә кереш¬ 
те. Җәнлекләр караучы Илек тә, шул вакыт тамак төбе 
кычыта башлап: 

— Кыхым! Кыхым! — дип тамак кыргалады. 

Илек бер сүз әйтмәсә дә, полисмен Пэт мәгънәле 
генә итеп: 

— Шулай шул! —дип куйды. 

Хәзер инде шушы хәлнең иң кызыклы өлеше булыр¬ 
га — Чиләви белән Чикәни күрешергә тиеш иде. Алар 

бер-берсенә бик якын, нибары ун фут чамасында гына 
булсалар да, күрешү ихтималы уйларында да юк иде. 

Нинди зур сөенеч бит бу! 

Кәрзинне читлек эченә күтәреп кергән чакта Садҗо 
белән Шепиэнның йөрәкләре дөрс-дөрс итеп типте! Кыз 
белән малай шулкадәр каушый-дулкынланалар иде — 
кәрзиннең капкачын икәүләп ачарга туры килде — берсе 
генә ача алмас иде.'Алар Чиләвине кәрзиннән чыгарып, 
Чикәни каршысына утырттылар да, нишләрләр икән, 
дип, тын да алмыйча, көтеп тора башладылар. 

Башта кондыз балаларының берсе дә урыныннан 
кузгалмады, селкенмәделәр дә — бер-берсенә тик карап 
тора бирделәр. Шуннан соң аларның томанлана башла¬ 
ган хәтерләрендә элекке чынлыкның чаткылары уянды, 
күрәсең — җәнлек балалары, күзләрем! бик яман акай¬ 
тып, колакларын сагайтып, тыңлана-нснәнә, бер-беренә 
таба шуыша-үрмәли башладылар. Аннары атлап китте¬ 
ләр, кызулый-кызулый йөгерергә керештеләр — хәзер 
инде алар кавышканлыкларын беләләр иде, — шуннан 
соң сикерә-сикерә чабышып килделәр дә каты итеп 
маңгайга-маңгай бәрелештеләр. Бу бәрелешүдән түнеп 
китеп, урыннарыннан кузгалмадылар, арт тәпиләренә 
генә торып бастылар да әче бер тавыш белән чыелдый- 
чыелдый бер-беренә тотыныштылар һәм бөтен халыкның 
күз алдында көрәшергә керештеләр. 

Очы-кырые күренмәгән, өметсез кебек тоелган эз¬ 
ләүләр, баштан кичкән коточкыч хәвеф-хәтәрләр, өмет¬ 
сезлек, кайгы-хәсрәт һәм сагыш белән узган көннәр, за- 
рыктыргыч-газаплы авыр төннәр — барысы да бетте, 
онытылды. 

Кече Бала белән Дәү Бала яңадан кавыштылар. 

Менә алар мәш килеп читлек эчендә уйнап йөриләр. 
Әле кайчан гына Чикәни монда бер ялгызы ямансылап 
тоткынлыкта интегеп яткан иде, хәзер инде бу читлек 
зиндан түгел, кай арададыр ул уен урынына әйләнеп 
китте, һәм бер дә икеләнми әйтә алабыз: бу урынның 
иң дөрес файдаланышы да шул иде. 

Балалар кул чаба, Шатлыкларыннан кычкыралар, кө- 

ләләр, чырылдап җибәрәләр, ә әлеге ике көрәшче, яки 
ике биюче дисәк тә ярый — гомерләренең иң рәхәт, иң 
бәхетле бер минутын кичереп, тотаклашкан килеш чай- 
кала-чайкала йөриләр, бөтерчек урынына әйләнәләр 
иде. ^ 

Кондыз балаларының моңарчы беркайчан да мон¬ 
дый чын тамаша күрсәткәннәре юк иде әле. 

Тамаша кылучылар, моңа исләре китеп, шау-гөр 
килделәр, көлештеләр, бакчаның хуҗасы туктаусыз 
кулъяулыгын селеккәли, ул да бу тамашаны хуплап 
нәрсәдер кычкыра иде шикелле. 

Шушы тантананың төп сәбәпчеләреннән берсе бул¬ 
ган Пэт 0’Рейли, бу кондыз балалары вакыйгасен бар¬ 
лык тамашачылар арасында бары тик берүзе генә ба¬ 
шыннан ахырына чаклы белгәнлеге белән горурланып, 
тамашаның башлыгы ролен башкарды: читлек тирәсе¬ 
нә җыелган халыкны тыйгалап, радио дикторы шикел¬ 
ле, эре генә кыяфәт белән тегесен-монысын аңлатка- 
лап барды, арага, әлбәттә, шаян сүзләрен дә кыстыр¬ 
галады. 

Рәхим-шәфкатьле, ярдәмчел ирланд кешесе үзе дә 
кондыз балаларының бу кыланышларына исе китеп ка¬ 
рап тора иде. Нәни җәнлекләр биюләреннән туктагач, 
Пэт 0’Рейли, чын ирландлылардан башка, моңарчы ир¬ 
ланд дҗигасын шушындый оста итеп биючеләрне күр¬ 
гәнем юк иде әле, дип сөйләнде. Аннары бөтен кеше 
ишетерлек итеп: 

— Үз күзем белән күреп торсам да, барыбер бу хәл¬ 
гә ышанып бетә алмыйм, шайтан алгыры!—дип куйды. 

Мондый сүзе өчен аны, әлбәттә, гафу итәргә дә мөм¬ 
кин, чөнки кондыз балаларының бу әкәмәтләре гаҗәеп 
бер тамаша булды. 

Баштагы сөенү-соклану авазлары тынгач, халык 
арасыннан аягына мокасин кигән озын гына буйлы, 
карасу-туткыл йөзле бер кеше чыкты. Безнең бу кеше¬ 
не күргәнебез бар инде — аның балалары эзеннән ашы- 
га-ашыга әле генә хайваннар бакчасына килеп җитүе 
иде. 

Халык гаҗәпләнеп тынып калды. 

Садҗо белән Шепиэн, тирә-юньнәрендә кемнәр бар¬ 
лыгына бөтенләй илтифат итмичә, үзләренең нәни кон-^ 
дызларыннан башканы күрмиләр дә иде. 

Шуннан соң алар көйле-моңлы оджйбуәй телендә 
үзләренә әкрен генә сүз кушкан таныш тавышны ишет¬ 
теләр. 

— Кояшның йөзен каплап торган болытлар тарал¬ 
ды, кайгы-хәсрәтем иртәнге томан кебек эреп юкка 
чыкты. Бу кешеләр безнең өчен күп, бик күп яхшылык 
эшләгәннәр... Ягез, аларга рәхмәтебезне әйтик, бала¬ 
кайларым... Улым, кызым, Нит-чи-ки-уэнзны — кече ту¬ 
ганнарыгызны алыгыз инде. Мыдырданган Сулар Үзә¬ 
не сезне көтә. 

Дәү Каурый үзенең балаларын һәм аларның нәни 
кондызларын өйләренә, Мыдырданган Сулар Үзәненә; 
Төньяк-Көнбатыш Җилләре иленә алып кайтып китәргә 
дип килгән иде. 

Күрәсез, Садҗоның төше рас килде. 


Уналтынчы бүлек 

«МИНО-ТА-КИЯ!» 



енә алар шау-шулы, ыгы-зыгылы 
кала белән, аның кешеләре бе¬ 
лән дә саубуллаштылар. «Монда 
да башка җирдәге кебек үк ке¬ 
шеләр икән, яманнарына кара¬ 
ганда яхшылары күбрәк икән. 
Хәтта бөтенесе дип әйтерлек әй¬ 
бәт кешеләр. Өйгә кайткач, бо- 
ларның барысын да индеецларга 
сөйләргә кирәк», — дип уйланды 


Садҗо. 

Алар җәнлекләр караучы Илек белән дә саубуллаш¬ 
тылар. Илек кондыз баласын читлектә ябылып яткан 
чагында бик кызганган иде, ә хәзер, нәни җәнлекнең 

иреккә чыкканын күргәч, бик сөенде, һәрвакыт сабыр 
гына елмаеп тора торган әкәмәтрәк бер кеше — мистер 
Нельс белән дә саубуллаштылар. Ул, күпме кайгы- 
хәсрәт, газап кичергән нәни җаннарга сөенеч китер¬ 
гәнлегенә күңеле булып, шактый вакытлар әле шуны 
исенә төшергәләде. Гитчи Мигуон Чикәни өчен аңа ак¬ 
ча тәкъдим итсә дә, бакча хуҗасы андый сүзне ишетер¬ 
гә дә теләмәде, балаларыгызның һәм нәни кондызлар¬ 
ның кавышкач никадәр сөенешүләрең, бәхетле кыя¬ 
фәтләрен күреп бик күңелем булды, миңа шул да җит¬ 
кән, дип кенә җавап кайтарды. 

0’Рейлиләр токымының иң яхшы сыйфатларын дә¬ 
вам иттерүче Пэтрик аларны вокзалга хәтле озатып, 
поездга утыртып җибәрде, шуннан соң инде ул дусла¬ 
рына, яңа танышларымны поездга «ике куллап күтә¬ 
реп утырттым, үзләре белән индеецча сөйләшә башла¬ 
гач, Гитчи Мигуон бик кәефе килеп елмаеп торды», 
дип сөйләде. Минемчә, моның чынлыгына ышанырга да 
була. 

Поезд станциядән кузгалып киткәч, ике бәләкәй ин¬ 
деец үзләренең шундый тугрылыклы дус булган яңа 
танышларыңа туктаусыз кул болгадылар. Пэтрик 
0’Рейли исә, сигнал биргән кебек, баш өстенә кулын су¬ 
зып шлемын күтәргән килеш, платформада басып кал¬ 
ды; аның тап-такыр ялан башы әллә кайдан ялтырап 
күренә иде. Керсез, саф күңелле ирланд кешесе белән 
саубуллашып китеп баргач, Шепиэн кайдадыр бер тоз¬ 
лы сулы зур күл уртасында, яшел атауда «кондыз» 
дип мактаулы исем белән аталган халык яшәвенә бер 
дә шикләнмәде. 

Биюче Куяннар Поселогына якынлашып килгәндә 
балаларның иң беренче күргән кешеләре Алтын Бөдрә 
булды. Пароход пристаньга терәлеп туктап җитмәс 
борын ук әлеге егет алар каршына менеп тә җитте. 

Шепиэн калган акчаларын шундук егеткә сузды, 
Алтын Бөдрә исә ул акчаны Зур Пычакларга кайтарып 
бирергә булды — алар да пристаньга балаларны кар¬ 
шы алырга килгәннәр икән. Шунда бер турист, башка- 

лардан алгарак чыгып, бераз речь тотты. Сәяхәтләре¬ 
нең болай әйбәт булып бетүенә без бик шатбыз, диде; 
әлеге акча миссионер егеттә калсын, ул аны берәр яр¬ 
лы индеецка бирер, диде. Гитчи Мигуон монда җыелу¬ 
чыларга балаларга күрсәткән ярдәмнәре өчен рәхмәт 
әйтте, аннары, дөнья хәлен белеп булмый, бәлки берә- 
регезгә минем дә ярдәмем тияр әле, дип тә өстәде. 

Алтын Бөдрә балаларга, мин дә сезнең белән китәм, 
беркадәр вакыт сезнең якларда, индеецлар арасында 
яшәргә исәп, диде. 

Моңарчы кайдадыр арттарак басып торган тире 
сәүдәгәре, алга чыгып. Дәү Каурый белән балаларының 
кулларын кысты; ул да, сезнең якларга барып, индеец¬ 
ларның гореф-гадәтләрен күрәсем-беләсем килә, минем 
эшем өчен бик кирәк ул, диде. Әмма бу сәяхәтнең 
уңышлы чыгуында үзенең дә беркадәр ярдәме булган¬ 
лыгын фаш итмәстән, ул хакта бер сүз дә әйтмәде. 
Аның мәктәптәге җыелыш вакытында нишләгәнен Ал¬ 
тын Бөдрә күрмәгән һәм сер итеп кенә Дәү Каурыйга 
сөйләмәгән булса, билгеле, бу хакта беркем берни бел¬ 
ми калган да булыр иде. 

Ул'арада халык алдына ике кондыз баласы килеп 
чыкты, бөтен кеше аларны яратып сыйпарга,' иркәләр¬ 
гә кереште; алар Зур Пычаклар алдында хәтта көрә- 
шеп-көч сынашып карарга да риза иделәр бугай, хәер, 
үзләренә берәр кеше карыймы-юкмы, алар өчен анысы 
барыбер иде шикелле. Аннары, юлларын дәвам иттерү 
өчен үзләрен яңадан кәрзиннәренә салгач, кондыз ба¬ 
лалары җиңел сулап куйдылар шикелле. 

Дәү Каурый янгында шактый зарар күргән каекка 
кереп, ишкәкләрне кулына алды, Шепиэн рульгә утыр¬ 
ды. Бу юлы инде Садҗо ишкәк ишмәде, гомерләрендә 
әле бернинди эш эшләмәгән Чиләви һәм Чикәни белән 
бергә, пассажир булып кына утырып китте. Кыз, йом¬ 
шак йонлы дусларыннан күзен ала алмастан, борыны 
белән кәрзингә төртелеп утырган. Алтын Бөдрә белән 
тирече сәүдәгәр һәм Дәү Каурыйның авылдашларыннан 
берничә индеец шулай ук каен тузыннан ясалган икен- 

че озын көймәГчО урнаштылар; каз муеныдай кәкрәеп 
торган борыны һәм койрыгы белән бу көймә гаскәри 
атка яисә испаннар корабына охшый иде. 

Көймәләрне коры җирдән өстерәп уза торган берен¬ 
че төштә үк ярга туктаган каеклар каршына- карт ыру 
башы Ни-Ганик-Або килеп чыкты. Ул шунда чатыр ко- 
рьш, балаларның кайтканын көтеп торган икән. Ни- 
Ганик-Або балаларга күргән-кичергәннәренең барысын 
да бәйнә-бәйнә сөйләп бирергә кушты. Үзе, бер сүз 
эндәшмәстән, игътибар белән тыңлап утырды, бик ки¬ 
черешле төшләрдә генә тамак төбеннән чыккан тонык 
бер тавыш белән: «һох! һох! һм!» — дип куйгалады. 
бөтенесен аңлап торган сыман, күзләрендә чаткылар 
елтырады. 

Балалар үз башларыннан кичергән хәлләрне сөйләп 
бетергәч, Ни-Ганик-Або беравык уйланып торды да: 
«Садҗо белән Шепиэн — одҗибуәй кабиләсенең макта¬ 
нычы, сезнең Сөйләшә Белүче Кече Туганнарыгыз бе¬ 
лән бергә (нәни кондыз балаларын шулай дип атады 
ул) кичергән авыр маҗараларыгыз җырларда җыр¬ 
ланыр, индеец халкының тарихына кереп калыр», — 
диде. Шунда ук Чиләви белән Чикәнигә күз төшереп 
алды да: «Хәзер инде алар да кабиләбезнеке булып са¬ 
налачак, халкыбыз хәтерендә алар турында риваятьләр 
яшәр», — диде. Сөйләгән чагында аның җыерчыклы, 
акыллы йөзенә елмаю нуры чыкты — байтак вакытлар¬ 
дан бирле аның әле беренче елмаюы иде бу. Дөресен 
әйткәндә, Ни-Ганик-Або үзе болай шактый караңгы 
чырайлы бер кеше иде. Шуннан соң чал чәчле кабилә 
башы билендәге шәл-япмасын төзәткәләде дә турая 
төште һәм, кулын кояшка таба сузып: ^ 

— һох! Мино-та-кия! Кэгет! Ки-мино-такия! (Әй¬ 
бәт бу! Чыннан да, бик әйбәт бу!) —диде. 

Тын гына торган берничә индеец та. Дәү Каурый 
белән Алтын Бөдрә дә, бертавыштан аның сүзен куәт¬ 
ләп: 

— Мино-та-кия!—диделәр. 

Барысының да йөз-кыяфәтләре бик тантаналы һәм 
уйчан иде. 

Көймәләр Обисуәйгә таба юлларын дәвам иттерде¬ 
ләр. 

Яр буендагы агачлар да гүя бер-берсенә ымлашып 
башларын ияләр, яфрак-ботаклар кыштырдавында исә 
аңлашылыр-аңлашылмзс кына булып «Кэгет-мино-та- 
кия!» («Әйбәт бу!») дигән сүзләрнең кабатлануы ише¬ 
телә сыман, һавада очкан кара козгыннар да: «Мино- 
та-кия!» — дип кабатлыйлар кебек. Җил дә үләннәр бе¬ 
лән: «Си-и-и-иәй, мино-та-кия!» — дип пышылдаша сы¬ 
ман. Хәзер инде тынычланып, салмакланып калган 
ташкын сулар да үзләренең чылтырап аккан тылсымлы 
җырларында шушы көйне көйлиләр. Ишкәкләрне сел¬ 
тәгән саен уелып-уелып, бөтерелеп киткән бәләкәй чоң¬ 
гыллар да: «Мино-та-кия!» — дип чултырап калалар. 

Моңарчы беркайчан да урманның бу кадәр матур, 
күк йөзенең бу кадәр җете зәңгәр булганы юк иде әле. 
Моңарчы беркайчан да кояшның шул хәтле нурланып 
яктыртканы, кошларның шулкадәр, күңелле сайрашка¬ 
ны, тиеннәрнең шул хәтле цык-цык иткәннәре юк иде. 
Садҗо белән Шепиэн өйләренә кайткан чакта көн әнә 
шундый искиткеч матур иде. Балаларның үзләрен бу 
кадәр дә бәхетле итеп хис кылганнары юк иде әле! 

Кайткан көнне Дәү Каурый алачыгына кунаклар 
җыйды. Поселоктагы барлык индеецлар килде монда. 
Алачык яныннан узып барган ике метисне дә чакырып 
керттеләр; аларның, гадәттәгечә, скрипкалары да бар 
иде. Скрипка кылларыннан сызылып чыккан төрле көй¬ 
ләргә — анда борынгылары да, бүгенгеләре дә бар 
иде — әле тып-тып басып, әле бөтерелә-бөтерелә биер¬ 
гә керештеләр. Ирланд дҗигасы белән шотланд риль- 
сы көйләре дә уйналды, шулар арасына метисләр яра¬ 
тып уйный торган әлло нинди яңа көйләр да килеп ку¬ 
шылды. 

Садҗо бик озак биеде, поселок егетләре аңа хәл 
алырга да ирек бирмәделәр. Әйтсәм әйтим, кыз бик 
шәп бии иде шул, — мин үзем дә шунда булып, аның 

биегәнен күрдем, — Шепиэнның сеңелесе белән горур¬ 
лануы тикмәгә генә түгел икән. Аның үзенә дә биегән 
чакта поселок кызлары арасыннан ише бик тиз табыл¬ 
ды. Яшь чибәр кызлар байтак иде анда, күңеленә оша¬ 
ганын сайлап алуы кыен булмады, чөнки кызларның 
берсе дә битен шәле белән капламаган иде, чөнки бәй¬ 
рәмгә, өлкән хатыннардан башка, берәү дә йөзен то¬ 
малап килмәс иде. Өй-алачык артында, тышта, учак 
өстенә куеп чәй кайнаттылар. Карт индеецлар шунда 
җыелышып, челемнәрен тарта-тарта, элекке заманнар¬ 
ны искә төшерделәр; бала-чага исә тилпенеп торган 
учак уты шәүләсендә әбәк-әбәк һәм кача-кача уйнады¬ 
лар. 

Дәү Каурый кунакларны сәламләп, алар белән сөй¬ 
ләште, хәл-әхвәлләрен сорашты, чырае гадәтенчә са¬ 
гышлы, вакыт-вакыт хәтта кырыс күренсә дә, күңеле 
елмаюлы-шат иде. Ара-тирә хуҗа, зур чәйнек күтәреп, 
кунаклар янына килгәләде, Садҗо белән Шепиэн исә, 
биюләрен дә онытмыйча, кирәк булган саен чынаяклар 
китерә тордылар. 

Менә бервакыт бөтенесе биюдән туктап, нәрсәдер 
буласын көткән кебек, стена ышыгына түгәрәк ясап 
утырыштылар, һәм шундук тынлык урнашты. Ике ба¬ 
рабанчы, түгәрәк эченә кереп, үзләренең том-томнарын 
кагарга тотындылар. 

Ишектә карт ыру башы Ни-Ганик-Або күренде — ул 
бөркет каурыйларыннан теркәлгән баш киемен кигән, 
йөзенә җете ачык буяулар сөртеп, әллә нинди әкәмәт 
сурәтләр төшереп бизәнгән. Тез асларына эче куыш 
болан тоякларыннан тезгән шөлдерләр таккан; кулына 
шалтыравык тоткан, — шалтыравыгы бөтен бер ташба¬ 
ка кабыгыннан ясалып, каралы-кызыллы төскә буял¬ 
ган иде. 

Ни-Ганик-Або биергә тотынуга, эче куыш болан 
тояклары, аның аякларының җитез хәрәкәтенә буйсы¬ 
нып, җиз кыңгыраулар шикелле чыңлый, болан тире¬ 
сеннән телеп ясалган чуклар җилфер-җилфер килеп 
талпына, иң өстенә төшеп торган бөркет каурыйлары 

җәелеп-җәелеп күтәрелә башлады, — болар барысы 
том-том барабаннары дөпелдәвенә тәңгәл килеп тора 
иде; ыру башының кулындагы ташбака кабыгыннан 
ясалган шалтыравык исә, каралы-кызыллы бизәкләрен 
уйнатыд, бик яман шакылдый иде. 

Карт ыру башы, биегән чагында, Садҗо белән Ше- 
пиэн һәм ике нәни кондыз баласы кичергән маҗаралар 
турында озын бер көйгә әллә нинди серле бер җыр да 
җырлады. Борынрак заманнарда индеецлар әнә шул 
рәвешчә каһарман ир-егетләренең сугышлардагы ба¬ 
тырлыкларын мактап җырлаганнар, һәр куплетыннан 
соң җырны күмәк тавыш белән күтәреп алалар. Озын 
көйле бу җырның моңы үзәкләрне өзә, җанны тетрәтә 
иде. 

Карт ыру башының җыру чыгарам дип вәгъдә ит- 
кәне шушы җыр иде инде, һәм хәзер бу җыр ыруның 
легендасы булып китәргә тиеш иде. Ыру тормышында¬ 
гы олы вакыйгаләрне данлаган мондый җырлар, әллә 
ни оста кул белән ясалмаса да мөһим хәлләрне сурәтлә¬ 
гән картиналар халыкның тарихын онытып бетермичә 
хәтердә сакларга ярдәм итә иде. 

Индеецларның гореф-гадәт, йолаларын бөтенләй 
белмәгән тире белән эш итүче теге Америка сәүдәгәре 
бу биюне сугыш башларга җыену галәмәте дип аңлады 
һәм тәмам куркуга төште. Шуннан соң инде Гитчи Ми- 
гуон моның сугыш башларга җыену билгесе түгел, бәлки 
Уабено икәнен — ягъни им-томчылар бии торган яисә 
олы бер вакыйгане бәйрәм иткәндә башкарыла торган 
бер бию икәнлеген аңлатып бирергә тиеш булды. Озак 
та үтми каты итеп сузып кычкырган аваз яңгырады — 
шулай итеп, карт ыру башы биюен тәмамлады. 

Шуннан соң скрипкалар яңадан ниндидер күңелле, 
җиңел бер көй сызарга тотындылар, биючеләр, бөтен өй 
эчен тутырып, бәйрәмне дәвам иттерделәр. Янә бөтере- 
лә-бөтерелә дҗига биюен, аннары салмак-салмак ба¬ 
сып кадрильне биеделәр. Алтын Бөдрә, ару-талуны бел¬ 
мичә, биеде дә биеде, төн буе гел елмайды-көлде. Ул 
үзе белән биергә иң ямьсез һәм иң олы хатыннарны 

гына чакырды. Күңел ачу сүрелә төшкәне сизелү белән 
ул шундук килеп җитә дә янә көлешкән авазлар ише¬ 
телә башлый иде. Шушы күңелле бәйрәм тамашасы 
эчендә теге сәүдәгәр дә эрәюен ташлап, башкалар ши¬ 
келле күңел ача башлады. Ул хәтта кондыз балалары 
белән дуслашмакчы булып та карады, тик элеккечә 
аларның исемнәрен дөрес итеп әйтә алмады. Аларны 
әле Чилаки, әле Чероки, яисә Чикару дип атады — ул 
әнә шулай әллә нихәтле исем әйтсә дә, бер тапкыр да 
дөрес туры китереп әйтә алмады. 

Ә бу вакытта кондыз балалары нишли иде соң? 
Алар да башкалардан калышмадылар, һәркайсының үз 
тавышы һәм дүртәр тәпиләре бар чагында беркайчан 
да мондый тамашадан читтә торып калмас алар. Му¬ 
зыка тавышына һәм шау-шуга әсәренгән Чиләви белән 
Чикәни, биючеләрнең аяк астында буталып, идәндә 
йөгереп йөриләр һәм хәл алырга утыручылар янына 
килеп, тәм-том теләнергә керешәләр иде. 

Бер тапкыр Чиләви, бүлмәнең уртасына ук, бөтен 
кеше йөри торган төшкә чыкты да, арткы тәпиләренә 
басып, әрсез кыяфәт белән тирәли күз йөртеп карана 
башлады. Шуннан ни булды дисез? Барысы да биюлә¬ 
реннән туктадылар — кондыз баласына ялгыш басып 
имгәтмәгәек дип курыктылар. Беравыкка әрсез-шук Чи¬ 
ләви идәнгә берүзе хуҗа булып алды. Ахырында Сад- 
җога аны, бик каты чыелдый-чыелдый тыпырчынса да, 
бүлмәдән алып чыгып китәргә туры килде. Ул арада 
мыштым Чикәни исә — ул инде калада яшәп, кайбер 
һөнәрләргә өйрәнеп алган иде — алмалы әрҗәне эзләп 
тапты да берәмләп-берәмләп үз өйләренә алма ташыр¬ 
га кереште. Каракны җинаяте өстендә тотып алдылар. 
Шул чагында күпме чыр-чу, күпме шау-шу булганлы¬ 
гын сүз белән генә әйтеп бетерә торган түгел. 

Кондыз балаларын тынычландыру өчен, ояларына 
кереп йокламаслармы дип, Садҗо аларга ипи кисәклә¬ 
ре биреп карады. Әмма кондыз балаларын моның бе¬ 
лән генә алдап булмады. Аларның бу юлы ояларында 
утырасылары килмәде — әледән-әле кешеләр арасына 

чыгып, һаман икмәк теләнделәр. Арлы-бирле йөгерә-йөге- 
рә т^шый торгач, алар шул хәтле күп ипи җыйдылар, 
төне буе ашасалар да, яртысын да ашап бетерә алмас¬ 
лар иде. 

Ниһаять, алар авыр, ерак сәяхәттән кайтып, бәйрәм 
шау-шуыннан, ыгы-зыгыдан тәмам арып-талчыккач, үз 
ояларына кереп киттеләр. Анда, тирә-яклары ипи ки¬ 
сәкләре белән тулган хәлдә, тәпиләре белән бер-берсе- 
нең йоннарына ябышып, борынга-борын төрткән килеш, 
тирән йокыга талдылар... 

Очсыз-кырыйсыз, михнәтле авыр көннәр артта ка¬ 
лып, мәңгегә югалдылар. 

Күл буенда хәзер янә көнозын балалар чыр-чуы яң 
гырап тора. Аерылышкан чаклар бөтенләй булмаган да 
кебек — ул хәлләр куркыныч бер төш сыман гына иде. 
Дуенлы яр читләрен яңадан балалар аягы һәм кондыз 
тәпие эзләре чуарлады — әле кайчан гына ул эзләр би¬ 
редә кабат күренмәслек булып өзелә язган иде бит. 

Шаян-шук Чиләви яңадан үзенең иске гадәтләренә 
кереште һәм элеккеге кебек үк сәер холык-кыланышла- 
рын күрсәтә башлады; дөресен әйткәндә, элеккедән артты¬ 
рыбрак та җибәрмәде микән әле ул. Элекке чактагы 
кебек үк, Чиләви кинәт юкка чыга; элекке шикелле үк, 
аны берәр ярамаган эш өстендә тоталар. Шул чагында, 
ягъни тотылгач, ул үзенчә әкәмәт кенә кыланып биергә 
керешә, аннары чалкан ава да каты итеп чыелдарга 
тотына — аның болай итүе үзенең әнә шулай шукла¬ 
нуына сөенүе яисә үзенчә холыксызлануы иде булса 
кирәк. 

Кондыз балалары икесе дә бик тиз үсәләр, шулай 
да Чикәни Чиләвидән бераз калыша иде. Шуңа күрә 
Чикәни әүвәлгечә үк Кече Бала булып, иркә, назлы бу¬ 
лып кала бирде. Шулай да тәртибенә сүз әйтерлек тү^ 
тел дип тә булмый, чөнки, ни дисәң дә, бала — бала инде. 
Чикәни, элекке вакытлардагы шикелле, еш кына Сад- 
җоның кочагына кереп ял итәргә ярата, — кызның ияк 
астындагы бик таныш йомшак кына бер төшенә боры¬ 
нын төртә дә күзен йомып, мышный-мышный йоклап 

китә, аннары рәхәтлектән әкрен генә мыкыр-мыкыр ңтә 
башлый, — җәнлекләр караучы Илекләр кухнясь^да 
йоклаганда да ул төшләнеп шулай итә торган иде. Мон¬ 
нан соң инде Чикәни беркайчан да дусларын саг)|(1нып 
ямансуламас, — шул вакыт ул, мин чыннан да Садҗо 
кочагындамы, төшем генә түгелме бу, дигән сыман, бер 
күзен ачып карый. 

Хәзер инде бөтен нәрсә элеккеге кебек иде. Мәш 
килеп яшәгән чыр-чулы көннәр тагы кире әйләнеп 
кайтты. Алар күлдә йөзеп уйныйлар, дуенда казынып 
чупырдашалар, аннары, ярга чыгып, әйбәтләп кенә 
чистарыналар-тараналар да кача-кача уйныйлар; шун¬ 
нан соң көрәшергә тотыналар, аннары үзләрен яңгыр¬ 
дан да ышыклый алмый торган теге әкәмәт кенә йорт¬ 
ларын өяргә керешәләр. Көн буе әнә шулай эшләп һәм 
уйнап туйганнан соң, кичкә таба инде кондыз балала¬ 
ры, кыска тәпиләрен көчкә өстерәп, алачыкка кайталар. 
Анда аларга элеккеге кебек үк ашарга әзерләп куйган¬ 
нар — савытларына дөге боткасы яисә сөт салганнар, 
кайвакыт бер-ике тамчы тәмле варенье да тамызалар. 
Иң соңыннан инде Чиләви белән Чикәни берәр телем 
ипи эләктерәләр дә җылы, йомшак печән җәйгән ояла¬ 
рына йокларга кереп китәләр. 

Рәхәт җәй көннәре әнә шулай үтеп китте. Көз җитте. 
Яфраклар Коелган Көннәр белән бергә Тынлык Көннәре 
дә килеп җитте. Хәзер инде Чиләви белән Чикәнине чын 
кондызлар тормышына кайтарырга кирәк, шулай итмә¬ 
гәндә аларга кыш чыгуы бик авыр булыр — коенырга 
су да җиткереп булмас, аннары җәй көнендәге кебек 
тышка да чыгарып йөртеп булмас. 

Шуңа күрә бер көнне Гитчи Мигуон балаларын ча¬ 
кырып алды да ипләп кенә аңлатты: озакламый кондыз 
балалары зур үсеп җитәрләр, дәү кондызлар өчен исә 
табигатьләренә туры килми торган шартларда яшәве 
читен булыр; шуңа күрә аларны үзләренең туган буа¬ 
ларына илтеп, бөтен токымнары тереклек иткәнчә, та¬ 
бигать яратканча яшәргә мөмкинлек бирергә кирәк, 
диде. 

Садҗо белән Шепиэн соңгы вакытта үзләре 
дә шул турыда уйлана башлаганнар иде инде, тик бер¬ 
бере белән ул хакта сөйләшкәннәре юк иде әле. 

Аерылышу көне якынлашкан саен, Садҗо да үзалды¬ 
на тын гына уйчанланып йөри башлады, кондыр бала¬ 
ларының озакламый 1!Йоннан китәчәкләрен уйлап, алар 
белән озаграк йөри торган булды. Ә кондызлар үзләре? 
Алар, алдагы көннәрен гамьнәренә дә кертмичә, элекке 
кебек һаман мәш килеп уйнауларын гына беләләр иде. 

Садҗо кондыз балаларын шул хәтле якын итеп яра¬ 
та иде — үзен, үз кайгысын ул уена да кертергә телә¬ 
мәде,— үз буаларына, туган ояларына, әти-әниләре 
янына кайту алар өчен бик әйбәт булыр, дип кенә уйла¬ 
ды. «Нигә кайгырырга тиеш инде мин?» — диде кыз 
күңеленнән, үзе калтыранган тавыш белән үзалдына: 

— Бәхетле мин. Әйе, әйе. Шулай икәнен беләм, — 
дип сөйләнде. 

Әйе, Садҗо сеңелкәй, бәхетле син—дусларыңа 
шатлык китерә белүең белән бәхетле. 

Шулай итеп, октябрь аеның бер иртәсендә. Яфрак¬ 
лар Коелган Айда, тирә-юньдәге барлык калкулыклар 
көзге бизәкләренә өретелеп, алтын-сары, алсу-кызыл һәм 
көрән төсләрен балкытып ятканда, Чикәни белән Чилә- 
ви — Кече Бала белән Дәү Бала—үзләренең сабый 
чакларын уздырган оялары белән саубуллаштылар. 
Алар аннан-моннан гына корган кондыз йорты һәм яр 
буендагы балалар вигвамы белән, үзләренең күл читен¬ 
дә ярга чыга торган урыннары һәм шуннан алачыкка 
таба сузылган, озак вакыт үзләренә тугры хезмәт ит¬ 
кән сукмаклары белән дә хушлашып, гомерләрендәге 
иң соңгы һәм иң әһәмиятле сәяхәтләренә чыгып кит¬ 
теләр. 

Кәрзин төбенә җәелгән яшел үлән өстенә кереп ур¬ 
нашкан чакта юл азагында үзләрен нинди зур шатлык 
көтүен алар, бәлки, башларына да китермәгәннәрдер. 

Унҗиденче бүлек 

ЯФРАКЛАР КОЕЛГАН АЙДА 

енә инде зур бер хәл буласы кө- 
телә. 

Садҗо бик матур итеп . кие¬ 
неп алган: өстенә шакмаклы 
күлмәген кигән, башына чуар 
бизәкле шәлен бөркәнгән, ая¬ 
гында сәйлән белән чиккән мо¬ 
касин. Шепиэн белән Гитчи Ми- 
гуон да бәрхет сыман йомшак, 
көрән төстәге иләнгән болан 
тиресеннән теккән яңа өс киемнәрен киеп алганнар иде. 
Чиләви белән Чикәнигә соңгы сәяхәтләрендә күңеллерәк 
булсын дип, Садҗо теге атаклы кәрзинне яфрак, чәчәк¬ 
ләр белән чуарлап бизәде, аңа аллы-гөлле кош сурәтләрь; 
һәм төрле җәнлек-җанварлар да төшерде. Кәрзиннең 
тоткасына зур бер ак каурый да тагып куйгач, ул тагы 
да матуррак булып китте, аны хәзер теге вакытта күпме 
уттан-судан котылган кәрзин дип берәү дә уйламас иде. 
Кәрзиннең төбенә Садҗо бик әйбәтләп хуш исле үлән 
җәйде, кырыена дикобраз энәләре белән бизәлгән кечке¬ 
нә генә күн капчык беркетеп куйды, — бу капчыкта кыз 
өчен бик кадерле ике кечкенә савыт саклана иде. 

Аларның маҗаралы сәяхәтләрендә ышанычлы юлдаш 
булган каек та онытылып калмады. Анда инде бернинди 
дә янган-көйгән эзләр сизелерлек түгел — каекны өр-яңа¬ 
дан сап-сары буяуга буяганнар, кош күзен дә яңадан тө¬ 
шереп куйганнар, тик ул элекке шикелле усал карашлы 
түгел, бәлки, игътибар беләнрәк карасаң, шактый ягым¬ 
лы күз иде. Каекның арткы ягына янә күпереп торган 
төлке койрыгы тагылган. Шулай итеп, каек, гадәти бул¬ 
маган бер сәяхәткә чыгасын белгән кебек, үзенә бертөр¬ 
ле төс-кыяфәткә кергән иде. Җилгә каршы йөзгән чакта 
ул, уйнаган-шаярган шикелле, яңа койрыгын болгап 
бара, тибрәнеп торган камышлар яныннан узганда исә. 

ниндидер бик кызыклы бер серне белгән кебек, күзен 
кыскалый сыман иде. 

Алар кайдадыр зәңгәр сулы ерак тарафта Лепердәш¬ 
кән Яфраклы Калкулыклар арасыннан агып яткан 
Каенлы Елгага—Чикәни белән Чиләви туган якка таба 
юл тоттылар. 

Алты көн бардылар. Узган юллары ерагайган саен, 
һава тына, ә су чистара, тоныклана барды. Озын-озын 
тезмәләре,нә тезелешеп, көньякка таба кыр казлары оча, 
төнге тынлыкта аларның гөж-гөж каНат кагулары аер¬ 
мачык ишетелә иде. һәр яңа таң туган саен кояш та зу¬ 
рая һәм нурлана, тирә-юньдәге үсемлекләрнең яфраклары 
исә матурлана, чуаррак була бара. Индеецлар җәенең 
бу көннәрендә \ Яфраклар Коелган Айда, урман әкият¬ 
тәге кебек тылсымлы, гүзәл иде. 

Садҗоның да күңеле сөенеч белән тулы. Кыз үзе бо- 
лай ук булырын көтмәгән иде. Күңеле күтәренкелеген 
төшермәс өчен ул һаман бернәрсәне генә уйлады: аның 
сөекле нәни кондызлары хәзер тагы да яхшырак яшәр¬ 
ләр, озакламый кондыз балалары Садҗо никадәр яратып 
та алар өчен булдыра алмаган үз тормышларын таба¬ 
чаклар: алар үз йортларына, туган илләренә, үзләренең 
Кондыз Халкы арасына кайталар. Ваемсыз бала чакла¬ 
ры инде үтте диярлек — кондыз балалары көннән-көн 
акыллылана баралар. Озакламый алар, башка урман 
җәнлекләре һәм бөтен кешеләр кебек диярлек, чынлап 
торып эшкә керешерләр; алар бит уйнап йөрер өчен тү¬ 
гел, бәлки эшләр өчен яратылганнар, дип уйланды Сад¬ 
җо. Дөрес уйлый иде ул. Кондызлар эш белән мәшгуль 
булсалар гына, тормышларыннан риза-канәгать булып, 
үзләрен бәхетле хис итәләр. 

Әмма'вакыт-вакыт кызның йөрәге сулкылдап-сулкыл- 
дап кысылып та алгалый; шул чагыада ул күзләренә 
мөлдерәп тулган яшьләрен тиз генә сөртеп ташлый да 
үз-үзенә: «Монысы үземне кызганганга шулай инде. Иң 

* Индеецлар җәе безнең «әбиләр чуагы»на туры килә. Көз 
азагында җәйге кебек диярлек тыныч, аяз, җылы көннәр була. 
{Тг^рщемдне искәрмәсе.) 

кирәге — аларга әйбәт булсын. Мин аларны бик яратам 
бит», — ди. 

Кыз, ямансылавын басарга тырышып, күтәрелеп 
агачларга, күл өстенә карый, кәрзин эченә күз салып, 
кондыз балаларының колак артларын кашый да, болар- 
ның туган йортларына кайткач нишләүләрен, бер-берсе- 
нә ни дип әйтүләрен карап һәм тыңлап торсаң иде, дип 
уйлый. 

Карт әти кондыз белән әни кондыз һәм башка бала¬ 
лары бу Нәниләрне каршы чыгып алсыннар иде! Әнә шу¬ 
лай аларның барысын бергә итеп күрәсе килә иде кыз¬ 
ның! Шуннан соң ул кондыз аулап йөрүчеләрне исенә 
төшерде 'һәм чын-ихлас күңеленнән: шул кондыз оясын 
аларның берсе дә беркайчан да эзләп тапмасын иде, дип 
теләде. 

Сәфәрләренең соңгы көнендә, кич җиткәч, алар на¬ 
ратлар арасындагы матур бер җирдә, кондыз буасына 
килеп кушыла торган инеш буенда, байтак вакытлар 
элек Гитчи Мигуон утырып тамак ялгаган төштә, төн 
кунарга урнаштылар. 

Гомергә онытылмаслык бу кичтә, ашап-эчкәннән соң, 
тәмам төн җиткәч, дөрләп янган учак янында Дәү Кау¬ 
рый менә хәзер балаларының күңелләренә салып куясы 
бик кирәкле сүзе барлыгын әйтте. 

Садҗо белән Шепиэн учак ян%1на утырышып, тынып 
калдылар. Бу юлы Чиләви дә кәрзине янында, башын 
кырын салып, селкенми утырып тора һәм нәрсәгәдер 
бөтен игътибарын туплаган сыман иде. Чикәни исә Сад- 
җоның итәгенә менеп сыенган, ул да игътибар белән тың¬ 
лап тора иде бугай. Яннарыннан тын гына йөгереп аккан 
киң, тирән елга барысын да ишетеп торгандыр һәм, әл¬ 
бәттә инде, юлында очраган беренче текә ярларына ук 
чултыр-чултыр килеп сөйләгәндер. Хәтта тирә-якта тан¬ 
таналы бер төс белән тын гына калкынып торган бик 
дәү караңгы агачлар да боларны* тыңлап торалар сыман; 
шул агачлар арасында исә, җилпенеп-җилпенеп, тынгы¬ 
сыз учак шәүләләре уйный иде. 

— Садҗо, Шепиэн, — дип сүзгә кереште Гитчи Ми- 



гуон, — бүген без Чиләви һәм Чикәни белән бергә соңгы 
кичебезне уздырабыз. Иртәгә алар, туганнары янына 
кайтып, башка кондызлар шикелле тереклек итә баш¬ 
лаячаклар. Кондыз балалары безгә тормышыбызда бик 
күп шатлык-сөенеч китерделәр, болай да күңелле җәйге 
көннәр, гаиләбезгә алар килгәч, тагы да күңеллерәк бу¬ 
лып китте. 

Мин бу кондыз балаларын шушы төштә табып алган 
чакта алар хәлсез, чарасыз иделәр, тәгаен үлеп баралар 
иде инде. Менә хәзер алар бирегә көр күңелле, сау-сә¬ 
ламәт булып кире кайттылар. Алар өчен хәзер әллә кай- 
ларда маҗаралар күреп йөрү бетте, хәзер аларга гомер¬ 
ләрендә кичермәгән яңа шатлык-куанычлар ачылачак. 
Мин сезгә бер нәрсә вәгъдә итәм: безнең бу нәни дусла¬ 
рыбыз беркайчан да аучы корбаны булмаслар. 

Әтисе шулай дигән чакта Садҗо әкрен генә «ә-ә» дин 
нәрсәдер әйтә башлаган иде дә, шундук бармагын авы¬ 
зына куеп, тынып калды. 

Гитчи Мигуон сүзендә дәвам итте: 

— Сез карт ыру башының шалтыравык тотып биегә¬ 
нен күрдегез — Уабено биюен биеде ул. Бер генә индеец 
та бу төштә кондыз үтермәсен дип әфсенләде. Бирегә, 
минем ау җиремә, ак чырайлылар килеп йөрмиләр. Ә 
мин... Бәләкәй дусларыбызны үтерергә дип минем кулым 
күтәрелермени? Мин аларның гаиләләрен дә беркайчан 
да рәнҗетмәячәкмен. Бу кондыз балалары минем бала¬ 
ларыма зур шатлык китерделәр, әгәр алар сүз аңлый 
торган булсалар, мин аларга рәхмәт әйтер идем. Ниләр 
генә булмасын, кондыз балаларына куркыныч килмәс 
монда. Иртәгә, сез аларны иреккә җибәргәч, мин кондыа 
булып кычкырырмын, шуннан соң карт кондызлар кар¬ 
шы йөзеп Сыгарлар. Нәкъ шулай булыр дип мин тәгаен 
өзеп әйтә алмыйм, шулай да кондызларча эндәшеп-ча- 
кырып карармын. 

Садҗо, авызымнан бер сүз дә чыкмасын дип, ирен¬ 
нәрен каты итеп кулы белән кысты К Нәкъ шул вакыт 

* Индеецлар сөйләп торган кешене сүзеннән бүлдермиләр. Ба¬ 
лаларының, үзләренә сүз кушканны көтмәстән, сөйләргә керешү-, 
ләрен зур әдәпсезлек дип саныйлар. (Автор искәрмәсе.) 

тонык кына бер тавыш белән улаган аваз ишетелде — 
бу аваз калкулыклар артыннан көчәя-көчәя килде дә, 
аннары тынып калды. Үзәк өзгеч моңсу, кыргый бер та¬ 
выш белән бүре улый иде. Бу аваз тәмам туктаганчы, 
Гитчи Мигуон тын калып тыңлап торды, барысы да бу 
тавышка игътибар белән колак салдылар. Индеецлар 
Моңаючыдан (бүрене шулай дип атыйлар алар) курык- 
мыйлар һәм бүреләргә дүрт аяклы аучы дип кенә карый¬ 
лар. 

Гитчи Мигуон сүзендә дәвам итте: 

— Кече Бала белән Дәү Бала, — шулай дигәч, ин¬ 
деец елмаеп куйды, — сезнең тормышыгыздан бөтенләй 
кайтмаслык булып китмәсләр. Кондызлар башка җәнлек- 
җанварлардан аерыла төшәләр; кайбер яклары белән 
алар күбрәк кешеләргә охшыйлар, әгәр берәр кешегә 
ияләшеп, дуслашып китсәләр, моны беркайчан да оныт¬ 
мыйлар, гомергә сезнең дустыгыз булып калалар. Ә хә¬ 
зер мин сезгә иң кирәкле сүземне әйтәм. (Бу юлы берсе- 
бер шылт та итмәде, хәтта бүре дә уламады.) һәр елны. 
Яфраклар Коелган Айда, урман ялангачланып, яфрак¬ 
лар сары һәм ак кар бөртекләре сыман бөтерелгән, 
кыр казлары, күктәге болытлар сыман, көтү-көтү булып 
очкан чакта, сез шушында, кондыз балаларының туган 
җиренә килерсез, кичләрен кондыз буасы читенә посып 
утырырсыз да аларның йөзеп, эшләп һәм уйнап йөргән¬ 
нәрен күрерсез. Бәлки, алар сезнең яныгызга ук йөзеп 
килерләр дә сез алар белән сөйләшә, хәтта йоннарын¬ 
нан сыйпый да алырсыз. Кондыз балалары барысын 
да исләрендә тотмаслар, үткәндәгеләрнең күбесе хәтер¬ 
ләреннән җуелып онытылыр, әмма алар сезне сизәрләр: 
дусларын беркайчан да онытмый алар. Дөньяда күп 
яшәп, күпне белгән картлар миңа шулай диделәр. Егет 
чагымда моны минем үземнең дә күргәнем булды. 
Минем сезгә менә шуны әйтәсем килгән иде, балаларым. 

Әтисенең бу сүзләре Садҗоны тагы да тынычландыра 
төште; хәер, кызның йөрәк түрендә ямансылавы бөтен¬ 
ләй үк басылып та бетмәгәндер, бәлки. Шуны исегез¬ 
дән чыгармагыз: Садҗо сабый бала гына бит әле, ба- 

лаларча ихлас күңеле белән яраткан бу ике кондыз ба¬ 
ласына ул бөтен җан җылысын биргән иде. Кондыз 
балалары онытмасыннар, хәтерләрендә нык сакласын¬ 
нар өчен (кондызларны яхшы хәтерле бәләкәй халык 
диде бит әтисе), Садҗо ике савыт белән кәрзинне яр 
читендәге агач ботагына асып калдырырга булды — 
кондыз балалары килеп, шуңа 'карап китсеннәр, янәсе. 

Төнлә, тәмле исле ак чыршы ботакларыннан җәйгән 
түшәк өстендә, йомарланып татлы йокьша талган Кече 
Бала белән Дәү Баланы соңгы тапкыр кочагына кысып 
яткан чакта, кыз беренче мәртәбә өйләренә кондыз ба¬ 
лалары килеп кергән истәлекле көннән — үзенең туган 
көненнән соң булган хәлләрнең барысын берәм-берәм 
күз алдыннан кичерде. Мәш килеп уйнаган чакларын 
исенә төшерде, хәвеф-хәтәрле, маҗаралы сәяхәтләренең 
азагы хәерле булып бетүен уйлады, әтисе әйткәннәре- 
нең барысын хәтеренә китерде: әтисе кондыз булып 
кычкырачак, шунда, бәлки,, карт кондызлар каршы йө¬ 
зеп чыгарлар, диде ул. 

Шушындый соңгы аерылышу төнендә йоклап була¬ 
мы ^соң! Кыз бик озак күзен йоммады—Чиләви белән 
Чикәнинең мыш-мыш йоклауларын тыңлап ятты, һәм, 
ниһаять, бик күп уйлар белән тулган башын пошкырын¬ 
ган, мышнаган, хәтта вакыт-вакыт чырылдап та куйга- 
лаган кондыз балаларының юеш борыннары өстенә иде 
дә йокы дәрьясына чумды. 

Иртәгесен иртүк, кояш әле офык артыннан күренә 
дә башламаган, кондыз балалары .йокыларыннан яңа 
уянган гына чакта. Дәү Каурый, улы һәм кызы белән, 
буа янына, Чиләви белән Чикәни беренче тапкыр үз¬ 
ләренең хәтәр сәяхәтләренә кузгалган төшкә килде. 

Бу тирәләрдә без майда — Чәчәкләр Аенда булган¬ 
нан бирле әллә ни үзгәреш сизелми иде. Кондыз буасы, 
шул вакыттагы кебек үк, өстеннән аз гына агып яткан 
суны тотып тора, оялары исә сазламыклы җирдән шак¬ 
тый өскә күтәрелеп, курган сыман калкып тора иде. 

Буа тиешле хәлендә саклана, аны бик тырышып 
тәртипкә китереп торганлыклары сизелә — бу эшкә хәт- 

та кеше кулы катнашкандыр кебек иде. Әмма монда ни¬ 
бары ике кондыз гына эшләгән — яшь кондызларны 
беренче җәйләрендә әле ярдәмче дип әйтеп тә булмый. 
Кыш көне салкын үтмәсен дип, ояның тышын өр-яңа- 
дан калын гына итеп балчык белән сылап чыкканнар; 
ояның алдында ук бүрәнә, чыбык-чабык һәм ботаклар¬ 
дан әмәлләгән сал йөзеп йөри — монысы кондызларның 
кышка хәзерләп куйган азык запаслары. Буа ярыннан 
урман эченә таба төрле якка тап-такыр сукмаклар су¬ 
зылып киткән, шул сукмаклар буенда әле яңа гына 
кондызлар кимергән агач төпләре күренә. Кимереп ау- 
дарылган агачлар инде үзләре суда йөзә. Берничәсе яр 
буенда ята — кондызлар әле кышка хәзерлек эшләрен 
бетермәгәннәр, күрәсең. 

Буа тирәсе элеккечә үк тып-тын. Яр читендә тын 
гына торган агачларның тыныч су өстендә аермачык 
булып шәүләләре чагыла. Хәзер инде ул агачларның 
ябалдашлары теге чактагы кебек ямь-яшел түгел, бәлки 
ал, сары, хәтта кырау суккан төшләрендә коңгырт-кө- 
рән төскә кергән. Шул ук вакытта тып-тын урман эче¬ 
нең бөтен төшендә салмак кына, кыштыр-кыштыр ки¬ 
леп бөтерелә-бөтерелә, яфраклар коела иде. 

Садҗо белән Шепиэн, кәрзинне күтәреп, су читенә 
таба киткәч, Гитчи Мигуон юри балаларыннан артка- 
рак калды. Малай белән кыз шунда көмеш сыман ак¬ 
сыл яфраклы биек тирәк төбенә җиткәч, кәрзинне ач¬ 
тылар. Шепйэн кондыз балаларын хәтфә төсле йомшак 
йоннарыннан сыйпады да: 

— Хушыгыз инде, Нитчи-ки-уэнз, хушыгыз. Кече 
Туганнар... — диде. 

Тавышы калтыранганлыктан, бу сүзләрен ул пышыл¬ 
дап диярлек әйтте, чөнки каушаганлыгын сеңелесенә 
сиздерәсе килми иде малайның. Шуннан соң ул бер ку¬ 
лы белән Садҗоның ике кулын кысып тотты да: 

— Кайгырма, сеңелем,диде. — Ел саен, яфрак¬ 
лар коела башлагач, мин сине шушында алып килер¬ 
мен. Без бергә-бергә бик күп кайгы да, шатлык та кичер¬ 
дек, шуңа күрә бу бәләкәй дусларыбызны гомеребездә 

дә онытмабыз. Алар да безне онытмаслар. Әти шулай 
диде бит. Хәзер инде кондыз балалары бәхетле, яңа 
тормышларына күчәләр. Алар өчен борчылма син. 

— Әйе, мин аларның бәхетле булачакларын бе- 
ләм, — диде Садҗо пышылдап кына, аннары Шепиэнга 
карап елмайды да: — Рәхмәт, абый, — диде. 

Шуннан соң Шепиэн әтисе янына китте. Садҗо 
ялгызы гына калды. 

Ул кондыз балаларын кочагына алып кысты да 
аларның кара колакларына пышылдап кына әйтте: 

— Хуш инде, Чиләви! Хуш инде, Чикәни! Сау булы¬ 
гыз, Кече Туганнарым! Без бер-беребезне онытмабыз! 
Гомердә дә онытмабыз! 

Шулай дигәч, кондыз балаларын җиргә төшереп, су 
читенә хәтле озата барды да аларның йөзеп китүләрен 
карап торды. 

Менә алар — шук-шаян Чиләви белән ягымлы-наз- 
лы Чикәни, — һәрвакыттагыча икәү янәшә, туган буа¬ 
ларын аркылыга кичеп йөзеп киттеләр. Берничә минут¬ 
тан инде күздән язып юкка да чыгарлар. Соңыннан 
алар нинди дәү булып үссәләр дә, аларны өзелеп сөйгән 
кызның күңелендә гомергә, чарасыз ике сабый кебек, 
нәни генә кондыз балалары булып калырлар. Садҗо 
өчен алар гомергә Нәни Бала булачаклар. 

Кечкенә җәнлекләр кондыз оясына якынлаша баш¬ 
лагач, Дәү Каурый, балаларын чакырган кондыз ши¬ 
келле, яңгыравык бер тавыш белән сузып аваз салды, 
һәм янә шул ук аваз кабатланып, музыкаль нота сы¬ 
ман, тын һавада тетрәнеп торды. Аннары тагын яңгы¬ 
рады... Шуннан соң су өстендә оя янында кара бер баш 
калыкты, аның артыннан икенчесе күренде. Ике зур ка¬ 
ра баш белән ике коңгырт сырт кондыз балаларына 
каршы йөзеп килә башлады. 

Кызның дулкынланудан тыны кысылды. Шулкадәр 
түземсезләнеп көткән хәл бит бу: аталы-аналы дәү 
кондызлар Гитчи Мигуонның аларча эндәшүенә җавап 
итеп балаларына каршы чыктылар. Нәкъ кирәгенчә, 
нәкъ алар теләгәнчә булды! 


А-146.-И 

Яр читендәгеләр баскан урыннарында кыймылдама¬ 
дылар да. Карт кондызлар әкрен генә Чиләви белән Чи- 
кәнигә якынлашкан чакта кешеләр агач кебек хәрәкәт¬ 
сез, тып-тын тордылар. Дәү кондызлар тегеләр тирәсен¬ 
дә карап, иснәштереп, әкрен генә иңрәп аваз бирә-бирә, 
беравык әйләнгәләделәр дә аннары дәү ике баш белән 
бәләкәй ике баш янәшә йөзеп киттеләр! 

Кондызлар, артларыннан як-якка таралган тирбән¬ 
чек эз калдырып, тиз-тиз, бик тиз китеп бардылар. 
Берме-икеме тапкыр бала тавышы сыман зәгыйфь ке¬ 
нә тавыш та ишетелде. Дәү башлар һаман да бәләкәй¬ 
ләр белән янәшә йөзеп бара бирделәр һәм, кечерәя- 
кечерәя, ниһаять, нәкъ оя авызы турысында бер-бер 
артлы суга чумып юк булдылар. 

Шулай итеп. Дәү Бала белән Кече Бала өйләренә 
кайттылар. Садҗо. исә, матур шакмаклы күлмәген, ма¬ 
тур мокасиннарын киеп, бизәкле бер кечерәк таш сын 
сыман, селкенми дә басып тора; шәле башыннан иңнә¬ 
ре өстенә шуып төшкән, чем-кара чәчләре кояш нурын¬ 
да елкылдап чагыла иде. Иң соңгы коңгырт-көрән баш 
су астына чумып юкка чыкканчы, кыз әнә шулай алсу 
иреннәрен ярым ачып, ут кебек янган күзләре белән 
буа өстенә текәлгән хәлдә тынсыз-өнсез калып карал 
торды. 

Шул чакны кинәт калтыранып торган алтын-сары 
куе яфраклар эченнән чут-чут итеп ак түшле чебен 
чыпчыгы сайрап җибәрде. Бу сайрар кошның матур 
тавышы тын үзәндә әллә кайларга хәтле таралып яңгы¬ 
рады, һәм Садҗога сайравы өмет, шатлык һәм мәхәб¬ 
бәт җыры сыман булып тоелды. Кызның колак төбен¬ 
дә бу тавыш: 

«Мино-та-кия! (Бик тә әйбәт!) Ми-ми-ми-и-и-но-но- 
но-оо-но-та-ки-но-та-ки-но-та-кия-а!» ^ — дигән сыман яң¬ 
гырады. 


^ Чебен чыпчыгының сайравы ритмы һәм яңгырашы белән мин 
тәкъдим итә торган «тавышка иярү сүзләре»нә бик охшаш. Урман¬ 
да яшәүче ак чырайлылар бу кошның сайравын «0-о-о-Кан-а-да- 
Кан-а-да-Кан-а-да!> дигән сүзгә охшаталар, индеецлар исә аны: 
«Ми-ми-ми-но-та-ки-но-та-ки-но-та-ки-но-та-кия-а!» — дип сайрый ди- 

Садҗо әнә шулай, өскә коелган яфрак яңгыры 
астында, күзен һаман кондыз оясына текәгән килеш, 
эченнән әкрен генә: 

— Ми-но-та-кия-а!—дип кабатлый-кабатлый тып- 
тын басып тора бирде. 

Ул төбенә хуш исле яшел үлән җәеп, ике савыт 
салган кәрзинне тын гына аккан саф су кырыенда ук 
салынып торган ботакка элеп куйды. 

Шуннан соң борылды да, әтисе белән абыйсына 
елмаеп, алар янына йөгерде. 

* ^ т 

Менә сезгә сөйләп бирергә теләгән хикәям шушының 
белән тәмам. 

Сез минем хикәяне тыңлаган арада учагыбызның 
җилпенеп-җилпенеп янган утлары сүрелеп сүнде, һәм 
вигвам уртасында аның күмерләре генә көйрәп калды. 
Безнең арттагы болан тиресенә — вигвамның стенасы¬ 
на — караңгы озын күләгәләребез сузылып төште. 

Таралышырга вакыт. 

Җәйге кичтә, эңгер-меңгер иңгән чакларда, ялгызы¬ 
гыз гына калган арада шушы ике кечкенә индеецны 
исегезгә төшерегез. Алар да сезнең кебек үк бала бит, 
алар да вакыт-вакыт бик куркыныч-хәтәр хәлләргә 
юлыктылар, аларның да, сезнеке кебек үк, шатлык- 
куанычлары, кайгы-хәсрәтләре һәм өмет-юанычлары 
да бар. 

Үзләренең кечкенә хуҗаларына ияләшеп беткән ике 
нәни кондыз баласы Чиләви белән Чикәнине дә исегез¬ 
гә төшергәләгез. Алар бит чыннан да бергә яшәп, бер¬ 
берләрен бик яраталар иде; вакыт-ваКыт күңелсезлек- 
кә дә биреләләр, әмма күңел ача да беләләр иде. 


ләр. Төньяк урманнарында җәйге айларда бу кошның моңлы тавыш 
белән сайраганын һәркайда ишетеп була, шуңа күрә безнең күбе¬ 
без өчен чебен чыпчыгы, кондыз һәм нарат агачлары белән бергә, 
мондагы табигатьнең бер символы булып тоела. Аның сайравы 
индеец колагына «Бик тә әйбәт!» — дигән сүз кебек ишетелгәнлек¬ 
тән, син якын басып торган агачта бу кош сайрый башласа, моны 
бәхеткә юрыйлар. (Автор искәрмәсе.) 



Шулай итеп, күңелләрегез белән тагын бер тапкыр 
Лепердәшкән Яфраклар Калкулыгына әйләнеп кайтса¬ 
гыз, сез анда янә яннарыннан узып барганда сезгә баш 
неп, сәлам биреп калган биек-биек кара-кучкыл нарат¬ 
ларны күрерсез, сак кына карап торган күзле, болга¬ 
нып барган төлке койрыклы сары каекта тагын бер 
тапкыр йөзеп карарсыз. 

Тын гына утырсагыз, бәлки, кыштыр-кыштыр итеп 
яфраклар коелганын, чылтыр-чылтыр агып яткан су¬ 
ларның тылсымлы бер эндәшен, шушы бик зур, аулак 
бер җирдә, ерак һәм кыргый, шул ук вакытта гүзәл 
бер төбәктә — Төньяк-Көнбатыш Җилләре Илендә яшәү¬ 
че эреле-ваклы урман киекләренең ягымлы, тыныч 
авазларын да ишетерсез. 



АВТОРЫ ТУРЫНДА 


Индеец язучысы Соры Ябалак (инглизчә Грей Оул) 
1888 *елда гади генә бер гаиләдә дөньяга килә. Аның 
чын исеме — Вэша Куоннезин, татарчага тәрҗемә итеп 
әйткәндә, «Төнлә ауга йөрүче» дигән' сүз. Туган одҗи- 
буәй кабиләсендә булачак язучыга әнә шундый исем 
кушалар. 

Соры Ябалак тумышы белән саф индеец түгел — 
әнисе индианка, әтисе шотландияле. Кечкенәдән үк 
ятим калып, ул үсмер малай яшенә җиткәнче Англиядә 
әтисенең туганы — апасында яши, аннары бер кораб¬ 
ка юнга булып урнаша да, Атлантика океанын кичеп, 
Канадага килә, анда кешеләр бик аз яшәгән салкын 
Һәм кырыс табигатьле Төньяк Онтарио төбәгенә китеп, 
одҗибуәй дигән индеец кабиләсен эзләп таба. Бу каби¬ 
ләгә аны үз уллары кебек кабул итәләр, малайны үз 
гореф-гадәтләре һәм йолалары рухында тәрбияләп 
үстерәләр, аучылык һөнәренә өйрәтәләр, аңа Кыргый 
Табигатьнең бик күп хикмәтле серләрең ачалар. Соры 
Ябалак үзе өчең әтисе кебек газиз булган бу кешеләр¬ 
гә карата гомере буе күңелендә рәхмәт хисләре сак¬ 
лый. 

Беренче бөтендөнья сугышында йөреп, 1917 елда 
Онтариога әйләнеп кайткач, ул туган ягындагы таби¬ 
гатьнең кырылуын күрә; индеецларның җәнлек аулап 
көн күргән урманнарын рәхимсез рәвештә яндырып, 
колонизаторлар анда тимер юллар сала башлаганнар; 
коточкыч янгыннардан качып, индеецлар кая барып 
сыенырга белмиләр икән. 

Бу хәлне, халкының бу фаҗигасен Соры Ябалак бик 
авыр кичерә. Каен тузыннан ясаган җиңел көймәсенә 

утырып, ул ике ел ярым буе кондызлар яшәгән урман 
эзли. Шушы сәяхәте вакытында ирокез кабиләсеннән 
Анахарео исемле бер кыз белән танышып, шуңа өйләнә; 
хатыны белән икәүләп алар сәяхәтләрен дәвам иттерә¬ 
ләр. Көз азакларында, салкыннар башлангач, Онтарио 
белән чиктәш булган Квебек штатындагы бик матур 
Каенлы Күл буена килеп урнашалар. Куе урман белән 
капланган шушы күл буенда Соры Ябалак кондыз ояла¬ 
ры күрә. Ләкин бу сирәк җәнлекләрне монда да ак 
тәнле аучылар килеп кырып йөриләр. Соры Ябалак, 
төннәр йокламыйча, кондызларны, индеецлар әйтмешли. 
Кече Туганнарын саклый. Адәм баласына охшаган шу¬ 
шы җәнлекләрнең вәхшиләрчә кырылуын, искиткеч ма- 
тур урманнарның янып әрәм булуын күргәннән соң, 
Соры Ябалакның күңелендә шулар турында кешеләргә 
сөйләп бирү теләге туа, ул язучы булырга ниятли, кон¬ 
дызларны һәм башка җәнлекләрне вәхшиләрчә кыру¬ 
чыларга каршы кешеләр күңелендә ачу-нәфрәт уятыр¬ 
га тели. 

Беренче хикәяләре утызынчы еллар башында Ан¬ 
глиядә басылып чыга. Соры Ябалак укучыны ышанды¬ 
рырлык, дулкынландырырлык итеп яза белә. Әсәрлә¬ 
ренең тәэсире нәтиҗәсез калмый — озакламый Канада 
хөкүмәте кондыз аулауны катгый тыя торган закон 
чыгара һәм, кондызларны үтерү түгел, борчырга да 
рөхсәт ителми дип, алар өчен зур-зур урманлы җирләр 
бүлеп куя. 

Урманнары яндырылып, яшәр урынсыз калган ин¬ 
деецларның авыр язмышы турында борчылып язган 
«Бетеп барган күчмә халык» исемле китабы басылып 
чыккач, Соры Ябалакны Канаданың Милли паркындагы 
заповедникка эшкә чакыралар. Шулай итеп, индеец 
Вэша Куоннезин Саскачевандагы заповедникка дәүләт 
хезмәткәре булып эшкә урнаша. 

Монда ул бөтен күңеле белән яраткан эшенә бире¬ 
леп китә, урман җәнлекләре белән дуслаша—кондыз¬ 
лар хәтта аның үзе яши торган алачыгы эчендә оя 
ясыйлар. 

Кыргый Табигатькә чын мәхәббәт белән сугарылган 
иң яхшы әсәрләрен Соры Ябалак шушы заповедникта 
иҗат итә. «Садҗо һәм аның кондызлары» исемле по¬ 
весте да шунда языла. Язучы үзенең бу әсәрен «Бөтен 
дөнья балаларына һәм табигать тынлыгын яратучылар¬ 
га», кешенең дөньяга күзе ачыла башлаган, матур, 
татлы хыяллар бишегендә узган чагына — Бала Чакка 
багышлый. 

Соры Ябалак 1938 елда, шул Саскачевандагы Кана¬ 
да^ Милли паркында, илле яшендә вафат була. 

